

**THE BOOK WAS
DRENCHED**

UNIVERSAL
LIBRARY

OU_192323

UNIVERSAL
LIBRARY

हितपत्रें

लेखक
ना. म. पटवर्धन

किंमत ३ रुपये

OSMANIA UNIVERSITY LIBRARY

Call No. ^M86/729H Accession No. M3188

Author पटवर्धन, ना.म.

Title हिलपत्रे. 1943

This book should be returned on or before the date last marked below.

हितपत्रे

ना. म. पटवर्धन

मूल्य ३ रुपये

प्रकाशक व व्यवस्थापक
रा. ज. देशमुख,
देशमुख आणि कंपनी
१९१ शनवार पेठ, पुणे २


संचालक
म. व्यं. देशमुख,
बी.ए., एल्.एल्. बी.

- १ पुढील आवृत्तीचे व उतारे वंगरे घेण्याचे सर्व हक्क लेखकांकडे आहेत.
२ मुखपृष्ठावरील चित्र श्री. डी. डी. दलाल यांचे आहे.

क्रमांक ४०
१० जुलै

मुद्रक
विठ्ठल हरि बर्वे,
आर्यभूषण मुद्रणालय,
९१५/१ शिवाजीनगर, पुणे ४

समर्पण



हीं ' हितपत्रें '

तीं लिहिण्यास कारणीभूत झालेल्या

सर्व लहान-थोर व्यक्तींना

सादर व सप्रेम

ना. म. पटवर्धन यांचीं

इतर पुस्तकें



- | | | | |
|--|--------|--|-------|
| १ आमची दिवाळी
(आवृत्ति २ री) | ०-६-० | ६ वाङ्मयमाला-पुष्प २ ले
[प्रो. वा. म. जोशी यांचे
सहकार्यानिं] (आवृत्ति ५ वी) | १-४-० |
| २ जगांतील मौजा
(आवृत्ति ३ री) | ०-६-० | ७ वाङ्मयमाला-पुष्प ३ रे
[प्रो. वा. म. जोशी यांचे
सहकार्यानिं] (आवृत्ति ५ वी,
पुनर्मुद्रण) | १-६-० |
| ३ जगांतील मुलें
(आवृत्ति १ ली, पुनर्मुद्रण) | ०-१०-० | ८ आमच्या इंदूचें शिक्षण
(आवृत्ति २ री) | १-०-० |
| ४ साम्राज्यांतील आपले
संबंधी (आवृत्ति १ ली,
पुनर्मुद्रण) | ०-१०-० | ९ तिचें अखेरचें पत्र, व
अघोर अहंकार | १-०-० |
| ५ जगांतील प्रमुख पिकें व
ती पिकविणारे लोक
(आवृत्ति २ री) | ०-६-० | | |



प्रस्तावना

हिंणें बुदुक येथील अध्यापिकाशाळेचे माजी प्रिन्सिपाल ना. म. पटवर्धन, एम. ए., एल. टी. यांनी लिहिलेल्या “हितपत्रे” या पुस्तकाची हस्तलिखित प्रत त्यांनी मला दोन दिवस बसून वाचून दाखविली. त्यांच्या या पुस्तकास मी प्रस्तावना लिहावी म्हणून त्यांनी मला आग्रहाची विनंती केली. अशा प्रसिद्ध विद्वान् अध्यापकांच्या पुस्तकास, माझ्या सारख्या बिनपदवीधर शिष्याने प्रस्तावना लिहिणे म्हणजे भरजरी शालजोडीला खाकी कपड्याचें ठिगळ देण्यासारखें होईल, यासाठी आपण कोणा विद्वानाकडून प्रस्तावना लिहिण्याचें काम करून घ्यावें, म्हणून मी त्यांना सांगितलें. मला आपल्यासारख्या शिष्याच्या हाताचीच प्रस्तावना पाहिजे असा त्यांनी आग्रह धरल्याने, व त्यांची माझी बऱ्याच दिवसांची ओळख असल्याने, त्यांना नाराज करण्याचें माझ्या जिवावर आल्याने, प्रस्तावनेदाखल मी दोन शब्द लिहिण्याचें धाडस करित आहे, त्याबद्दल वाचक मला माफी करतील.

प्रो. पटवर्धन यांनी लहान मुलांकरिता पांच व आईबापांना मार्गदर्शक होईल असें एक, याप्रमाणें सहा पुस्तकें पूर्वीच प्रसिद्ध केली आहेत व तीं सर्वांस प्रिय झाली आहेत. “ आमच्या इंदूचें शिक्षण ” हें यांचें पुस्तक मी वाचलें आहे. त्यांतील विचारसरणी मला फार आवडली. ज्यांना मुलें असतील त्या आईबापांनी हें पुस्तक जरूर वाचावें, व मानसशास्त्राच्या आधारे व अनुभवावरून, त्यांनी केलेल्या सूचनांचा जरूर अंमल करावा.

‘ हितपत्रे ’ या प्रस्तुतच्या पत्ररूप पुस्तकांत पटवर्धनांनी आपल्या आत्मेष्टांस व विद्यार्थ्यांस केलेला बोध व सांगितलेला अनुभव हेहि अतिशय सुंदर आहेत. पत्र-

रूपानें ज्ञान देणें किंवा बोध करणें ही मराठी भाषेतील जुनीच प्रथा आहे. लोक-हितवादींचीं पत्रें, हरीभाऊ आपट्यांचीं पत्रें वगैरे पूर्वीच प्रसिद्ध झालेलीं आहेत. परंतु प्रो. पटवर्धन यांच्या या 'हितपत्रां'मधील मानसशास्त्राची खुमारी कुछ औरच आहे असें म्हटलें असतां अतिशयोक्ति होणार नाही. या पत्रांतील विचारसौंदर्य व भाषासौंदर्य हीं सांगून समजावयाचीं नाहीत-प्रत्यक्ष पुस्तक वाचूनच त्यांचा आनंद उपभोगिला पाहिजे. रोजच्या व्यवहारांत चालत असलेल्या गोष्टींचें इतक्या बारकाईनें निरीक्षण करून व त्याला मानसशास्त्रातील तत्त्वांची जोड देऊन, त्यांत चांगलें कोणतें व वाईट कोणतें, घ्यावें कोणतें व टाकावें कोणतें, हें स्पष्टपणें समजाऊन सांगणें ही एक कठीण कला आहे, व ती सर्वासच साधते असें नाही. प्रो. पटवर्धन यांनीं ही कला पुष्कळ वर्षांच्या अनुभवानें व अध्यापनानें अवगत केली आहे असें त्यांचीं हीं 'हितपत्रें' वाचलीं म्हणजे दिसून येतें.

असें उत्कृष्ट पुस्तक प्रसिद्ध करून मराठी वाङ्मयांत भर टाकल्याबद्दल मी प्रो. पटवर्धन यांचें अभिनंदन करतो. समाजातील तरुणांनीं, प्रौढांनीं व वृद्धांनींहि हें पुस्तक वाचून आपला जीवनक्रम सुधारून जास्त सुखकर करावा अशी मी त्यांना शिफारस करतो.

'वास्तव,' 'विनोदि,' 'पुरोगामी' इत्यादि सोज्वल नांवाखालीं हल्लीं प्रसिद्ध होत असलेल्या वाङ्मयाचा वाचकांना आतां इतका वीट येऊं लागला आहे कीं, सदरहु पुस्तकासारख्या हितप्रद व बोधप्रद वाङ्मयाचें ते मनापासून स्वागत करतील असा विश्वास आहे.

सख्यावाग,
यशवंत निवास, बडोदे. }
१-३-४३

नानासाहेब शिंदे
जनरल
रिटायर्ड-बडोदा-आर्मी

आभार

या माझ्या 'हितपत्रां' तील बहुतेक विचार प्रसिद्ध मानसशास्त्रज्ञ विल्यम मॅकडुगल व डेल कार्नेजी यांनी आपल्या सुंदर ग्रंथांत ग्रथित केलेल्या विचारां-पैकीच आहेत असे जाहीरपणे कबूल करण्यांत मला आनंदच होत आहे. मला मिळालेला प्रसाद माझ्या मित्रमंडळींना देऊन त्यांचीहि मने प्रसन्न व उन्नत करतां आल्यास मला धन्यताच वाटे.

जनरल नानासाहेब शिंदे यांनी माझ्या विनंतीला मान देऊन प्रस्तावना लिहिली याबद्दल मी त्यांचे कृतज्ञतापूर्वक आभार मानतो. तलवार व लेखणी सारख्याच लीलेने खेळवणारी, बाल-तरुण-वृद्ध या सर्वांना सारखीच प्रिय व आदरणीय वाटणारी, व तरुणांना विचारीपणाचा अन् संयमाचा-तर उलट वृद्धांना भावनेचा अन् धडाडीचा धडा स्वतः घालून देणारी धीरोदात्त व्यक्ति या पुस्तकाला प्रस्तावक म्हणून लाभली हे मी मोठ्या भाग्याचें समजतो.

या माझ्या लिखाणाला नांव काय द्यावे यासंबंधी मला मोठा प्रश्न पडला होता. 'माझीं पत्रें' असे म्हणून मी मोकळा होणार होतो; व तसें केलें असतें तर नांव आकर्षक झालें असतें यांत शंका नाही. पण 'पत्र' म्हणतांच ज्या कांहीं अपेक्षा (—साधी, धावती, घरगुति भाषा, हितगुजात्मक मजकूर, लेखकाच्या व्यक्ति-मत्त्वाचा आविष्कार, सुटसुटीतपणा, खेळकर वृत्ति, व मुख्यतः म्हणजे कोणत्याहि बोधाचा किंवा उपदेशाचा अभाव वगैरे—) तंत्रानें चालणाऱ्या आधुनिक वाचकाच्या मनांत उत्पन्न होतात त्या सदरहु लिखाणांत पूर्ण होत नसल्यामुळे तें नांव ठेवणें योग्य वाटेना. 'पत्रें' याशिवाय दुसरें नांव सुचत तर नाही, आणि

‘पत्र’ हें नांव निर्दोषपणें लागूं तर पडत नाही अशा विचारापत्तींत असतांना श्री. तात्यासाहेब केळकरांनी ‘हितपत्रें’ हें नांव सुचविलें व सर्व दृष्ट्या तें बरे वाटून तेंच कायम केलें. तात्यासाहेबांनीं हें जें मार्गदर्शन केलें त्याबद्दल मी त्यांचेहि आभार मानतों.

सौ. गंगुबाई, प्रि. वा. म. जोशी, व प्रि. ना. ग. नारळकर यांनीं हि बराचश्या बहुमोल सूचना करून आपलें आप्तकार्य उत्तम प्रकारे बजावलें याबद्दल आणि प्रकाशक देशमुख यांनीं प्रकाशनाचे बाबतीत बरीच आस्था, हौस व धडाडी दाखविली याबद्दल मी त्या सर्वांचेहि आभार मानतों.

दांब्याबाजार-बडोदें }
१-५-४३ }

ना. म. पटवर्धन

वाडिलांचे सेवेसी कृ० शिर सा. नमस्कार, वि. वि.

आपले आशीर्वाद घेऊन निघालों तो दुसरे दिवशीं येथें येऊन मुखरूप पोंचलों. गाडी पॅसेंजर असल्यामुळे तीत बराच वेळ काढावा लागला, पण बसावयास जागा मात्र मुबलक मिळाली. संसारांतल्याप्रमाणें प्रवासांतहि कांहीं सोयी तर कांहीं गैरसोयी या असावयाच्याच; पण त्यांतल्यात्यांतच सोयी करून घ्यावयाच्याच अश्या इराद्यानें वागल्यास माणसाला थोडेंबहुत समाधान मिळूं शकतेंच.

मुंबईस अधिक वेळ न घालवितां काम झाल्याबरोबर तडक इकडे यावयास निघालों हेंहि बरेच झालें; कारण दुसरेच दिवशीं आगगाडीचे मार्गांत कांहीं बिघाड होऊन गाळ्या येण्याजाण्याच्या बंद झाल्या आहेत. अश्या कांहीं गोष्टी पाहिल्या म्हणजे आयुष्यांत नशीब म्हणून कांहीं आहे याचा प्रत्यय येतो. साध्या खुशालीच्या पत्रांत 'नशीब', 'संसारांत सोयी करून घेण्याच्या इराद्यानें वागणें' वगैरेसारख्या तात्त्विक प्रश्नांचा उल्लेख करण्याचें सुचार्चें हें जरा चमत्कारिकच दिसतें, नाहीं ? पण आज बरेच दिवस आपल्या स्थितीसंबंधी जे विचार मनांत धोळत आहेत त्यांना या निमित्तानें वाचा फुटत आहे येवढेंच.

गेले कांहीं दिवस—विशेषतः गेलें वर्षभर आपण आपल्या मनाला जो निष्कारण

त्रास करून घेत आहां, व त्यामुळे एकंदर कुटुंबामध्ये जी बेदिली व असमाधान उत्पन्न झाली आहेत त्याचें राहून राहून फार वाईट वाटतें. यासंबंधी आपणांशी समक्षच एकदा बोलवें, व कांहीं उपयोग झाला तर पाहावा म्हणून मी आपली खाजगी गांठ घेण्याचा कितीतरी प्रयत्न केला. पण प्रत्येक खेपेस कांहीं ना कांहीं सबबीवर आपण ती गोष्ट घडू दिली नाहीत. आतां काय डोकें चढलें आहे, आतां काय पोटांत गलबलतें आहे, आतां काय शौचाला जावयाचें आहे, असें प्रत्येक खेपेस कांहीं ना कांहीं होत जाऊन समक्ष बोलण्याचें तसेंच राहून गेलें, आणि म्हणून आज पत्रांतूनच लिहिण्याला उद्युक्त झालों आहे. लिहून बोलण्याचें योजलें हेंहि एकप्रकारें बरेच झालें. कारण हल्लीं तुम्हांला मोठ्यानें बोलल्याशिवाय ऐकूं येत नाही; आणि त्यामुळे त्यांतील खाजगीपणा नाहीसा होतो. शिवाय माणूस मोठ्यानें बोलावयाला लागला म्हणजे तुम्हांला तो भांडनो आहे असें वाटतें; व मग संभाषणाचें शांत व विचारविनिमयाचें स्वरूप नाहीसें होऊन त्याला भांडणाचें व हमरीतुमरीचें रूप प्राप्त होतें. तेव्हां आतां जें कांहीं मी पत्रांनें सांगणार आहे त्याचा-आपणांस सबड असेल तेव्हां, व शांतपणें ऐकून घेऊन विचार करण्याच्या मनःस्थितीत आपण असाल तेव्हां-विचार करावा अशी विनंति आहे.

हें करण्यांत माझ्या हातून लहान तोंडीं मोठा घांस घेण्यासारखें होत आहे याची मला पूर्ण जाणीव आहे. माझ्यापेक्षां आपण, नाहीं म्हटलें तरी दहा बारा पावसाळे जास्त पाहिले आहेत. वाढत्या वयाबरोबर येणाऱ्या व्यावहारिक शहाणपणांत भारतभागवतादि पुराणांच्या आपल्या व्यासंगाची भर पडली आहे. माझे तत्त्व-ज्ञानाचें वाचन केवळ एकदोन वर्षांचें, व तेंहि फक्त परीक्षा पास होण्यापुरतेंच होतें. उलट आपण आज चाळीस वर्षे आपलीं पुराणें वाचीत आहां व व्यासपीठावरून आपल्या श्रोत्यांना ऐकवून त्यांना चिरंतन समाधान प्राप्त करून दिलें आहे-देत आहां. आपण दहा वीस माणसांचा संसार केला आहे, तर सुदैवानें म्हणा-दुर्दैवानें म्हणा मला तो करण्याची आयुष्यांत संधीच मिळाली नाही. असें असूनहि मी जर आपल्याला दोन गोष्टी सांगण्याचें-नव्हे, आपणांपुढें मांडण्याचें धाडस केलें तर मला त्याची क्षमा करा. आजपर्यंत माझे इतर आपराधहि आपण मोठ्या मनानें पोटांत नाही का घातलेत ?

कर्त्यासवरत्या व बरोबरीच्या पत्नीचा वियोग या वयांत होणें ही खरोखरच फार मोठी आपत्ति यांत शंकाच नाही. मनुष्य तरुणपणीं येवढी यातायात व येवढा

आटापिटा कां करतो, तर पुढचें उर्वरित आयुष्य सुखासमाधानांत जावें म्हणून; आणि हें सुखसमाधान मुख्यतः ज्या पत्नीवर अवलंबून असतें तिनेच असा ऐन अवसानीं दगा दिला तर माणसाला अतिशय दुःख होऊन तो कांहीं काळ तरी गांगरून गेल्यास नवल नाही. पण तो काळ गेल्यावर मनाची विसकटलेली घडी त्यांतल्या- त्यांत चापून चोपून बसवून त्यानें पुन्हा आनंदांत राहण्याचा प्रयत्न करावयास नको काय ? 'यथा काष्ठं च काष्ठं च' हें सुभाषित तुम्हीं हजारदां वाचलें असेल, व इतरांना उपदेशिलें असेल. नियतीच्या इच्छेप्रमाणें कोणतें तरी एक लाकूड केव्हां तरी फुटून दुसरीकडे वाहात जाणारच. समजा, झालें त्याच्या उलट झालें असतें तर ? स्वतः आजारी पडलां असतां तुम्हीच नव्हता का म्हणत कीं 'माझ्यामागे एकटी राहण्या- पेक्षां तीच माझ्या अगोदर गेली असती तर सोनें झालें असतें' ? मग आतां वहिनी भरल्या घरांतून अहेवपणीं गेल्यावर तुम्हांला ते आपले पूर्वीचे शब्द कां नाहीं आठवूं ? ती बिचारी सुखांत गेली याचें सुख मानण्याऐवजीं आपण आतां एकटे राहिलों याचें वाईट वाटून कां घेतां ? आणि तसेंच पाहिलें तर तुम्ही खरोखरच एकटे आहां काय ? सुदैवानें तुम्हांला चांगला होतकरू व आज्ञाधारक मुलगा व पुतण्या दिला आहे. ममतेनें करायला पाठचे भाऊ व भावजया दिल्या आहेत. पण असलेल्याचें सुख न मानतां माणूस नसलेल्याचें दुःखच करीत बसलां तर त्याला कोण काय करणार ?

तुम्हीं म्हणतां कीं 'मुलगा व पुतण्या माझें ऐकत नाहीत, त्यांना माझेकडे पाहण्याला वेळ नाही, त्यांचें तें सुधारकी वागणें मला पसंत नाही.' पण मी विचारतो 'सुधारकी वागणें' 'सुधारकी वागणें' म्हणजे तरी काय ? ते नवीन तऱ्हेचे कपडे घालतात, केस ठेवतात, तुमच्या इतकी स्नानसंध्या व सोबळेंओवळें करीत नाहीत, हेंच ना ! पण अवा, या बाबतीत तुम्ही जरा काळवेळ लक्षांत घेऊन नको का पाहायला ! ते तरुण आहेत, नवीन चालीरीतींच्या माणसांत त्यांना वागावें लागतें, त्यांचे उद्योगधंदे निराळे झाले आहेत. नवीन पिढीच्या कपड्यासंबंधींच्या व वागणुकीसंबंधींच्या तुम्हां वृद्धांच्या ज्या तक्रारी आहेत त्या बऱ्याचश्या अकारण आहेत असें म्हणावेसें वाटतें. तुम्ही स्वतःचें तारुण्य आठवा; तुमच्या त्यावेळच्या आवडीनिवडी आठवा; तुम्हांलाहि त्यावेळचीं जुनीं माणसें जें बोलत तें अनाटायीं व निष्कारण आहे असें कसें वाटत असे तें आठवा. तुमच्या त्या बदामी घेऱ्याबद्दल व लांब तुळतुळीत शेंडीबद्दल बाबा कमी का बोलत असत ? स्वतः गुढग्यावर पागोटें बांधून

घालण्याऐवजी तुम्ही रंगीबेरंगी लहान लहान बऱ्या पगडबंदाकडून बांधवून घेऊन घालीत असां तें त्यांना कितपतसें मान्य होतें ? त्यांच्याप्रमाणें बाराबंदी बंडया घालण्याचें सोडून तुम्ही तलम मलमलीचे मुंडेछाट सदे व सद्यांआंतून तांबूस रंगाचीं जाकिटें घालीत नसां का ? भरभक्कम तीनतळी जोडे वापरण्याऐवजी उत्तर हिंदुस्थानी नाजूक चढाव वापरीत नव्हतां का ? हातांत भरीव बांबूचे सोडगें घेण्या-ऐवजी रुपेरी मुठीची बेताची छडी घेत नसां का ? मोठें थोरलें पांढरें दुबोटी आडवें गंध कपाळावर माखण्याऐवजी लहानसेंच तांबडें चंद्रकोरी गंध लावीत नसां का ? तपकिरीला पितळी डबी न घेतां चांदीची डबी घेण्याचा शौक नव्हता का केलात ? उद्योगाच्या गर्दीमुळें घरच्या स्नानसंध्येकडे व पूजेअर्चेकडे जरा दुर्लक्ष करीत नसां का ? तुमचेंहि सोवळेंओवळें वडिलांच्या मानानें कमी कडक झालें, नव्हतें का ? मी या सर्व आठवणी तुम्हांला कां करून देत आहे ? तुमचे दोष काढण्याकरितां नव्हे, तर गुण गाण्याकरितांच. वडिलांचा व तुमचा काळ बदलला हें ओळखून तुम्ही आपल्या पोषाखा वगैरेत जो बदल केलात त्यांत कांहीं वाईट नसून तो स्वाभाविकच आहे असें मानून वडिलांनीं तुम्हांला नांवें ठेवूं नयेत असें जसें तुम्हांला वाटत असे, तसेंच तुमच्या पुढच्या पिढीला वाटलें तर त्यांत त्यांची काय बरें चूक आहे ?

अबा, कालमानाप्रमाणें चालीरीती-नव्हे, धर्मसुद्धां बदलायला पाहिजे असें तुम्हीच नव्हतां का म्हणत, व स्वतःच्या वागणुकीचें समर्थन करीत ? बाबांचे व तुमचे खटके उडाले म्हणजे तुम्हीच नसां का त्यांना उदार मन करून नावडणाऱ्या गोष्टींकडे जरा कानाडोळा करण्यास सांगत ? मग, तेंच उदार मन तुम्हीहि करून नवीन पिढीच्या वागणुकीकडे जरा सहिष्णुतेनें पहाणा ! मुलें खरोखर प्रकृतीनेंच वाईट निघालीं असतीं-तीं नादी-फंदी व व्यसनी निघालीं असतीं, खोटे व अनैतिक व्यवहार करीत असतीं, उधळेपणानें वागून कर्जबाजारी झालीं असतीं, देवाधर्मावर त्यांची श्रद्धा नसती, वडीलधान्यांचा अपमान करणारीं झालीं असती तर त्यांच्या-संबंधीं येवढे अकांडतांडव करणें किंवा हीं बिघडलीं असें मानून खंत करणें वाजवी झालें असतें; पण तुमच्या पुण्याईनें अद्याप तरी तीं तशीं चांगलीं आहेत, हो. खरेच सांगायाचें म्हणजे मीहि जरा तुमच्या दृष्टीनें वाह्यातपणानेंच नाहीं का वागलों ? मोठ्या पगाराची सरकारी नोकरी सोडून कमी पगाराची खाजगी नोकरी धरली, शास्त्राला असम्मत असा विवाह केला, एक ना दोन. पण या सर्व गोष्टी तुम्ही

नाहीं का मोठ्या मनानें त्या वेळीं विसरलां ? मग तें मोठें मन आतांच कोठें गेलें ? उगीचच कां स्वतःला त्रास करून घेऊन इतरांच्या त्रासाला कारणीभूत होतां ?

तुम्ही म्हणाल, ' त्याकरितां नाहीं रे. मी पंगू झालों, दुसऱ्यांना भार झालों, याचं वाईट वाटतं. ' वाईट वाटणें निराळें, व त्रागा करणें निराळें. पहिल्यामुळें स्वतःलाच त्रास होतो. दुसऱ्यानें इतरांना होतो. शिवाय असें कीं, म्हातारपणीं मनुष्य थोडाफार पंगू बनला व त्याचें दुसऱ्यांना करावें लागलें तर त्यांत इतकें वाईट वाटण्यासारखें तें काय ? वाढत्या वयाबरोबर शरीर क्षीण होणें हा तर निसर्गाचा नियमच आहे. शरीर क्षीण होऊं नये व आपलें दुसऱ्याला करावें लागूं नये असें जर खरोखरच वाटत असेल तर क्षीणत्व येऊं नये, आरोग्य कायम राहावें म्हणून जरूर तें पथ्यपाणी, औषधोपचार वगैरे नकोत का करायला ? पण तुम्हां वृद्धांचें चुकतें तें इथेंच. पंगू झालों, पंगू झालों असें तोंडानें हळहळायचें मात्र, पण त्याला इलाज म्हणून करायचा नाहीं. वहिनींची व तुमची बाचाबाची होते ती बरीचशी यामुळेच नाहीं का होत ? तुम्ही पहाटेच्या चार वाजल्यापासून उठतां व लोकांना (म्हणजे वास्तविक घरांतल्या माणसांनाच) आपलें ओझें वाटूं नये म्हणून, झाड-झड, धुणें-पाणी, वगैरे करायला धांवतां. शरीरानें होईल तोंपर्यन्त काम करावें, आळशीपणानें राहूं नये हें सर्व खरे; व येवढ्याच हेतूनें तुम्हीं काम केले असतें तर त्यांत वावणें कांहींच नव्हतें. पण स्वतःची लाचारी दाखविण्याच्या व आपल्या उद्योगीपणानें इतरांना त्यांच्या आळशीपणाची जाणीव करून देण्याच्या इच्छेनें जेव्हां तुम्ही तावातावानें कामें करतां तेव्हां त्या कामाचें चीज न होतां बरे वाटण्याऐवजीं वाईटच वाटूं लागतें.

आणि आपण इतरांना भार झालों असें तरी तुमच्यासारख्या केल्यासवरलेल्या माणसाला कां वाटावें ? जन्मभर मीच इतरांचें करीन, इतरांना माझें कांहीं करावें लागलें तर तें मानहानीचें व नामुष्कीचें आहे, असें तुम्हीं काय म्हणून मानावें ? असें मानणें हाहि एक प्रकारचा दुरभिमानच आहे. आपण आपल्या शक्ती-प्रमाणें इतरांचें करावें व प्रसंगवशात् इतरांनाहि आपलें करूं द्यावें; योग्य वेळीं सेवा करावी नि योग्य वेळीं सेवा करून घ्यावी असाच सृष्टीचा नियम नाहीं का ? मी नेहमींच देत जाणार, घेणार मात्र केव्हांच नाहीं असें म्हणून कोणाचें तरी जगांत चालेल का ? जग दिल्या-घेतल्यानें चालतें-नुसत्या देण्यानें नाहीं-अन् घेण्यानें तर नाहींच-नाहीं. तुम्ही म्हणाल आपल्याकरितां दुसऱ्याला त्रास द्यावयाच

नाहीं. तत्त्व फार चांगलें. पण खरें सांगूं? दुसऱ्यांना तुमचें करतांना जो त्रास होतो तो करावें लागतें म्हणून नव्हे, तर त्यांच्या केलेल्याचें तुम्ही चीज करीत नाहीं म्हणून होतो. तुमची भावजय व सून आपलेकडून तुमचें इतकें करतात त्याचें तुम्ही कधीं समाधान मानलें आहेत काय? त्यांनीं शंभर गोष्टी कराव्या, पण एखादीच गोष्ट चुकून करायची राहिली किंवा या क्षणाची त्या क्षणाला केली तर लगेच तुम्ही घर डोक्यावर घ्यावयाला निघतां! प्यायला घेतलेली मुलगी बाजूला करून समईची कोजळी झाडायला सुनेला जरा उशीर झाला तर परवां तुम्ही तिचे किती वाभाडे काढलेत, आठवतें? पोर रडत रडत म्हणाली मुद्धा—‘ शेळी जाते जिवानिशीं, खानारा म्हणणार वातट ! ’ तुमच्या त्या सरवतींत तुम्हांला तें ऐकूं आलें नाहीं म्हणून ठीक. नाहींतर ‘ मला कोल्हा म्हणतेस काय ? ’ म्हणून दुसरा हल्ला सुरू झाला असता. सांगायचें काय कीं तुमचें करण्यांत त्यांना त्रास होतो असें नाहीं, तर तुमच्या त्या विशिष्ट वृत्तीमुळें त्यांना करण्यांत आनंद वाटत नाहीं.

तुम्ही म्हणतां ‘ मी मर मर मरतो, पण त्यांना सुख नाहीं, आणि म्हणून मला सुख नाहीं. ’ पण त्यांचेंहि नेमकें असेंच होतें. दोन माणसें दुसऱ्याला सुख व्हावें म्हणून स्वतः मर मर मरतात, पण सुख मात्र कोणालाच होऊं नये हा एक दैव-दुर्विलासच म्हणावयास पाहिजे ! वस्तुस्थिति अशी आहे कीं तुम्ही असें नुसतें मनांत म्हणूनच राहात नाहीं तर तोंडानें मोठ्यानें बोलून दाखवितां—केलेल्याची सारखी जाणीव देत राहातां ! आणि ही जाणीव प्रत्येक वेळीं देत गेलें म्हणजे ‘ तुमचें तें करणेंहि नको, व त्याची जाणीवहि नको ’ असें वाटून सुखाऐवजीं त्यांना दुःखच प्राप्त होतें. ‘ दे दान गुप्त, उपकार करीं, न बोले ’ या वचनांत दानाच्या अन् उपकाराच्या थोरवीबरोबरच तें करीत असतांनाच्या गुप्ततेची व न बोलण्याची थोरवीहि कवीनें स्पष्ट सांगितली आहे.

चांगल्या करण्याचा—केवळ बोलून दाखविल्यामुळें—जर असा विपरीत परिणाम होतो, तर कांहींएक न करतां नुसत्या बोलण्याचा किती भयंकर परिणाम होत असेल याची कल्पना करा. तुमच्या लहानग्या विनूला कोकणांतून घरीं परत आणण्यासंबंधीच्या गोष्टी निघाल्या असतांना तुम्ही एकदम काय बोलून गेलांत, लक्षांत आहे ? ‘ तो तिकडेच आहे तो अमुं दे खुशाल. थोरल्यालाच मी बाहेर राहायला जायला सांगत आहे. येथल्या पेशवाईत त्याचें काय होईल त्याचा नेम नाहीं. ’ यावर

वहिनीहि जरा चवताळून म्हणाल्या, ' हो, त्याला नकाच आणू ! ही आनंदीबाई एकादे वेळीं ' ध ' चा ' मा ' करायची ! ' शब्दांनीं शब्द वाडला, आणि घरांत रण माजलें ! तो ' पेशवाई ' शब्द आपण अगदीं सहज म्हणून वापरला असें तुम्ही मागाहून म्हणालांत. व तें तसें असेलहि. पण अगोदरच गढूळ झालेल्या (वहिनीच्या) मनाला तो विषारी वाटला असल्यास त्यांत अस्वाभाविक तें काय ? घरांतलीं माणसं दावेदार आहेत, ती तुमच्या व तुमच्या मुलांबाळांच्या वाडटावर उठली आहेत ही जी तुमची फारा दिवसांची सुप्त भीति तीच त्या शब्दाचे रूपानें त्या वेळीं व्यक्त झाली असें नाहीं का तुम्हांला वाटत ? अबा, घरच्या मागसांसंबंधीं असा अविश्वास वाटणें हें वाईट व तो अशा प्रकारे बोलून दाखविणें तर फारच वाईट. पुढें तुम्ही विनूला आणलेंत. त्याचें चांगलें चाललें आहे, व आणखीहि चांगलें चालेल. पण बोलणें मात्र सहजीं निघून जाणार नाहीं. तुम्हीं एक साधी उपमा म्हणून दिलीत, पण त्या उपमेचा किती अनर्थ झाला, पाहिलात ? अविचारी-पणानें व निरर्थक बोलण्याचें हें एक ढोवळ उदाहरण झालें. पुतण्याला ' साहेब ' म्हणायचें, सुनेला ' बाईसाहेब ' म्हणायचे अशीं कितीतरी बारीकसारीक घालून पाडणारीं बोलणीं तुम्हीं नेहमीं बोलतां ! ध्यानांत तरी किती ठेवायचीं, अन् कशाला ठेवायचीं ?

तुम्हांला खरोखर घरांतल्या माणसांबद्दल अविश्वास वाटूं लागला असावा म्हणून, व रोज उदून उगीचच भांड्याला भांडें लागायला नको अन् आवाज व्हायला नको म्हणून मीच तुम्हांला ' वेगळे राहातां का ? ' म्हणून विचारलें. तुम्ही तें वापुंवर घातलेंत, अन् उस्मरून म्हणालांत, ' त्याला सांग कीं वेगळा तर हो, म्हणजे जिथं जाशील तिथं येऊन तुझ्या पायाशीं जीव देईन ! ' या बोलण्याला काय म्हणावें ? जन्मभर सगळ्यांनीं एकत्र राहावें ही तुमची इच्छा फार चांगली; आणि त्याप्रमाणें सर्वजण गुण्यागोविंदानें एकत्र नांदलांत तर तें सोन्याहून पिवळें होईल. पण सुखासमाधानानें तर एकत्र राहावयाचें नाही, आणि घराण्याची अबू जाते म्हणून निराळेंहि व्हावयाचें नाही हें त्रांगडें कसें काय उलगडायचें ! आपलें आपआपसांत पडत नाही असें दिसूं लागल्या-बरोबर वेगळें होण्यांत कांही वावगें नाहीं. उभयतांनाहि तें सुखाचें होतें. तार ताणून ताणून तुटायची वाट कशाला पाहायची ? अन् समजा, निराळें होण्यांत पूर्वीं कांहीं वावगें असलं तरी आता तें कोणी तसं मानीतहि नाहीं. अबूची

खोटी कल्पना हवी कशाला ? तेव्हां अजूनहि मी तुम्हांला हेंच सुचवितों की, सगळ्यांच्या सुखाकरितां तुम्ही आपले मुलांना घेऊन वेगळे व्हा कसे.

‘हें सगळें खरें. पण आतां पुढें काय करूं ?’ असें जर विचाराल (असें कोण विचारिल, म्हणा !) तर मलाहि कांही तुम्हांला नक्की सांगतां यावयाचें नाही. पण सर्वसामान्यरीत्या जें सुचतें तें मोकळ्या मनानें तुमच्यापुढे मांडतों. ग्राह्य वाटेल तेवढें ध्या; बाकीचें—मूर्खपणा आहे, झालं—असें म्हणून खुशाल टाकून द्या. मी सांगणार तें तुम्हांला नवीन आहे असें नाहीं, पण भांबावलेल्या मनःस्थितीत जुन्या अनुभवलेल्या गोष्टींचेहि माणसाला पुष्कळ वेळां विस्मरण होतें.

(१) जीवनाच्या सर्व अवस्थांमध्ये वार्धक्य इतकें वाईट कां ? तर त्यांत शरीराची वर्धनक्षमता कमी कमी होत जाऊन कणशः व क्षणशः होणारी झीज भरून निघत नाही व त्यामुळें निरनिराळे रोग उद्भवूं लागतात म्हणून. पण स्वाभाविकतः असें हें व्हायचेंच असें गृहीत धरूनच माणसानें वागावयास पाहिजे. शिवाय आरो-ग्याचे सर्वसामान्य नियम समजावून घेतले व त्यांना धरून जीवनाची आंखणी केली तर वृद्धावस्थेंतहि शरीर एकदम भंगून निकामी होईल अशी धास्ती वाटण्याचें कारण नाही. पूर्वीच्या धडाडीनें पुढें कामें करतां येणार नाहीत हें खरें. पण आयुष्याच्या नाटकांत मुख्य पात्र नेहमीं आपणच असावें असा तरी हेका कां असावा ? तुमचा येवढा ‘गंधर्व’ घ्या. चाळीस वर्षें त्यानं रंगभूमि गाजविलीन्. पण तोहि आतां टाकाऊ झालाच कीं नाहीं ? अजून तो थोडीं तरी कामें करतो आहे. थोड्याच दिवसांत पूर्णपणें निकामी होऊन बिचाऱ्याला नुसत्या प्रेक्षकाचें काम करावें लागेल ! पण म्हणून काय त्याचें पूर्वीचें कर्तृत्व नाहीसें झालें कीं काय ? स्वतःला चांगले नट होतां येईनासें झालें म्हणजे वृद्धांनींहि चांगले प्रेक्षक बनून नवोदित नटांना वन्समोअर करून उत्तेजन द्यावें व त्यांच्या आनंदांत सहभागी होऊन स्वतः आनंदित बनावें हेंच उचित. शिवाय शरीर कमजोर होत चाललें तरी मनाचा जोर जर कायम असेल तर त्याचा परिणाम शरिरावर झाल्यावांचून राहात नाहीं; मन निकोप राखल्यामुळें कितीतरी वृद्ध माणसें धर्तीखटीं राहिल्याचीं व दीर्घायु झाल्याचीं उदाहरणें आहेत. तुमच्या माहितीचे नानासाहेब आठवले घ्या. ऐशीच्या उमरींतहि तरुणाच्या उमेदीनें त्यांनीं नुकतीच गंगोत्रीची यात्रा पायीं केली ! किंवा आपले अण्णा कर्वे नव्वदीच्या घरांत आले असूनहि अद्याप जें काम करीत आहेत त्याचें एकच रहस्य आहे; आणि तें म्हणजे त्यांनीं आपलें मन एका विशिष्ट ध्येयाला वाढून टाकलें

आहे. इतकें, कीं आपल्या म्हातारपणाची व शारीरिक दुर्बलतेची त्यांना जाणीवहि होत नाही. म्हणून तुम्हीहि आतां मनाला असा एखादा छंद लावून घ्या कीं त्यांत मन मग झाल्यामुळें म्हातारपणाचाच काय पण प्रत्यक्ष मरणाचाहि विचार मनांत येणार नाही.

(२) तारुण्यांत अपूर्ण राहिलेल्या कितीतरी इच्छा व आशाआकांक्षा माण-
साला वृद्धपणीं पूर्ण करतां येतील. तरुणपणीं तुम्हांलाच कितीतरी ग्रंथ वाचावेसे वाटत, किती तरी गाणीं ऐकावींशीं वाटत; किती तरी वेळां तुम्ही म्हणत असां, कीं ' काय करूं रे ? वेळ नाही. ' रोज एकादशी करावीशी वाटते. पण कामाची भगभग संपत नाही ! ' या वयांत आतां तुम्हांला वेळ आहे ना ? मग मागच्या अपूर्ण इच्छा आतां पुऱ्या करून कां घेत नाहीं ? देवानें तुमचें गाऱ्हाणें ऐकून पुन्हा एक संधि दिली आहे ! घ्या तिचा फायदा.

हें झालें स्वतःच्या अपूर्ण राहिलेल्या इच्छांसंबंधीं. यांशिवाय कुटुंबांतल्या माणसां-
संबंधींहि कितीतरी लहानसान पण महत्त्वाच्या व तुम्हांला योग्य अशा गोष्टी करतां येतील. नुसते केरवारे करून किंवा रस्त्यांतील शेण जमा करून स्वतःला कष्ट करून कां घेतां ? घरांत विनू, मनी, जनू वगैरे मुलें आहेत. ती उन्हापावसांत उनाड-
तात, किंवा ओटीवरील झोपाळ्यासंबंधीं भांडतात, किंवा सिनेमांतलीं घाणेरडीं गाणीं म्हणतात म्हणून तुम्ही त्यांच्या अंगावर खेकासतां. त्यांच्या ऐवजीं त्यांना सकाळ-
संध्याकाळ गोडीनें जवळ घेऊन पुराणांतल्या गोष्टी सांगितल्यात, त्यांच्याकडून श्लोक, स्तोत्रें, भक्तिपर गाणीं वगैरे म्हणवून घेतलींत, परवाचा शिकवलात तर तुमचा सर्वांचाच वेळ सत्कारणीं नाही का लागणार ? पुराणापुढें एक केळें आलें तर तुम्ही त्याचे सात तुकडे करून सर्वांना वांटून देतां हें खरे. पण तेवढ्यानें त्यांची खेळण्यासवरण्याची इच्छा कशी पुरी होणार ? त्यांचें शिक्षण होईल, तुमचेंहि मनरंजन होईल; आपले बाबाहि घरांतल्या आम्हां लहान मुलांना व सुनां-
नाहि घेऊन फावल्या वेळीं सोंगट्या खेळत, व घरांतल्या घरांतच मोठ्यानें प्राकृत पुराणें वाचीत हें आठवत ना ? तुम्हालाहि त्यावेळीं त्याचें कौतुक वाटत असे. सुनेला तुम्ही होऊन पुन्हा शाळेंत जाऊं दिलेंत हें चांगलें केलेंत. पण मग ती शाळेंत गेल्यावर तिची शकू जरा खली-सवरली तर चिडून जाऊन सारखी तिच्या आईची शाळा काढीत कां बसतां ? उलट नातीला आपल्या कुशींत घेऊन निजलांत, तिला खेळवलीत तर तिला व तिच्या आईलाहि आनंद नाही का होणार ? तिच्या

कल्याणाकरितां तुम्ही झटतां, तिची सोय पाहतां या जाणीवेनें तुमची सूनहि तुमच्याशीं आतांसारखी बाकून राहणार नाहीं. मालकाला नकळत शेजारच्या परड्यांतल्या चाप्याचीं व कण्हेरीचीं शिळीं कोमेजलेलीं फुलें आणतां व ती पुरवून पुरवून देवाला वाहतां; त्याऐवजीं घरच्याच आंगणांत मुलांच्या मदतीनेंच एकादी बाग कां तयार करीत नाहीं ? मुलांना एक उपयुक्त उद्योग झाला, घरांत ताजी भाजी आली, पूजेकरितां ताजीं सुवासिक फुलें मिळालीं. तुमचाहि वेळ सत्कारणीं लागून स्वार्थ नि परमार्थ—दोन्ही साधले.

घरच्या आतांच्या परिस्थितींत अत्यन्त आवश्यक व महत्त्वाची आणखी एक गोष्ट तुम्हांला करतां येण्यासारखी आहे. दुर्दैवानें तुमची पुतणी घरीं आली आहे. तिला कांहीं शिकवून—सवरून मार्गाला लावा. नाहीतर तिनें बिचारीनें जन्मभर काय करावयाचें ? हल्लीं बायका कीर्तनें करूं लागल्या आहेत. तिला तें जमण्यासारखें नाहीं. पण तिच्याकडून प्राकृत पुराणे वाचून घेऊन तिला जर तुम्ही त्यांत तयार केलीत. आणि तिच्याकडून एखाद्या देवळांत पुराण वाचून घेतलें तर बिचारीला रोजच्या पोटापुरते तांदूळ मिळायला पंचाईत पडूं नये. हें सगळें जमणें कठीणच दिसतें आहे; पण प्रयत्न करून पाहण्यासारखे असून तुम्हीच पुढाकार घेतलात तर एकाद वेळेस जमूनहि जाईल. तुम्ही म्हणाल 'उंटा-वरून शेळ्या हांकरणें ठीक आहे.' हें मलाहि कळतें आहे. मला सांगायचे येवढेच कीं तुम्ही अमूक एक करा असें नसून, तुम्हाला जें कांहीं जमेल तें करा—पण करा. आजपर्यन्त कसं होतं अन् आतां मात्र कसं झालं असं म्हणून नुसता विषादहि वाटूं देऊं नका, किंवा पुढें कसें होणार म्हणून नुसती विवंचनाहि करीत बसूं नका.

(३) लहानपण सुखाचें कां म्हणतात, तर लहान मुलांना काळज्या, चिंता, जबाबदाऱ्या, कर्तव्ये वगैरेची जाणीव नसते, व त्यांना मोठ्या माणसांप्रमाणें 'उद्या'चा विचार न पडतां चालू घटकाच मजेंत व आनंदांत घालविण्याकडे त्यांचें सर्व लक्ष गुंतलें असतें म्हणून. वृद्धांची स्थितिहि, वास्तविक पाहतां, मुलांसारखीच असते. तारुण्यांतल्या आशाआकांक्षा व प्रौढावस्थेंतील जबाबदाऱ्या त्या त्या काळांत पूर्ण झाल्या असल्यामुळे, व भविष्यकाळीं साध्याचाचें तें सर्व त्यांचें आगाऊच साधून झालें असल्यामुळे त्यांना या वयांत पूर्ण निश्चित व समाधानी असें राहतां येऊन चालू घडीचाच शक्य तो उपभोग घेतां येण्यासारखा आहे. शिवाय म्हातारपणाचा दुसरा असा एक फायदा असतो, कीं लोकांची त्याच्यासंबंधी फारशी अपेक्षाच

नसल्यामुळे म्हाताऱ्याच्या हातून होणाऱ्या चुका, त्याचे स्वाभाविक दोष, व शारीरिक व्यंगे यांकडे समाज साहजीकपणेच सहानुभूतीने व सहृदयतेने पाहातो. म्हाताऱ्याला सर्व गुन्हे माफ असा जणू एक संकेतच पडून जातो. अर्थात् समाजाच्या या सहिष्णुतेचा व सहानुभूतीचा गैरफायदा घेऊन त्याने मुद्दामच वाटेल तसे वागतां कामा नये. आपल्या उणीवांची व इतरांच्या सहानुभूतीची व औदार्याची जाणीव ठेवून त्याने समाजाशी कृतज्ञतेच्या भावनेने वागलें पाहिजे. तारुण्यांतील व प्रौढावस्थेतील कर्तव्ये व जबाबदाऱ्या माणसाने शक्य तों पार पाडल्या असतील, आपल्या दुष्कृत्याने त्याने समाजाचा रोष आपणावर ओढून घेतला नसेल तर त्याला म्हातारपणीं इतरांच्या सहानुभूतीचा फायदा मिळण्यास कांहींच अडचण पडू नये.

(४) आपल्या चालत्या काळीं दुसरे आपल्याला फार मान देत असत, जो तो आपलेकडे येत असे, लोकांत आपली फार चहा असे व आतां आपल्याला कोणी पुसत नाही, आपणाकडे कोणी ढुंकूनहि पाहात नाही वगैरेबद्दल म्हाताऱ्या माणसाला फार दुःख होतें. पण कर्तृत्व संपले व त्यामुळे मिळणाऱ्या गोष्टी मिळें-नाझ्या झाल्या तर तें स्वाभाविकच नाही काय ! कारणावांचून कार्ये कसें होत राहणार ? आणि अश्या रीतीनें आलेल्या अज्ञातवासांतहि कांहीं फायदे आहेतच कीं. पूर्वायुष्याची धांवपळ, धांदल, गर्दी, व्यग्रता वगैरे संपून माणसाला जरा स्वस्थता, शांतता, एकाग्रता मिळाली तर चांगलेंच झालें. कीर्ति, प्रसिद्धी वगैरेमुळे माणसाला एक प्रकारची सत्ता व सामर्थ्य प्राप्त होऊन त्यांचा त्याला आपलें ईप्सित साधण्याचे कामीं फार उपयोग होतो, व म्हणून तारुण्यांत व प्रौढावस्थेत माणूस प्रसिद्धीच्या व कीर्तीच्या मार्गे लागत असला तर तें योग्यच होय. पण म्हातारपणीं त्याला साधावयाचें असें कांहीं उरलेंच नसल्यामुळे म्हाताऱ्याला सत्तेची, सामर्थ्याची व प्रसिद्धीची फारशी मातब्बरी वाटावयास नको. संसारांत तर राहावयाचें, पण संसारांतील रागलोभादि विकारांची वाधा होऊं यावयाची नाही हीच ना आपल्या गीतेची मुख्य शिकवण ? आपण जिवंत असतांनाहि लोक आपल्याला विसरणार, आपला उल्लेख फारसा कोणी करणार नाही, आणि असें होणें अगदीं स्वाभाविक आहे अशी मनाची तयारी केली म्हणजे मेल्यानंतरहि आपली स्मृति लोकांनीं कायम ठेवावी, आपलीं स्मारके करावीं असा विचार चुकूनसुद्धां मनांत येणार नाही. उलट असें ज्यांना वाटतें त्यांच्याच मूर्खपणाबद्दल हंसूं येऊन एक प्रकारचें समाधान होतें.

(५) म्हातारपणीं मनुष्य पंगू होतो हैं खरे; पण त्याच वयांत त्याच्या गरजाहि कमी झाल्यामुळे त्याला इतरांवर अवलंबून राहण्याचें फारसें कारणच पडत नाहीं, हें काय थोडें झालें ! शिवाय लोक आपली जी कांहीं सेवा करतात ती कृतज्ञताबुद्धीनें स्वीकारून त्यामुळे सेवा करणाऱ्यास आपण जो कांहीं सात्त्विक आनंद देऊं शकतो तो तर अमोघ आणि अमोल आहे. आपण सेवा केली व ती समाधानपूर्वक मान्य झाली या जाणीवेमुळे होणाऱ्या सुखाला जीवनांत दुसरी जोड नाहीं. तिच्यामुळे जीवन स्वादिष्ट व रुचकर बनून त्याला एक नवीनच खुमारी आल्यासारखें वाटतें.

(६) कोणत्याशा निमित्तानें केव्हांतरी वर्तमानपत्रांत माझें नांव आलेलें पाहून तुम्हाला प्रथम फार समाधान झालें; पण जरा वेळानें तुम्हीं काय उद्गारांत, आहे लक्षांत ? 'तुझें आपलें ठीक आहे. चार पोरं गोळा करायचीं, त्यांना पढवायचं; अन् जरा गोड बोललं म्हणजे मोठेपणाचं फुकटचं श्रेय मिळून वर्तमान-पत्रांत नांव झळकतंच आहे ! सगळ्यांच्याच भाग्यांत तें कुठलं असायचं ? ' या तुमच्या उद्गारांत मला जो एक लहानसा टोमणा आहे तो मी जाणतो; आणि तो अगदींच चुकीचा आहे असें मला स्वतःलाहि वाटत नाहीं. खरें बोलायचें म्हणजे माझ्या गुणाच्या मानानें माझें कौतुक अतिशय होतें हें कांहीं खोटें नाहीं; आणि तेवढ्या दृष्टीनें मी एक दैववान् प्राणी आहे यांत कांही शंका नाहीं. पण 'सग-ळ्यांच्या भाग्यांत तें कुठलं असायचं ? ' या तुमच्या शेवटच्या उद्गारांत स्वतःच्या व्यर्थ, अज्ञात व अप्रसिद्ध जिण्याची जी कडकट जाणीव व्यक्त झाली आहे तिचें मात्र वाईट वाटतें. अवा, तुमचें ' जिणें. ' तुम्ही मानतां त्याप्रमाणें व्यर्थ किंवा अज्ञात असें गेलेलें नाहीं आहे हो. वर्तमानपत्रांत नांव 'झळकलें' नाहीं म्हणून वैषम्य वाटण्याचें कांहीच कारण नाहीं. तुम्हीं सुद्धां एके काळीं-व अजूनहि किती-तरी जीवांना आनंद दिला आहे ! भारतरामायणांतील त्या गोड गोष्टी आपल्या गोड वाणीनें व्यासपीठावरून सांगतांना कितीतरी भाविक जीवांना तुम्हीं रिझविलें आहे ! तुमच्या विनोदी, गोड, आणि चालवून घेण्याच्या स्वभावानें तुम्ही किती लोकप्रिय झालां होता हें काय मला माहीत नाहीं ? रस्त्यांतून जातां येतांना किती-तरी लोकांनी तुम्हांला 'शास्त्रीबुवा ! ' म्हणून हाक मारून नमस्कार करावा, व तुम्हींहि त्यांची कांहीं ना कांहीं थडामस्करी करून, स्वतः हसून व त्यांना हसवून पुढें जावें असें हमेशा घडत असे ! वाईट येवढेंच वाटतें, कीं तो तुमचा पूर्वीचा गोडवा स्वभाव, विनोदी अन् समाधानी वृत्ति याच काळांत कशीं लुप्त झाली !

विनोदाची, समाधानाची, व चालवून घेण्याच्या उदार वृत्तीची आवश्यकता जीवनाच्या कोणत्या एका विशिष्ट अवस्थेत विशेष रीतीने जाणवत असेल तर ती या वृद्धावस्थेतच होय. आपल्या मनासारखे कांहीं होत नाही म्हणून इतरांशी सारखी धुसफुस न करितां, किंवा स्वतःवर रागवत व चडफडत न बसतां, किंवा दुःखी कष्टीहि न होतां, आपणच आतां वयोमानाप्रमाणे अधू होत चाललों आहों, आतां हें असेंच चालावयाचें अश्या आंतर्जाणीवेनें माणसानें—लटकें कां होईना—स्वतः हसत—व दुसऱ्यांना हसवीत राहावयास नको काय ! म्हणजे स्वतःला समाधान लाधून दुसऱ्यांनाहि देतां येईल.

(७) तुमच्या वेदान्तांतहि जीविताला मायेची, क्रीडेची वगैरे उपमा देतात ती किती सार्थ आहे, नाही ? खेळामध्ये प्रत्येक खेळाडूला कांहीं एका क्षणानंतर परिस्थितीच्या जोरामुळे बाद व्हावेंच लागतें, व बाद झाल्यावर त्याला इतरांच्या खेळाकडे प्रेक्षकाच्या तटस्थ भूमिकेनें पाहावेंच लागतें; तो जर खरा खेळाडू असेल तर आपण मात्र ' मेलों ' याबद्दल वाईट वाटून घेणार नाही. उलट आपण मेलों तरी बाकीचे ' जिवंत ' आहेत, आणि ते चांगले खेळून आपल्या बाजूला जय मिळवून देण्याचा प्राणपणानें प्रयत्न करीत आहेत याचाच आनंद तो मानीत असतो. तुम्हांला स्वतःला कुटुंबाच्या धारणापोषणाचीं कामें पूर्वीच्या धडाडीनें व तडफेनें आता करतां येत नाहीत याबद्दल खंत वाटण्याचे कांहीं कारण नाही. तुमची जागा आतां तुमचा मुलगा व पुतण्या घ्यावयास पुढें आले आहेत, त्यांचें थोडेंसें कौतुक करून त्यांना जरा उत्तेजन द्याना. पहिल्या पहिल्यांदा तुमच्यासारखें व तुमच्या इतकें त्यांना जुळणार नाही, पण जीवनाच्या कलेंतहि मनुष्य चुकत चुकतच शहाणा व तरबेज होत असतो.

(८) पाहणाराला वृद्धावस्थेंतहि कांहीं कमी सौंदर्य आढळून येणार नाही. आपल्या इतक्या दिवसांच्या अनुभवाचा व शहाणपणाचा फायदा जर वृद्धानें तरुणांना दिला, मिळणारे सुख भोगायला व येऊं पाहणारे दुःख टाळायला जर त्यानें त्यांना शिकविलें, स्वतः त्यांच्या सुखदुःखांत जर तो सहभागी झाला तर वृद्ध माणूस—तो केवळ वृद्ध आहे म्हणून—तरुणांना कधीहि नकोसा होणार नाही. उलट तो हवाहवासा वाटून कितीतरी तरुण मंडळी अशा वृद्धाकडे आपोआप आकर्षिली जातील. आणि मग त्यांच्या आनंदमय सहवासांत म्हातारपणच्या जीवनांतील सर्व रुक्षता नाहीशी होऊन त्यालाहि नवचैतन्य प्राप्त होईल. त्यांना

शिकवायचें तें त्याला एकाद्या स्थितप्रज्ञ योग्याप्रमाणें शांत, दान्त व समधात मनानें शिकवितां येईल. आपले दोष व त्यांमुळे आयुष्यांत आपल्या हातून झालेल्या चुका तो हसत हसत न लाजतां सवरतां सांगूं शकतो. उलट आपल्या गुणांचें अन् बिनचूक केलेल्या गोष्टींचें वर्णनहि तो आनंदानें पण फारशी फुशारकी न मारतां करतो. आयुष्यांतील दुःखांचें विष व सुखांचा मादकपणा हीं ज्यानें पचविलीं आहेत, व इतरांना आनंद देण्यापुरताच जो आतां उरला आहे असा वृद्ध म्हणजे प्रति शंकरच होय.

अन् अबा तुम्ही नुसते शंकरच नव्हे तर शंकरालाहि मान्य असलेले प्रत्यक्ष रामचंद्र आहां. आपल्या वृत्तीनें व आचरणानें तें नांव सार्थ करा येवढीच शेवटची विनंती आहे.

लहान तोंडीं मोठा घांस घेणें माझे मलाच अक्षम्य वाटतें; मग तो घेतल्याबद्दल तुमच्या धाकट्या भावाला क्षमा करा असें मी कोणत्या तोंडानें तुम्हांला म्हणूं ?

आपला

नाना.

ता. क.—सोबत आठवल्यांनीं लिहिलेलें ‘ वृद्धांनीं आरोग्य कसें राखावें ? ’ हें पुस्तक पाठवीत आहे. अवश्य वाचून पाहावें. लहानसेंच असल्यामुळें सहज वाचून होईल.

॥ श्री ॥

‘ वृद्धाश्रमा’चे सन्मान्य चिटणीस, रा. श्रीधरपंत जोशी, यांस—

सा. न. वि. वि. तुमचें श्रावण वद्य अष्टमीचें कृपापत्र पोंचलें. मजकूर वाचून अतिशय आनंद झाला. तुमच्या व ‘ आश्रमा ’ च्या इतर सभासदांच्या इच्छेला मान देऊन मला व्याख्यानाला तिकडे यावयास इतक्यांतच सवड होईलसें दिसत नाही. दुसरे एकादे प्रसंगी अवश्य येईन. मात्र तुम्हां सर्वांना सर्वस्वी नाखूष करण्याचेंहि जिवार येत असल्यामुळें आपल्याला जें कांहीं सांगावयाचें तें लिहूनच कळवावें असें वाटून सोबतचें पत्र लिहिलें आहे. तें योग्य वाटल्यास वाचून दाखवून वेळ साजरी करावी अशी विनंति आहे. तसें योग्य न वाटून त्याऐवजीं दुसरें कांहीं करण्याचें ठरविलें तरीहि माझी हरकत नाही. सार्वजनिक संस्थांतून काम करणें किती कठीण आहे याची जाणीव मला असल्यामुळें कोणत्याहि प्रकारें आपल्याला अडचणींत आणण्याची माझी इच्छा नाही. आपला ‘ आश्रम ’ वृद्धांना योग्य पण भरीव अशी कामगिरी करो व त्याचा उत्कर्ष होत जावो अशी इच्छा आहे. कळावें हे विनंति.

‘वृद्धाश्रमा’ च्या सर्व सन्मान्य सभासदांस—

सा. नमस्कार, विनंति विशेष.

पुण्याच्या ‘विश्रामधाम’ मंडळाचे धर्तीवर तुम्हीं मंडळींनी आपल्याहि गांवीं एक ‘वृद्धाश्रम’ स्थापन केल्याचें नुकतेंच कोठेंसें वाचलें होतें; आणि या तुमच्या कामगिरीबद्दल तुमचें अभिनंदन करावें असाहि विचार त्याचवेळीं मनांत येऊन गेला. पण तें अप्रासंगिक दिसलें असतें कीं काय अशी शंका येऊन तो विचार रहित केला होता. पण नुकताच एक प्रसंग घडला व त्याचा फायदा घेऊन मी तुमचें प्रथम अभिनंदन करतो. प्रसंग असा कीं:—तुमच्या ‘आश्रमा’चे सन्मान्य चिटणीस—रा. श्रीधरपंत जोशी—यांनीं मला मुद्दाम पत्र लिहून माझा ‘किल्लेस्कर’ मासिकांतील वृद्धांच्या कर्तव्यासंबंधींचा लेख माझ्या इतर लिखाणाप्रमाणेंच आपल्याला अतिशय आवडला असल्याचें कळवून ‘आपण आमच्या ‘आश्रमांत’ अश्याच स्वरूपाचें एकादे व्याख्यान द्यावें’ अशीहि विनंति केली आहे. स्वतः वृद्ध असूनहि रा. श्रीधरपंत हे मोठे जिज्ञासू व मोकळ्या मनाचे गृहस्थ दिसतात. अर्थात् त्यांना आवडलेला माझा लेख तुम्हां इतर सभासदांना कितपत आवडला, व त्यांनीं केलेल्या विनंतीला तुमचा कितपत दुजोरा आहे हें मला समजणें शक्य नाही. तथापि ज्याअर्थी ‘चिटणीस’ या नात्यानें त्यांनीं तें पत्र मला लिहिलें आहे त्याअर्थी तुमची सर्वांचीच इच्छा त्यांनीं व्यक्त केली आहे असें गृहीत धरूनच मी हें पत्र लिहीत आहे. प्रत्यक्ष व्याख्यान देण्याचा व त्या निमित्तानें तुम्हां सर्व समवयस्क मंडळींची ओळखदेख होण्याचा योग आला असता, तर मलाहि फार बरे वाटलें असतें. पण माझ्या खाजगी अडचणींमुळे सध्या तरी तो योग येईलसें दिसत नाही. व्याख्यानाचें जरी जमलें नाही, तरी तुमची तद्विषयक आस्था पाहून मला जें वाटतें तें लिहून कळवावें असें मनांत येऊन हें पत्र लिहीत आहे. मीं जें काहीं लिहिलें आहे त्यांत माझें स्वतःचें असें फारसें नसून प्रसिद्ध मानसशास्त्रज्ञ विल्यम मॅकडुगल यांनीं आपल्या ‘कॅरेक्टर अँड दी कोंडक्ट ऑफ् लाईफ’ या सुंदर ग्रंथांत ‘दु ऑल हूम इट् मे कन्सर्न’ हें जें प्रकरण लिहिलें आहे त्यावरूनच लिहिलें आहे. (माझ्या-सारख्या सामान्य माणसाला स्वतंत्रपणें इतकें विचारप्रवर्तक कसें लिहितां येईल?) माझी आपणां सर्वांस अशी प्रार्थना आहे कीं आपण सर्वांनीं तो संबंध ग्रंथ—निदान तें प्रकरण तरी अवश्य वाचावें.

सुरुवातीलाच, मला तुमचें जें कौतुक वाटतें तें व्यक्त केल्यावांचून राहवत नाही. तुम्ही सर्व मंडळी वयस्क, वृद्ध व पुराणमताभिमानांनी असतांनाहि 'किलोस्कर' मासिकासारखें नवमतवादी व केवळ तरुणांतरुणीकरितांच प्रसिद्ध होत असलेलें मासिक वाचतां, या एकाच गोष्टीवरून मला तुमच्या उदारमतवादित्वाची व प्रगमन-शीलतेची बरीचशी साक्ष पटते. स्वतःला मानवणारीं मते व आवडणारे विचार येवढ्यांचेंच वाचन करून एकपक्षी व एकतर्फी आचरण ठेवण्यापेक्षां भिन्न मते व भिन्न विचार समजून घेऊन व त्यांत जें कांहीं सत्य असेल तें स्वीकारून आपलें आचरण सर्वसमावेशक व सर्वसंग्राहक करणें हें हल्लींच्या लोकसत्तेच्या काळीं अत्यंत जरूरीचें आहे, आणि हें ओळखूनच तुम्ही वागतां ही अतिशय समाधानाची गोष्ट आहे.

वर उल्लेखिलेल्या प्रकारणांत मॅकडुगल साहेबांनीं पुष्कळ उपयुक्त विचार प्रदर्शित केले आहेत. पण त्यांपैकीं मला जे विशेष आवडले तेवढेच मी सांगणार आहे. आपण सर्व माझ्याच वयाचे व माझ्याच वृत्तीचे दिसत असल्यामुळे आपणांसहि ते आवडतील अशी आशा आहे.

'तुमचे हे विचार कितीहि चांगले असले तरी आम्हांला त्यांचा काय उपयोग ? आयुष्याचा माथा ओलांडून आम्ही आतां उतरणीला लागलों आहोंत. आमच्या संवयी, आमच्या विचारसरणी, आमच्या वृत्ती, आमच्या आवडी-निवडी-सर्व कांहीं आतां कायमचें बनून गेलें आहे. आमच्या जीवनाची इमारत अगोदरच पुरी होऊन गेली असून तिच्यांत पडझडीलाहि सुरुवात झाली आहे. अशा या स्थितींत नवीन विचार स्वीकारणार तरी कसले, आणि आचरणार तरी केव्हां ?' असें तुम्हांला वाटणे अगदीं स्वाभाविक आहे. मला स्वतःलाहि पुष्कळ वेळां तसेंच वाटून मी अगदीं निराश होतो. पण तो क्षण गेला म्हणजे पुन्हां असें वाटूं लागतें कीं, नवीन गोष्टी वाचाव्यात तर खऱ्या. प्रत्यक्ष आचरणाचें नाहीं जमलें तर नाहीं. सुधारणा करतां आली नाहीं तरी सुधारणेला जागा आहे, व केवळ परिस्थितीमुळे आपल्याला ती आतां करतां येत नाहीं म्हणून आपण करीत नाहीं येवढ्या जाणीवेनें सुद्धां माणसाला एक प्रकारचें समाधान लाभतें. तुम्हीं जीवनाला इमारतीची उपमा दिली आहेत. ग्रंथकारानें त्याला चित्राची उपमा दिली असून तो म्हणतो-संबंध चित्र पुरे झालें असतांहि चित्रकार त्याचेकडे दुरून दृष्टि टाकतो, व त्यांत कमजास्तपणाचे जे कांहीं किरकोळ दोष राहिले असतील ते दुरुस्त करतो.

एकादी रेषा जरा लांबलेली असेल तर किंचित् आंखूड कर, आंखूड असलेली जरा वाढव; एकादा कानाकोपरा जास्तच बोंचक दिसत असला तर छाटून जरा गोल करून घे, अगदीच भोंगळ असला तर नीटस व सुस्पष्ट करून घे; एकाद्या ठिकाणचा रंग अगदीच फिकट असल्यास जरा भडक कर, किंवा विनाकारणच भडक दिसत असल्यास त्यावर जरा ओला ब्रश फिरव; असे त्याचे कांहींना कांहीं सारखे चालले असते. किंवा ताबूत पाण्यांत टाकीटाकीतोंपर्यन्त सुद्धा त्याचेवर बेगड चिकट-वण्याचे काम चालू नसते का ? आपणां सर्वांचेहि थोडेफार तसेच असावे. तिकडे आपलेहि ताबूत थंडे होण्याचे मार्गाला लागले असले तरी इकडे आपण आपले निरीक्षण चालू ठेवावे व जे कांहीं सुधारतां येईल ते शेवटपर्यन्त सुधारीत असावे. तेव्हां विचार आचरणांत आणतां येणार नाहीत अशी अवास्तव भीति मनांत न आणतां, नवीन नवीन विचार ऐकत असावेत, व सुधारतां येईल तितकें सुधारत असावे हेंच आपणां सर्वांना योग्य आहे.

आपण कितीतरी माणसें अशीं पाहतां कीं तीं एरवीं सत्प्रवृत्त, सुवृत्त व सुशील अशीं असतात. पण त्यांच्या संवयींत किंवा स्वभावांत असा एकादा बारीक दोष चुकून राहून गेला असतो कीं त्यामुळे त्यांच्या एकंदर वागणुकींत वैगुण्य उत्पन्न होऊन त्यांची संगति तितकीशी सुखदायक व जीवन तितकेसें यशस्वी होत नाहीत. हा दोष वेळींच जर त्यांच्या लक्षांत आला असता, किंवा कोणीतरी मुद्दाम तो त्यांच्या लक्षांत आणून दिला असता तर सहज निघून गेला असता, आणि त्यांचा एकंदर चांगूलपणा त्यांना व इतरांना सारखाच आनंददायक झाला असता. मोठ-मोठे पराक्रम करून नवीन नवीन प्रांत काबीज करूनच राजांचे भागत नाही, तर मिळवलेलें राज्य कायम टिकवण्याबद्दलहि त्यानें दक्षता घ्यावी लागते. तसेंच कष्टाने कमावलेलें शील व चारित्र्य थोड्याश्या हालगर्जीपणाने गमावणार नाही याबद्दल माणसाने नेहमी जागरूक रहावे लागते. त्याला स्वतःसर एकप्रकारची नजर व पहारा ठेवावी लागतात. अर्थातच त्याला निर्धास्तपणाच्या स्वातंत्र्याचे क्षणिक सुख मिळणार नाही हें खरें, पण गाफीलपणामुळे कायमच्या पारतंत्र्यांत जाण्यापेक्षां तें पुष्कळ बरे.

शारीरिक स्वरूपाच्या कांहीं शुल्लक संवयींमुळे एरवीं चांगला असलेला मनुष्यसुद्धा कसा अप्रिय व नकोसा होतो, पहा. आमच्याकडे येणारा एक वयस्क गृहस्थ वस्तुतः अतिशय विद्वान् व गुणी. पण त्याला 'अऽऽब्बा !' करून सारख्या देकरा देण्याची

अशी कांहीं खोड आहे की, त्याच्या त्या ठेकरांच्या धडाक्यांत त्याच्या विद्वत्तेचा सूरहि ऐकूं येत नाही. त्याचें नांवच आमचेकडे 'ठेकरेबुवा' असें पडलें आहे. जी स्थिति ठेकरांची तीच 'फों फों' करून नाक शिकरण्याची, किंवा 'सूं सूं' करून आंत ओढण्याची, किंवा दात-कान कोरण्याची, किंवा उचक्यांची. वास्तविक पाहतां एकंदर गुणांच्या मानानें माणसांतील हे दोष किती क्षुल्लक असतात. आणि तेवढ्या-करितां त्यांना हास्यास्पद व्हावें लागूं नये; पण करणार काय ! डोळस जगाची लहानश्या दोषांकडे सुद्धां डोळेझांक करण्याची तयारी नाही ना ! असल्या संवयी विशेषतः आपल्यासारख्या (जेव्हां जेव्हां मी 'आपल्यासारख्या,' 'आपण' असें म्हणून तेव्हां तेव्हां मीहि तुमच्यांत आहे असें धरून चालायचें.) वयस्क मंडळींतच आढळत असल्यामुळे व त्या जराश्या जागरूकतेनें काढून टाकतां येण्यासारख्या असल्यामुळेच मी त्यांचें येथें दिग्दर्शन केलें.

आतां प्रकृतिदोषांकडे वळूं. आपल्याकडे कोणीहि, केव्हांहि, कोणत्याहि कारणा-करितां येवो, आपण त्याच्यापुढें आपलें प्रकृति-पुराण सुरू करतो. अमांशच झाला आहे, कोठा साफ नाही, मुरडा झाला आहे, अजीर्ण होऊन कर्पट ठेंकरा येताहेत, घात सरत नाही किंवा जास्त सरतो आहे, सांधे धरले आहेत, दाढ (असलीच तर !) ठगकते आहे, झोंप लागत नाही-असल्या कसल्या तरी तक्रारी आपण त्याला सुनावीत असतो. आलेल्या माणसानें विषय बदलण्याकरितां दुसऱ्या कितीहि गोष्टी काढल्या तरी आपण त्याला मध्येंच थांबवून आपल्या मूळपदावर येतो ! 'काल पाऊस खूप पडला' असें तो म्हणतांच 'अहो, खूप म्हणजे काय ! हें पहा पडसें ! फडकीं ओलीचिंब होताहेत !' असें म्हणून आपण त्याला आपल्या विषया-कडे खेंचून घेतो. तो एकादी आग लागल्याचें सांगूं लागला कीं आपण बंबाच्या घणघणाटानें आपली झोंप उडाल्याचें सांगतो ! महात्मा गांधींना पकडल्याचें कोणी सांगितलें कीं लगेच आपणहि 'हो, बरी आठवण केलीत. मीहि हल्लीं गांधींप्रमाणें शेळीचें दूध व खजूर खात असून तीं प्रकृतीला चांगलीं मानवलीं आहेत' वगैरे सांगूं लागतो. दुसरा मनुष्य आपणापुढें कोणताहि विषय काढो, आपण त्याला पलटी देऊन पुन्हां आपल्या स्वतःसंबंधीं बोलूं लागतो; आणि विशेष म्हणजे असें कीं हें सर्व आपण अगदीं खुलवून व रंगवून सांगतो. तशांतूनहि ऐकणाराला आपल्या सांगण्याचा संशय येतो आहे, किंवा तो त्याकडे दुर्लक्ष करतो आहे अशी शंका आली तर आपण खरोखरचेच कण्हायला किंवा विवळायला लागतो. असलें हें बीभत्स व भयानक

रसांतलें वर्णन ऐकून, किंवा तें प्रत्यक्ष पाहून ऐकणाऱ्या माणसांतहि वृत्तिपरत्वे हास्य किंवा रौद्ररसाची निष्पत्ति झाल्यावांचून राहात नाही. तो हसून आपली चेष्टा तरी करतो किंवा खरोखरच रागावतो तरी.

प्रकृतिदोषांप्रमाणें आपण आपले मानसिक दोषहि मुक्तकंठांनं व मिटक्या मारमारून सांगतों. आपल्या आशीलाला पोलिसांनीं वेताच्या छडीनें कसें मारलें हें कोर्टांत न्यायाधिशाला समजावून देतांना आपण ‘And they beated him सपासप्’ असें म्हणून कसा हशा पिकविला, वर्गांत शास्त्रीय प्रयोग चालूं असतांना ‘Water came out फस्फस्’ असें सांगून आपण वेळ कशी मारून नेली, इत्यादि बावळटपणाचें वर्णन आपल्यांतले वकील व प्रोफेसर मोठें विनोदी आणि रसभरितपणें करतात. आपण हृपिसचें काम कसें शिताफीनें चुकवीत असूं, साहेबाशीं कसे उर्मटपणानें वागत असूं, वेळेचें भान न राहिल्यामुळे आपल्या गाड्या कश्या चुकत, किंवा आपण भलत्याच गाडींत जाऊन कसे बसत असूं, बायकोनें ‘आजच्या दिवस गीतेला जाऊं नका’ म्हटल्याबरोबर आपण तिची कशी तासाडपट्टी केली, सुनेनें तस्त आणायला जरा उशीर केल्याबरोबर आपण कशी ठणकावून दिली, आपण रागावलों असतांना पोरं कशीं थर थर कांपतात, अन् चळ् चळ् ++ लागतात, पुराणाची थाप देऊन आपण ‘सुंदराबाई’ च्या गाण्याला कसे गेलों, वगैरे कितीतरी लहानमोठ्या दोषांचा पाडा आपण स्वतःच वाचतां. हें सर्व ऐकून सामान्य माणसाला जरी हंसूं आलें तरी सदभिरुचीच्या माणसाला आपला तिटकारा आल्यावांचून रहात नाही. हे सर्व दोष आपल्याला कळत नाहीत असें नाही, पण आपण अश्या रीतीनें बोलून लोकांचें रंजनच करतो अश्या भ्रामक समजुतीनें ते आपणांतून काढून न टाकतां आपण ते तसेच राहूं देतो !

आपल्यांतलीं कांहीं माणसें इतकीं स्वयंमग्न, आत्मनिष्ठ व स्वतःच्याच संसारांत व व्यवहारांत इतकीं गुरफटलेलीं असतात कीं त्यांना इतरांचे संसार, इतरांचीं सुखदुःखे, इतरांचे उद्योग, इतरांच्या आवडी-निवडी, इतरांचीं मतें वगैरेची बिलकूलच जाणीव किंवा पर्वा नसते. हीं माणसें जात्या दुष्ट किंवा निर्दय किंवा दुसऱ्याचा जाणून-बुजून अपमान करण्याइतकीं उद्धट असतात असें नाही. किंवा त्यांनीं लौकिक आचारविचार व रीतीरिवाज गुंडाळून ठेवले असतात असें नाही, किंवा तीं माणूसघाणीं किंवा कायमचीं मानवद्वेषीं बनलेलीं असतात असेंहि नाही;

पण त्यांना स्वतःबद्दलच इतकी अहंता व स्वतःच्या गोष्टींबद्दल इतकें ममत्त्व वाटतें कीं, त्यांचे भरांत तीं जगाला विसरून जातात. स्वतः करीत असलेल्या एकाद्या चांगल्या गोष्टीचेंच त्यांना इतकें वेड लागतें कीं आपण करतो तेवढेंच चांगलें व खरे, बाकीचें कुचकामाचें व फुकट असें त्यांना वाटूं लागतें. कोणाला नमस्कारांचें किंवा ज्योतिषाचें वेड; तर कोणाला लंघनाचें किंवा व्हिटॅमिन्सचें प्याड; कोणाला राष्ट्रोद्धाराचे कामीं विधवाविवाहासारखा दुसरा अचूक मार्ग दिसत नाही, तर कोणाला सहशिक्षणाशिवाय बाकीचे मार्ग फोल वाटतात. आणि मग असले लोक अत्र्यांसारख्यांचे तावडींत सांपडून हास्यास्पद होतात ! गांधींच्या मोठेपणाची गोष्ट निघाली कीं हे आपल्या 'बळवंतरावांची' थोरवी सांगणार. नायडूंच्या टोलेबाजीचा विषय निघाला कीं हे आपल्या वेळच्या दात्यांनीं जिमखान्यावरचें घडयाळ फोडल्याचें सांगणार ! सावरकरांच्या वक्तृत्वाचें किंवा धाडशी स्वभावाचें कोणी कौतुक करूं लागले म्हणजे हे जिन्सीवाल्यांच्या किंवा शिवरामपंत परांजप्यांच्या वक्तृत्वाच्या आणि तात्या टोप्यांच्या किंवा वासुदेव बळवंतांच्या धाडसाच्या गोष्टी सांगत राहतात. हिराबाईंच्या गायनाची कोणी प्रशंसा करूं लागले म्हणजे हे आपल्या काळच्या यल्ली किंवा चुन्ना यांच्या गायनाचें कौतुक करतात ! कोणी मुलीच्या सौंदर्याबद्दल व मुलाच्या हुशारीबद्दल सांगूं लागले म्हणजे हेहि आपल्या चिंगी-रंगीचें सौंदर्य, व गुंडां-पुंडांची हुशारी वर्णन करतील. कोणी कांहीं काढो, यांचा आपला बीचमे मेरा चांदभाई असायचाच ! बोलण्याचें मुख इतरांना कधींहि लाभूं न देतां तें सर्व हे स्वतः लाटतील आणि त्यांना सारखे ऐकत ठेवतील. त्यांनीं दुसऱ्याच्या सुखदुःखासंबंधी चौकशी केलीच तर ती आपल्या सुखदुःखांची वाच्यता करायला मिळावी अश्या स्वार्थी दृष्टीनेंच करतील ! अश्या रीतीनें वागणारांत फार मोठा दोष असतो असें म्हणतां आलें नाही तरी त्यांचे मध्यें स्वार्थपरता व 'मी म्हणजेच सर्व जग' अशी अहंता नखशिखान्त भरलेली असते येवढें तरी म्हटलेंच पाहिजे. पुराण ऐकतांना ऐकलेल्या 'अहं ब्रह्मास्मि' या तत्त्वाचा खरा अर्थ व त्याचा प्रत्यक्ष अनुभव यांनीं कधींच घेतलेला नसतो. बरं, यांचें स्वतःचें मारुड चालू असतांना ऐकणारानें चालचलाऊ लक्ष देऊन नुसतें हुं हुं केलें तरी त्यांना पुरे पडत नाही. ऐकणारानें तें सर्व एकतानतेनें व आस्थापूर्वक ऐकलें पाहिजे असा यांचा आग्रह असतो. अगदीं गहजब झाला कीं नाही ? अश्या माणसांच्याबद्दल इतरांना काय म्हणून प्रेम वाटावें व त्यांनीं त्यांच्या इतर गुणांचें काय म्हणून

चीज करावें ? उलट त्यांची संगति त्यांना अत्यन्त कंटाळावाणी अन् त्रासदायक वाटली नाही तरच नवल.

असला दोष आपल्यांत आहे हें पुढें पुढें माणसाच्या लक्षांत सुद्धां येईनासें होतें. पण यदाकदाचित् कांहीं कारणांनीं तो दोष त्याच्या लक्षांत आलाच तर त्यानें असा निश्चय करावा कीं चार चौघे जमले असतांना, काय वाटेल तें झालें तरी, आपण आपल्यासंबंधीं कांहींहि बोलायचें नाहीं, व शक्य तों दुसऱ्याला बोलायला संधि देऊन तो सांगत असलेल्या गोष्टी आस्थापूर्वक ऐकून घ्यावयाच्या, किंवा आपण होऊन त्याला त्या विचारावयाच्या. अर्थात् तो सांगत असलेली प्रत्येक गोष्ट आपल्याला कळत आहे किंवा आवडत आहे असेंहि ढोंग करूं नये. नाहीतर गवयाला गायला हुल्लू वाटावा म्हणून भलत्याच ठिकाणीं मान डोलावण्यासारखें किंवा मोठ्यांदा 'वाहवा' केल्यासारखें अप्रयोजकपणाचें व अरसिकतेचें व्हायचें ! एकदां देवधरांच्या बॅटिंग्चें कौतुक चाललें असतांना आपल्यालाहि त्यांची माहिती आहे हें दाखविण्याचे भरांत 'अरे, वा ! माणूस मोठा ऑल राऊंड दिसतो आँ ! क्रिकेटहि खेळतो, सेवासदनहि चालवितो, अन् गातोहि !' असें बोलून एकानें आपल्या मूर्खपणाचें प्रदर्शन केल्याचें मला माहीत आहे.

कांहीं कांहीं माणसांना आपले विचार व आपलीं मतें तेवढीच खरी व बरोबर असें वाटतें, व इतरांनींहि तीं ग्राह्य मानावीत असा त्यांचा कटाक्ष असतो. दुसऱ्यांना कांहीं समजत नाहीं, समजतें तें फक्त आपल्यालाच अशी त्यांची प्रामाणिक समजूत असते. इतिहासाची आवड असलेले असे माझे एक मित्र आहेत. त्यांचेहि असेंच. 'हिटलरनें दोन वर्षांपूर्वीच इंग्लंडवर स्वारी करावयास पाहिजे होती, दुसरी अघाडी निर्माण न करण्यांत चर्चिल फार चुकत आहे, गांधींनीं मुसुलमानांशीं मिळतें घेतलें तें सपशेल चुकलें, सावरकर हिंदुत्वाबद्दल इतका आग्रह धरतात हा त्यांचा मूर्खपणा आहे' असें कांहींतरी त्यांचें सारखें चालूं असतें. प्रत्येकाचें कांहीं ना कांहीं चुकत असल्याचें त्यांना वाटतें. 'बरं, त्यांचें चुकलें, तुमचें तरी म्हणणें सांगा' असें कोणी उद्मेखून विचारलें म्हणजे मात्र ते गप्प बसतात. दुसरे एक मित्र आहेत. त्यांना डॉक्टरनें केलेली कोणतीच गोष्ट बरोबर वाटत नाही. डॉक्टरांनीं इन्जेक्शन दिलें असल्यास तें घायला नको होतें; बरें, दिलें नसल्यास तें घायला हवें होतें असें त्यांना नेहमीं वाटतें. 'आपल्या तान्ह्या मुलांना केव्हां व कसें पाजावें, व भाजणींत काय काय घालावें' हें सुद्धां हल्लींच्या बायकांना समजत नाही अशी

तकार माझे तिसरे एक मित्र करीत असतात ! ' सर्व मूर्खांचा बाजार ' असें या सर्वांना वाटत असतें !

दुसऱ्याचें एकादें मत बरोबर असलें तरी त्याचें श्रेय त्याला न देतां ' आज किती दिवस मी हेंच म्हणतों आहे ' असें सांगून तें श्रेय ते स्वतःला घेतील ! डॉ. भांडारकरांनीं सांगितलेलेंच स्वतः सांगून Dr. Bhandarkar also agrees with me ' असें म्हणून स्वतःला मोठेपणा घेणारे कितीतरी संस्कृत प्रोफेसर, व ' तरी मी सांगत होतो ! ' येवढेंच म्हणून दुसऱ्यांना मूर्खांत काढणारे कितीतरी हरीचे लाल समाजांत आढळतात ! लहानपणीं करब्बा शिस्तीच्या बडिलांच्यापुढें सारखें तोंड दावून घ्यावें लागल्यामुळेच माणसाला मोठेपणीं अशी झबूबाजी किंवा दादागिरी गाजवावीशी वाटते, असें काहीं मानसशास्त्रज्ञ म्हणतात. कारण काहींहि असो—समाजांत वागतांना हा गुण (?) माणसांत असतां कामा नये हें खरें. त्यामुळे तो इतरांना तर अप्रिय होतोच, पण त्याशिवाय स्वतःच्या सुधारणेलाहि तो कायमचा अंतरतो. आपणच काय ते शहाणे असें मानणारा घमंड-नंदन दुसऱ्यांपासून शिकणार काय व स्वतःची उन्नति करणार कशी ? ' बाल्येन तिष्ठासेत् ' असें त्यानें कितीही वेळां ऐकलें असलें तरी मुलांतील जिज्ञासु वृत्ति व नवीन नवीन गोष्टी घेण्याची तयारी तो कधींच दाखवीत नाही. शौनकासारखें शिष्य-भावानें व प्रांजलपणें तो कधींहि विचारणार नाही. उलट ' सूतां ' सारखे आपणहि सर्वज्ञ असून, खिस्त व महंमद यांप्रमाणेंच आपलाहि अवतार लोकांना संदेश देऊन शिकवण्यासाठींच झाला आहे असें त्याला वाटत असतें !

काहीं माणसें नुसतें सांगून व शिकवून थांबत नाहीत, तर दुसऱ्यांना काहीं साधतच नाही असें समजून प्रत्येक गोष्ट स्वतःच करतात. प्रत्येक गोष्ट आपण करतो तशीच करावयास पाहिजे, दुसऱ्या तऱ्हेनें होणें शक्यच नाही, झाली तरी आपल्या इतकी चांगली होणार नाही अश्या अभिमानानें त्यांना पछाडलेलें असतें. दुसऱ्यांचें कशाला ?—माझेच ध्या ना.—साधा पुढा बांधायचा असो, पाकिटावर सील करायचें असो, विजारींत नाडी घालायची असो, पेन्सिल तासायची असो, अंथरून घालायचें असो, धोतराच्या निऱ्या करायच्या असोत, केर काढायचा असो, स्टोवला पंप करायचा असो,—गोष्ट कितीहि साधी व झुळक असो, ती मी घरांत दुसऱ्या कोणाला करूं देणार नाही. स्वतः केल्यावांचून माझें समाधानच होत नाही. खरें सांगायचें म्हणजे मी फार प्रेमळ आहे व पोरबाळांना त्रास पडूं नये अशी माझी खरोखरची

इच्छा असते. परंतु 'नेहमीं यांच्या तंत्रानें चालण्यापेक्षां आपण स्वतः कांहींतरी करावें—मग तें थोडसें वाईट झालें तरी हरकत नाही' असें माझ्या मुलांना वाटत असतें. आणि म्हणून माझा टिक्कोजीपणा त्यांना आवडत नाही. पण ही महत्त्वाची गोष्ट मी विसरून जातो, आणि त्यांना खूष ठेवण्याच्या सदिच्छेमुळेच मी त्यांना नाखूष करतो !

लहानसान घरगुती बाबतींत जसें माझे होते तसेंच मोठ्या सार्वजनिक बाबतींत कांहींचें होते. म्युनिसिपॅलिटीतील किंवा कौंसिलांतील सर्व नामदार सभासद नुसत्या नांवाचे नामदार आहेत, निरनिराळे राजकीय पुढारी बेवकूब आहेत, व त्यांनीं केलेलीं घाण व चुथडा हीं निस्तरायला योग्य असें कोणी असेल तर तें आपण असें त्यांना मनांतून वाटत असतें. सदरहु नादान सभासदांना (निवडणुकींत) पाडून ते स्वतः निवडून जात नाहीत ही गोष्ट निराळी. कदाचित् त्यांच्या निवडून येण्यानें आणखी चुथडा व घाण मात्र व्हावयाची ! वर जीं चार-पांच प्रकारचीं उदाहरणें सांगितलीं त्यांवरून माणसांत—विशेषतः आपल्यासारख्या वयस्क माणसांत—अहंता हा दुर्गुण किती रोमरोमीं भिनला असतो, व त्यामुळे आपण दुसऱ्यांना अप्रिय होऊन स्वतःचें नुकसान कसें करतो हें लक्षांत आलें असेलच. त्या एकाच दुर्गुणाचीं अहंमन्यता, आत्मश्लाघा, स्वार्थपरायणता वगैरे निरनिराळीं नांवें असून त्यांचीं रूपेहि निरनिराळीं दिसतात. हे सर्व एकाच बीजाचे निरनिराळे धुमारे किंवा एकाच गळवाचीं निरनिराळीं तोंडे असून तीं बरीं करायचीं म्हणजे मूळ गळू कापून काढून त्याच्या खालच्या नासक्या रक्ताचा निचरा केला पाहिजे. हा दोष उघड्या—नागड्या स्वरूपांत दिसून आला म्हणजे त्याची राजरोस चौकशी करून त्यावर इलाज तरी करतां येतो; पण एकादे वेळीं तो इतक्या गुप्त रीतीनें वावरतो कीं दुसऱ्याला व स्वतः त्या माणसालाहि त्याचा पत्ता नसतो. मोठमोठ्या माणसांतील नश्रता, शालीनता हीं याचींच नाजूक रूपे होत. आपल्या खऱ्या कर्तृत्वाचें योग्य श्रेय कोणी देऊं लागलें म्हणजे 'कसचं—कसचं,' 'देवाची कृपा,' 'ईश्वरी प्रसाद,' 'हा पामर काय करणार,' 'आपण निमित्तमात्र असून कर्ता—करविता नारायण आहे' असें कांहींतरी म्हणून हीं माणसें मुद्दामच अंग झाडून मोकळीं होऊं पाहतात ! आपलें नांव दिसूं नये म्हणून हे अनामिकपणें किंवा टोपण नांवानें लिहितील ! वास्तविक यांतहि ढोंग व संतांच्या खऱ्या मोठेपणाची खोटी ऐट असते. स्वतःच्या कर्तृत्वाचा वृथाभिमान धरूं नये हें बांगलें. पण असले

लोक जेव्हां मुद्दामच आडनांवानें वावरून आडरानांत शिरतात व खोटी नम्रता दाखवितात तेव्हां तो दोषच होतो. सीझर का दुसऱ्या कोणा मोठ्या माणसासंबंधी सांगतात—‘आपण कसचे स्तुतीला भाळणार!’ असें लोकांनीं त्याला म्हटलें म्हणजेच तो जास्त खुलत व खुशालत असे ! तेव्हां या हरिदासी ढोंगीपणाबद्दलहि माणसानें जागृत राहिलें पाहिजे.

अगदीं अहंतेच्या रूपाचेच नव्हत, पण त्याच जातीतले दुसरेहि दोष सांगतां येतील. कांहीं माणसें अशीं दोषग्राही आणि छिद्रदृष्टि असतात कीं दुसऱ्याच्या बारीक सारीक चुकांवरहि ते कावळ्यासारखी झडप घालतील ! आणि त्यासंबंधीची स्वतःची एकादी उपपत्ति लावून दुसऱ्याला दोष देतील; किंवा त्यांचें खापर तुमच्याहि माथ्यावर फोडतील ! मध्यरात्रीं घरांत चोरी झाल्याचें तुम्ही त्यांना सांगायला जा, कीं ‘गस्त वाल्याचेंच तें काम’ असें छातीठोकपणानें ते सांगतील; व ‘तुम्ही असे कसे निजलांत !’ असें आश्चर्यानें विचारतील ! खुद्द स्वयंपाकघरांतच वीज पडून एकादीचा कपाळमोक्ष झाला असला तरी ‘बया मरायला तेथें गेलीच कशाला ?’ असें म्हणून विचारीला आणखी मारतील ! पुष्कळ वेळां स्वतःचे दोष सुद्धां ते तुमच्यावर लादतील, व आपण निर्दोषी असल्याचा बाहणा करतील ! लहानपणीं त्यांनीं स्वतः न केलेल्या चुकाहि त्यांच्याच अंगीं चिकटवल्या गेल्याची व निष्कारण भोगाच्या लागलेल्या दंडाची ही प्रतिक्रिया असावी; किंवा आंतून टोंचणाऱ्या स्वतःच्या सदसद्विवेकबुद्धीलाच गप्प बसविण्याचा हा त्यांचा वृथा प्रयत्न असावा. वसंतसेनेला स्वतःच मारून ‘न मया’ म्हणणाऱ्या शकारासारखेंच हें आहे ! कुटाळक्या करणें, कंड्या पिकविणें, चहाड्याचुगल्या सांगणें किंवा ज्याला आपण ‘लांडे कारभार’ म्हणतो ते करणें हे सर्व दोष याच सदरांत पडणारे आहेत. अशा दोषांनीं युक्त असलेलीं नतद्रष्टा माणसें मोठमोठ्या व्यक्तींतील किंवा विभूतीतील बारीकसारीक दोषांवरहि चोंच मारून त्यांच्या संबंध चारित्र्यावर बोळा फिरवायला मागेपुढें पहात नाहीत. मग तें महात्माजींचें मर्दनपूर्वक स्नान असो किंवा वीर सावरकरांचा अत्तराचा फाया असो ! विशेषतः बायकांमध्ये हा दोष प्रामुख्यानें दिसून येतो. एकाद्या स्त्रीच्या आयुष्यांतला उत्तरार्ध कितीहि स्पृहणीय असला तरी पूर्वार्धांत तिनें केलेल्या एकाद्या आगळिकीची किंवा चुकीची वाच्यता अनाहूतपणें करून तिच्याबद्दल इतरांना वाटत असलेल्या आदरांत त्या विरजण घालतील ! आणि ऐकणारणींपैकीं प्रत्येकीला ‘हें अगदीं खाजगी आहे’ म्हणून वर बजावतील.

बहुभाषणा, गोष्टीवेल्हाळपणा हेहि दोष अशाच प्रकारचे आहेत. असे लोक मनानें फार प्रेमळ व भाबडे असतात. एकायासंबंधीं नसत्या कंठ्या उठवून त्यांच्या नांवाला काळिमा आणण्याचा दुष्ट हेतु त्यांच्यांत नसल्यामुळें त्यांचेपासून नुकसानहि तसें फारसें होत नाहीं. पण तोंडाच्या वायफळ वटवटीनें लोकांचे कान किटवून त्यांना काय म्हणून त्रास द्यावयाचा ? आणि स्वतःच्या बलबल बोलण्याची जाणीव होऊन 'मी जरा जास्त बोलतो का, हो ?' असें अजाणपणें विचारायलाहि हे कमी करीत नाहींत. अशा निष्पाप, भाबड्या, गप्पाखोर माणसाचें मूर्तिमंत उदाहरण म्हणजे गडकऱ्यांचा 'धुंडिराज !' घनःश्यामासारखा तामसी अन् अधीरा माणूसहि त्याची गोड बडबड आनंदानें ऐकून घेतो ! पण एकंदरीत त्याचें बोलणें वायफळ, फाजील अन् जरा जास्तच होतें !

दुसऱ्यांची बित्तंबातमी काढण्याचें व तिचा वेळींअवेळीं हळूच उपयोग करण्याचें व्यसनहि कांहींना असतें. आपल्या मानभावीपणानें ते दुसऱ्याच्या अंतरंगाचा अगदीं ठाव घेतील व त्यांतलें एकादें बिंग डोळे मिचकावीत, जीभ वेळावीत, इकडे-तिकडे पाहात, थबकत व अवाकत हळूच बाहेर फोडतील; किंवा त्या माणसावरच त्याचा प्रयोग करून त्याला ऐनवेळीं फशीं पाडतील.

फाजील व्यवस्थितपणा हाहि अहंतेचाच एक प्रकार असून आत्मप्रदर्शनाचा मार्ग आहे. महत्त्वाच्या बाबतींत माणसानें अत्यंत व्यवस्थित असलें पाहिजे यांत शंकाच नाहीं. पण त्यालाहि ताळतंत्र न राहिल्यामुळें पुष्कळ वेळां नुकसानच होतें. साध्या-धुल्लक गोष्टीसुद्धां यथासांग व मंत्रचळेपणानें करण्याचे भरांत महत्त्वाच्या घटनाहि ते बिघडवतील ! अशा प्रकारचे लोक बूट स्वच्छ करण्यांत किंवा बिस्तरा ठाक-ठिकीनें बांधण्यांत इतका वेळ घालवतील कीं त्यामुळें स्टेशनवर उशीरां पोचतील अन् गाडी चुकवतील ! तळमजल्याच्या फरशीचें कामच ते इतक्या कसोशीनें व कांटेखोरपणानें चालवितील, कीं मृग लागून पाऊस डोक्यावर आला तरी तिसऱ्या मजल्यावर कौलें चढविण्याचें भान यांना राहणार नाहीं ! लहानपणीं करायच्या गोष्टीच म्हातारपणीं ते इतक्या साक्षेपानें करीत बसतात कीं या वयांतील गोष्टी त्यांच्या तश्याच राहून जातात ! कांहीं कांहीं बायका फाजील स्वच्छतेच्या व भलत्या व्यवस्थितपणाच्या भुतानें इतक्या पछाडलेच्या दिसतात कीं त्या वेडांत बाकीच्या सुखानांहि त्या लाथाडतात. मोठ्या प्रेमानें आईला मुका देण्याकरितां म्हणून मुलानें जवळ यावें, पण आईसाहेबांची दृष्टि त्याच्या विस्कळित केंसाकडे जाऊन ते अगोदर

साफसूफ करून येण्याबद्दल त्या त्याला फर्मावतील ! नवरा खुशीत व लाडांत आला असतांना सुद्धा या बायका आपल्या कांटेकोरपणाने व तालेवारपणाने त्याला हिरमुष्ट करीत असतील कीं काय कोणास ठाऊक !

एकाद्याने केलेली चांगली गोष्ट वास्तविक फार चांगली आहे असें वाटत असूनहि तसें न म्हणतां तिच्यांतील कांहींतरी न्यून काढायचें किंवा एखादा दुष्ट हेतु सूचित करावयाचा व अश्या रीतीनें स्वतःचें समाधान करून घ्यावयाचें असाहि एक दुर्गुण कांहीं जणांत दिसून येतो. कोणी मोठा दानधर्म केला, कोणी शेजाऱ्यापाजाऱ्यांना मदत केली तर त्याचें हें करणें स्वतःच्या नांवाकरतां किंवा अन्य कांहीं फायद्याकरितां आहे, असें हे सिद्ध करतील व आपल्या म्हणण्याला 'आत्मनस्तु कामाय सर्वे' किंवा 'प्रीति जी दुज्यावर मोठी, ती सर्वहि आपुल्यासाठीं, अर्जुना' अशासारख्या एकाद्या भारदस्त वचनाचा आधार दाखवितील ! सत्य, सौंदर्य, सौजन्य यांपैकीं कशावरहि यांचा विश्वास नसल्यामुळे, आणि सर्व गोष्टी मनुष्य स्वार्थाकरितां करतो असें यांचें तत्त्वज्ञान असल्यामुळे अशीं माणसें कायमची संशयवादी बनतात व स्वतःच्या सुधारणेला व समाधानाला मुकतात.

व्यवस्थितपणाच्या किंवा स्वच्छतेच्या सोसाप्रमाणेंच चांगल्या तत्त्वांच्या अतिरेकामुळेहि माणसें कशीं अप्रिय होतात हेंहि पाहण्यासारखें आहे. खुद्द महात्मा गांधींचा सत्य व अहिंसा यांबद्दलचा आग्रह ध्या. हीं तत्त्वे खरोखरच अत्यंत उच्च व उदात्त आहेत. पण त्यांचा अतिरेक केल्यामुळेच गांधीजींना कितीतरी चांगल्या माणसांच्या विरुद्ध जावें लागत आहे ! शिक्षणाचें तत्त्व फार चांगलें. पण तें प्रत्येक मुलामुलीला व अगदीं उच्च दर्जापर्यंतचें मिळालें पाहिजे असा आग्रह धरणें चांगलें होणार नाही. मुलांना स्वातंत्र्य पाहिजे हें खरें; पण म्हणून त्यांनीं कांहीं केलें तरी करूं या असें म्हणणें धाष्ट्याचें होईल. जीवनांत करमणुकीला अतिशय महत्त्व आहे हें खरे पण मजुरांच्या पोटापाण्याची सोय न करतां त्यांचेकरितां सिनेमागृहें व क्रीडांगणें तयार करून काय उपयोग ! व्यापारांत व उद्योगधंद्यांत शिस्त व व्यवस्था पाहिजेत हें खरें; पण व्यापार वाढवून कमाई वाढविण्यापूर्वीच टाईपरायटर, टेलीफोन, फायली, कारकून, पेटेवाले वगैरेसारख्या भपक्यावरच खर्च करून कसें परबडेल ? कोणतेंहि सत्तत्त्व योग्य वेळीं व योग्य प्रमाणांत लागूं न केल्यामुळ तें कसें निरर्थक व निरुपयोगी होतें येवढेंच मला तुमच्या लक्षांत आणून द्यावयाचें आहे.

आतांपर्यन्त अहंतेचे प्रकार व त्यांचेमुळे उत्पन्न होणारे दोष यांचें दिग्दर्शन केलें. या अहंगांडानें दूषित झालेलीं माणसें स्वतःच्या प्रत्येक गोष्टीचें जरीनें समर्थन करून दुसऱ्यांना खालीं पाहायला लावण्याच्या आपल्या तामसी वृत्तीमुळे समाजांत मानानें व सुखानें कशीं वावरू शकत नाहीत हेंहि आपण पाहिलें. अहंगांडाच्या उलट जो हीनगंड त्यानें पछाडलेलींहि कांहीं माणसें असतात. ' आपल्याला कांहीं समजत नाही, कांहीं येत नाही ' अशा स्वरूपाच्या दुबळ्या भावनेनें त्यांना कायमचें प्रासलेलें असतें. ते कोणतेंहि काम करायला लागोत, प्रथम अनेकांना अनेक वेळां विचारतील व त्यांनीं ठीक म्हटल्यास तें करतील. स्वतःच्या कर्तृत्वावर विश्वास न ठेवतां किंवा अंतस्थ विचारशक्तीला न विचारतां, हीं माणसें नेहमीं जनताजनार्दनाला कौल लावतात व तें काम करणें किंवा न करणें हें त्या कौलाच्या डावे-उजवें पडण्यावर अवलंबून ठेवतात. पांचामुखीं परमेश्वर या न्यायानें लोकमताला मान देणें हे चांगलें; पण त्याचा फाजील वाऊ करून स्वतःला योग्य वाटत असलेली गोष्ट सुद्धां न करणें हा दोषच होय. लोकमताची फिकीर अजिबात न करणें हें जितकें वाईट तितकेंच त्याच्याबद्दल फाजील हळवेपणा दाखविणें हेंहि वाईट.

दुसरीं कांहीं माणसें अशीं असतात की तीं लोकमतावर सर्वस्वीं अवलंबून न राहतां आपल्याला वाटेल तें आधीं करून टाकतील पण नंतर ' लोक काय म्हणतील,' ' लोकांत कसें दिसेल ' अशा अष्टाक्षरी मंत्राचा जप उगीचच जपत बसतील. करायचें तें करून झाल्यावर लोकमत अजमावून पाहण्याच्या किंवा त्याचा कानोसा घेण्याच्या इच्छेंतहि एक प्रकारचा भिन्नेपणाच असतो. माझेच उदाहरण घेतों. ' ती० अबांस ' हें जें पत्र मी ' किलोस्करां 'त दिलें तें, मी लिहीत असलेल्या पत्रांपैकीं एक आहे. पण अशीं पत्रे प्रसिद्ध केलीं असतां लोकांना कितपत आवडतील याचा अंदाज यावा याच भावनेनें तें एकटेंच मीं अगाऊ प्रसिद्ध केलें असावें. लोकांनीं कांहीं सूचना केल्याच तर मी त्या स्वीकारीनच किंवा त्यांच्या नापसंतीची फारशी पर्वा करीन असें माझे मलाहि वाटत नाही.

' चांगलें कसें होईल ' याचे पेक्षां ' चांगलें कसें दिसेल ' याचीच विवंचना सामान्य माणसांना अधिक लागलेली असते. ' असणें ' आणि ' दिसणें ' यालाच वेदान्तांत ब्रह्म आणि माया (' अनुक्रमें ' शब्द घालायचा विसरलों.) म्हणतात. व मायेला भुलून ब्रह्माला गमवूं नका असेंच वेदान्ताला सांगावयाचें असतें असें मला वाटतें. आपल्याला जें चांगलें व बरोबर वाटतें तें इतरांना तसेंच वाटतें अश्या

गाणीवेनेंहि कांहीं लोकांना मोठे समाधान वाटतें. आणि लोकांचे मत घेत-घेतच ते कोणतीहि गोष्ट पार पाडतात. वास्तविक पाहतां यांत चुकले असें कांहीं नसलें तरी त्यामुळे माणसाला मानसिक दुबळेपणा येतो व तो कोणतीहि गोष्ट स्वतःच्या जबाबदारीवर व धडाडीनें पार पाडण्यास असमर्थ बनतो. ' खानेकू हम् ' असा धडधडीत स्वार्थापणा जरी तो दाखविणार नाही तरी ' लडनेकू हम् ' असें म्हणून मर्दपणानें पुढें येण्याची धमकहि तो दाखविणार नाही. नेहमीं मागे मागे राहून तिन्हाइताकरवीं साप मारण्याचा तो प्रयत्न करील. या वृत्तीचा एक फायदा मात्र असा होतो कीं कोणत्याहि कृतीचें—ती चांगल्या प्रकारे पार पडल्यास—पूर्ण श्रेय जरी त्याच्या पदरांत पडत नसलें तरी ती गोष्ट वाईट झाल्यास तिचें अपेक्षहि त्याचे माथीं कोणी मारीत नाही. व्यावहारिक दृष्ट्या हें फायद्याचें असलें तरी नैतिक दृष्ट्या हीनतेचें आहे असेंच म्हटलें पाहिजे.

आतां अगदीं निराळ्या जातीच्या एकदोन दोषांचा उल्लेख करून पुरे करतों. आपल्यापैकीं कांहींजण मोठे ढोगी आणि वरकरणी असतात. ते इतरांना धडधडीत फसविण्याइतके दुष्ट, किंवा स्वार्थ साधण्यासाठीं दुसऱ्याची जाणूनबुजून खुशामत करण्याइतके कावेबाजहि नसतात. पण ' आपल्याला काय करायचें आहे ? जाईना का मरेना. ' अश्या भावनेनें वागतील व ' रामाय स्वस्ति, रावणाय स्वस्ति ' असे सामोपचाराचें धोरण ठेवून दोघांनाहि खूप ठेवण्याचा प्रयत्न करतील. पण खूप ठेवतांनाहि जो कांहीं संयम व विवेक राखायला पाहिजे तो ते राखीत नसल्यामुळे त्यांच्या शाबासकीला व वाखाणणीला विचारी लोक कांहीच किंमत देत नाहीत. माझे एक मित्र आहेत. त्यांना कोणीहि लहान-थोर, सुष्ट-दुष्ट मनुष्य भेटो-त्याला ते अदबीनें नमस्कार करतील, व त्याच्या प्रत्येक कृतीची मोठ्या अघळपघळपणानें वाखाणणी करतील. पण या वाखाणणीत सत्यांश किती हें आतां प्रत्येकाला माहीत झाल्यामुळे त्यांच्या चांगूलपणाचे बरे वाटण्याऐवजी त्यांच्या दिखाऊपणाचे वाईटच वाटतें. चांगलें, मध्यम, वाईट असा विवेक करून जे बोलतात त्यांच्याच बोलण्याची किंमत वाटते-नेहमींच नुसतें चांगलें म्हणणारांच्या नव्हे.

अघळपघळ स्तुति किंवा अवाच्यासवा निंदा करायला नको म्हणून कांहीं माणसें नुसतेंच ' हं हं ' म्हणून वेळ मारून नेतात. चांगल्याला चांगले, वाईटाला वाईट असें स्पष्टपणें म्हणण्याचें थैथै व सरळपणा तीं कधींच दाखविणार नाहीत. मी स्वतः या वर्गांत मोडत असून या माझ्या दुर्गुणाबद्दल आमचे भास्करभाऊ माझ्यावर नेहमीं

रागावतात व चिडतात. आणि तें बरोबरहि आहे. मुग्धतेमुळे मी स्वतः चांगला ठरत असलों तरी माझ्या मानानें ते निष्कारण वाईट ठरतात.

कोणतेंहि मत द्यावयाचें तें अतिरंजित व अतिरिक्त स्वरूपाचें देण्यांतहि अशाच प्रकारचा दोष असून तो विशेषतः तरुण माणसांत दिसून येतो. कोणत्याहि चांगल्या किंवा वाईट गोष्टीसंबंधी त्यांना बोलायचें असो, ते 'भयंकर,' 'मस्त' अशासारख्या अत्युक्तिपर व तमतावाचक शब्दांचा उपयोग करतात. 'राधाकृष्ण काय भयंकर बोलले,' 'महाजनी काय मस्त शिकवितात,' 'बडे नायडू काय बेफाम खेळले,' 'छोव्या नायडूंच्या बोलिंगवर इलाहि काय भलता जिरला,'—अश्या प्रकारची मस्ती ते शब्दांशी करीत असतात. आपण वापरतो ती विशेषणें अर्थानुरूप पाहिजेत, येवढेंच नव्हे, तर आपल्या मनांतील भावनांचा कमी-जास्तपणा व्यक्त करण्याजोगा रेखीवपणा त्यांत पाहिजे याची दादच त्यांना नसते. तुमचें मत बरोबर असलें तरी तें बरोबर रीतीनें मांडले तरच त्याचा योग्य परिणाम होतो. नाहीतर तुमच्या मताला कोणी विचारीत नाही, व तुम्ही कायमचे खोटे व लुच्चे बनतां. 'जिरणें' सारखे शब्द स्त्रियांचे तोंडी तर फारच चमत्कारिक दिसतात.

कांहीं माणसांना कोणत्याच गोष्टीबद्दल कसलेंच गांभीर्य वाटत नाही. 'यांत कांहीं अर्थ नाही,' 'त्यांत कांहीं राम नाही' असें म्हणून तीं महत्त्वाच्या गोष्टी कश्यातरी करायच्या म्हणून करतात व दुसरे कोणी त्या श्रद्धेनें व आस्थापूर्वक करीत असले तर त्यास नांवें ठेवतात. कोणी कांहीं करावयास काढलें व त्यासंबंधी त्यांचा सल्ला घेऊं लागलें तर असलीं माणसें 'वाईट नाही, ठीक आहे,' 'करून पाहायला हरकत नाही' अश्या प्रकारचें कांहींतरी बोलून स्वतःचा शहाणपणा व अलिप्तपणा दाखवितात. जग ही सगळी माया आहे, तें मृगजळासारखें फसवे आहे, अशा प्रकारची जाणीव केल्यासवरलेल्या व अनुभव घेतलेल्या सिद्ध, किंवा मुक्त माणसांतच उत्पन्न होऊं शकते. व त्यांनींच 'संसार असार आहे,' 'व्यवहार विफल आहे' असें म्हणल्यास बरे दिसतें. पण साधकावस्थेंत व मुमुक्षुदशेंतच माणसानें असले अकालि वैराग्य दाखविणें, व वैराग्याच्या नांवाखालीं कांहींहि न करणें हें एक प्रकारचें ढोंगच आहे. अतिशयोक्तीचा दोष जसा विशेषतः तरुणांत दिसतो तसा हा सोंगीढोंगीपणाचा दोष मुख्यतः आपल्यासारख्या म्हाताऱ्यांत दिसतो. तेव्हां या दोन्ही दोषांना टाळून आपलें नित्य कर्म विहित मार्गानें करीत राहणें हेंच आपलें खरे कर्तव्य आहे.

मित्रांनो, मीं वाचलेला हा दोषांचा पाढा ऐकून व कंटाळून तुम्ही मला म्हणाल 'हें सर्व ठीक आहे, पण हे दोष नाहीसे कसे करावे यासंबंधीं कांहीं विधायक सूचना करा कीं.' पण खरे सांगूं ? मीहि तुमच्यासारखा एक साधक व मुमुक्षु असून हे दोष टाळण्याचा निश्चित मार्ग मला स्वतःलाच अद्याप सांपडला नाही. डोळस दृष्टीनें व सुधारण्याच्या बुद्धीनें वावरूनच आपल्याला तो सांपडेल अशी माझी श्रद्धा आहे. व या श्रद्धेनेंच आपण सर्वांनींहि वागावें अशी आपणांम विनंति आहे. निरनिराळ्या मोहांनीं लडवडलेल्या जगांतच सारखे रममाण न होतां रोज थोडा वेळ तरी अंतर्मुख व्हा, व समाधीच्या रूपानें आत्मनिरीक्षण करून असलेले दोष शक्य तितके, व शक्य तितक्या प्रमाणांत काढून टाकण्याचा शक्य तितका प्रयत्न करा. प्रयत्नांती परमेश्वर प्राप्त होतोच. नाहीच झाला तरी आपण आपलें कर्तव्य केलें हा आनंद तरी आपणांपासून कोणी हिरावून नेणार नाही.

आतांपर्यन्त मीं आपणांपुढे आपल्यांतील दोषांचाच तेवढा पाढा वाचला. आपणांमध्ये गुणहि पुष्कळच आहेत. पण त्यांची जाणीव आपणांपैकी प्रत्येकाला असल्यामुळें ते पुन्हां सांगण्यांत औचित्य तें काय ? आपणांपैकीं बरेचजण स्वतःच्या दोषांकडे पाहूं शकत नाहीत व म्हणून ते स्वतःच्या सुधारणेलाहि प्रवृत्त होत नाहीत. अशांचेसाठीं हे कडू काम करावें लागलें. राग नसावा. हे विनंति.

‘सर्वेऽत्र सुखिनः सन्तु, सर्वे सन्तु निरामयाः । सर्वे भद्राणि पश्यन्तु, मा कश्चित् दुःखभाक् भवेत्’ अशी परमेश्वराची प्रार्थना करून व आपल्याला हवी असलेली उन्नति होवो अशी इच्छा करून आपणां सर्वांची रजा घेतो.

अ. आशीर्वाद, वि.

‘ब्राह्मणांची नुसती बडबड ऐकून घ्यावी ! कृतीच्या नांवांनं शून्य !’ असें म्हणून त्यांच्या वाग्वीर्याची नेहमीं निंदा करण्यांत येते; पण मी ब्राह्मण असूनहि मला मात्र ही निंदा बिलकूलच लागूं पडत नाही. कारण एकाद्याला कांहीं सांगा-शिकवायचे झाल्यास मला तें त्याला तोंडानें प्रत्यक्ष बोलून दाखवून करतां येत नाही, तर हातानें लिहून करतां येतें. असें करण्यांत एक फायदा असा असतो कीं आपल्याला आपलें म्हणणें संथपणें, पूर्णतया व निर्व्यत्यय सांगतां येतें. शिवाय बोलण्याच्या भरांत तोंडांतून गेलेल्या अधिकउण्या शब्दांमुलें ऐकणाराला राग येण्याचा किंवा वाईट वाटण्याचा संभव असतो, आणि त्याला राग आला किंवा त्याला वाईट वाटलें म्हणजे तो आपलें बोलणें ऐकून घेण्याच्या मनःस्थितीत रहात नाही; व मग अर्थातच आपल्या बोलण्याचा कांहीं उपयोग होत नाही.

लौकिक दृष्ट्या आपलें एकमेकाशीं मामा-भाच्याचें नातें असलें तरी वस्तुतः नात्याच्या संबंधापेक्षां मैत्रीचाच संबंध आपल्यामध्ये जास्त आहे असें तूंहि कबूल करशील. तसें नसतें तर तूं माझ्याशींहि इतर नातेवाइकांप्रमाणें जरूरीपुरतें व औपचारिक रीत्या बोलून काम भागविलें असतेंस. पण तूं माझ्याशीं इतक्या मोकळेपणानें वागतोस, इतक्या निःसंकोचपणानें थट्टामस्करी करतोस कीं आपण नातेवाईक नसून खरेखुरे अन् जिवश्चकंठश्च मित्र आहोंत असें आपणां दोघांना व

इतरांनाहि वाटतें. स्वतःसंबंधीच्या अश्या कितीतरी गोष्टी तूं मजजवळ बोलला आहेस कीं एरवी तूं त्या कोणाजवळहि बोलला नसतास.

अप्पा, तुझ्यांत खरोखरच बरेचसे गुण आहेत. शरीरसंपदा व रूपसंपदा तुझ्यावर प्रसन्न आहेत; तूं उत्तम प्रकारचा खेळाडू आहेस; वृत्तीनेंहि तूं खिळाडू, उमदा व उदार आहेस. सुहास्याच्या व विनोदबुद्धीच्या देणग्यांमुळे तूं सर्वांना हवाहवासा वाटतोस. मनानें निष्कपटी, वाणीनें गोड, व वृत्तीनें प्रेमळ अन् हळवा आहेस. तुझी बुद्धीहि बऱ्या प्रकारची असून तूं आपला अभ्यास आजपर्यंत बऱ्याच चांगल्या प्रकारे पार पाडला आहेस. परंतु गुणांप्रमाणें कांहीं अवगुणहि तुझ्यांत आहेत. अजूनपर्यंत त्यांचा फारसा जोर झाला नसल्यामुळे तुझें आजपर्यंतचें जीवन सुरळीत व यशोयुक्त चाललें आहे खरे; पण पुढचें आयुष्यहि तितकेंच सुरळीत जाईल अश्या गोड धुंदीत राहिलास तर अद्यापपर्यंत कमजोर असलेले हे अवगुणच केव्हां जोर करतील याचा नेम नाही, आणि म्हणून कांहीं महत्त्वाच्या दोषांची तुला वेळींच जाणीव करून देणें मला अगत्याचें वाटतें.

तुझ्यांतील जे जे दुर्गुण ज्या ज्या वेळीं मला दिसून आले ते ते त्या त्या वेळीच दाखवून देऊन मी तुला जागें करावयास पाहिजे होतें; आणि तुझा माक्षेपर जो नितान्त विश्वास आहे त्या विश्वासांमुळे तूं माझें शांतपणें ऐकलें असतेंस अशीहि माझी खात्री आहे. पण मीं प्रथमच तुला सांगितलें ना कीं मला वेळींच कोणतीहि गोष्ट कोणालाहि स्पष्टपणें सांगायचा धीर होत नाही ? तो रागावेल कीं काय, त्याल वाईट वाटेल कीं काय अशी भीति वाटून मी आपल्या विहित कर्तव्यापासून पुष्कळ वेळां पराङ्मुख होतो हें खरे.

कोटनतरी सुरुवात करायची म्हणून तुझ्या परवांच्या परीक्षेचीच बाबत घेऊं. आतांपर्यंतच्या दोन्ही परीक्षा चांगल्याप्रकारे पास होणारा तूं इंटरमध्ये नापास झालास ! परवांच एका प्रिन्सिपलसहोबांनीं असें म्हटल्याचें वाचलें कीं “मुलं दुसऱ्या किंवा तिसऱ्या वर्गांत पास होतात तरी कशीं !” त्यांना वाटतं कीं सर्वच मुलं पहिल्या वर्गांत पास झालीं पाहिजेत ! तरी बरं कीं सर्वच पोरं पहिलीं आलीं पाहिजेत असं त्यांना वाटत नाही ! भाकरी खायला मिळत नाही तर लोक लाडू कां नाही खात असें राजानें विचारण्यासारखाच हा प्रकार आहे. नापासांचीं दुःखें व अडचणी काय आहेत हें जावें त्यांच्या वंशा तेव्हांच कळे. मी स्वतः त्यांच्या वंशांत एकदां सोडून दोनदां जन्मलों असल्यामुळे त्यांच्याबाबत मला नेहमीं एक प्रकारची

आपुलकी व सहानुभूति वाटते. पण असं असूनहि खरं सांगायचं म्हणजे परवां जेव्हां तूं नापास झालास तेव्हां तितकी सहानुभूति वाटली नाही. कारण तूं जो नापास झालास तो थोड्या फार घमेंडीने, अव्यवस्थित अभ्यासासमुळे, व मनाची जी एकाग्रता पाहिजे ती न ठेवल्याने झालास असे स्पष्टपणे म्हणावेसे वाटते. पहिल्या दोन परीक्षांत आपल्याला कांहींहि मेहनत न करतां हाय सेकंड क्लास मार्क मिळाले; आतां पूर्वीपेक्षां जरा जास्त मेहनत केली म्हणजे पहिल्या वर्गांत यायला कांहींच हरकत—किंवा तुझ्या शब्दांत सांगायचें म्हणजे कांहींच ‘मरण’—नाही अशी तुला जवळ जवळ खात्री होती; आणि यामुळे तूं जितका अभ्यास करायला पाहिजे होतास तितका केला नाहीस, असें मला तरी वाटते. शिवाय तूं जो कांहीं अभ्यास केलास तोहि सर्व विषयांतील सगळ्या भागाचा केला नाहीस. गेल्या दोन-चार वर्षांत ज्या भागांतले प्रश्न मुख्यतः आले त्यांच्यावरच तूं विशेष भर देऊन बाकीच्या भागाची उपेक्षा केलीस. तुम्ही मुलं डोकं चालवितां हे चांगलं करतां; पण जेव्हां तें फाजील प्रमाणांत चालवतां व खड्ड्यांत येतां तेव्हां वाईट वाटते. मग ‘सव् घाडे वारा टक्के’ म्हणून सर्वच गोष्टी शक्य तितक्या चांगल्या करण्याचा प्रयत्न करणारे विद्यार्थी तुमच्यापेक्षां वरे. त्यांना तुमच्यासारखें ‘हिट् आऊट’ करण्याचें साधलें नाही, तरी ‘गेट् आऊट’ होण्याची पाळी तरी त्यांचेवर सहसा येत न्ही.

पहिले दोन पेपर तुझ्या अपेक्षेपेक्षांहि जास्त चांगले गेले. त्यामुळे तुला फर्स्ट क्लासची शंका सुद्धां वाटेनाशी झाली. त्या निःशंकतेच्या व आनंदाच्या भरांत तुझ्या तिसऱ्या दिवसाच्या पेपराची तयारी अधल्या दोन पेपरांच्या तयारीपेक्षां आपोआपच कमी झाली. त्यांतच तिसरा पेपर ‘भलताच’ येऊन प्रश्नांसंबंधीचा तुझा अंदाज चुकला; यामुळे तूं इतका विरमलास, ओशाळलास, व घाबरलास कीं पेपर जवळ जवळ कोरा देऊन तूं परत आलास. मागाहून तूंच कबूल केल्याप्रमाणे तो पेपर प्रथमदर्शनीं दिसला तितका कांहीं कठीण किंवा ‘भलता’ नव्हता. आणि शेवटपर्यंत नेटाने बसून शक्य तितका सोडवण्याचा प्रयत्न केला असतास तर त्यांत सेकंड क्लास मार्क पडायला कांहीं पंचाईत पडली नसती. पण सेकंड क्लास कोण मिळवतो ! मिळवायचा तर फर्स्ट क्लासच मिळवायचा ! नाही तर खुशाल ‘ड्रॉप्’ घ्यायचा या विचाराने तुझ्या मनांत हुलड उडविली, आणि तूं तिसरा पेपर त्याच दृष्टीनें—म्हणजे खात्रीनें नापास होऊं अश्या दृष्टीनें—लिहून परत आलास ! मोटारींत ‘लिफ्ट’ देणें व परीक्षेंत ‘ड्रॉप्’ घेणें म्हणजे काय हे मला अगदी

प्रथमतः कळन नसे. पुढें पुढे तें कळूं लागून लिफ्ट् देण्यांतील सौजन्य व हिनबुद्धि अभिनंदनीय वाटूं लागली. परंतु पुष्कळ विचार करून सुद्धां परीक्षेंत ड्रॉप् घेण्यांत अभिनंदनीय असे कांहींच वाटत नसून उलट तें नित्य व निषेधार्हच वाटतें. ड्रॉप् घेऊन एक वर्ष कशाकरितां वाया घालवायचें तर पुढील वर्षी आपली इच्छित महत्त्वाकांक्षा पुरी होऊन आजपर्यन्त मिळविलेला लौकिक वाढावा—निदान कायम तरी रहावा—म्हणून. पण अनिश्चित व संभवनीय सिद्धीच्या मार्गे लागून निश्चित व सिद्धप्राय गोष्ट हातची दवडण्यांत काय शहाणपणा आहे ? ड्रॉप् घेणाऱ्या महत्त्वाकांक्षी विद्यार्थ्यांपैकी शेंकडा दहांच्या महत्त्वाकांक्षी तरी सफल होत असतील का नाही याची वानवाच आहे. परवांच एक मोठे सुंदर सुभाषित वाचलें:—‘Better is the worst enemy of good’. चांगल्याच्या वाड्यावर येणारी अशी कोणती एकादी गोष्ट असेल तर अधिक चांगलें करण्याच्या मोहांत पडणें ही होय. त्यामुळें होतें काय की अधिक चांगलें होणें तर वाजूलाच राहणें, पण अगोदरच जें कांहीं थोडसे चांगलें करायचें योजलें असतं तेंहि होत नाहीं ! आयुष्यांतलं—आणि विशेषतः हल्लीच्या धामधुमीच्या काळांतलं—एक वर्ष फुकट घालविण्याचे परिणाम काय होतील अन् काय होणार नाहींत याचा कांहीं नेम आहे ? कदाचित् परिस्थितीच—कौटुंबिक, सामाजिक, राजकीय, धार्मिक—कोणत्याहि प्रकारची असो—अशी येईल की, तुला अजिबात कॉलेज सोडावे लागेल; कदाचित् स्वतःच्या आजारीपणामुळें किंवा अन्य कांहीं कौटुंबिक अडचणीमुळे तुला इच्छेप्रमाणे अभ्यास करतां यावयाचा नाही; कदाचित् परीक्षेपर्यंतचें सर्व सुरळीत होऊन तुझी प्रकृति ऐत्या वेळीं नादुरुस्त होईल. तूंच आपल्या एका मित्राची गोष्ट सांगितली नाहींस काय ? मधून मधून सारखा चहा दोशीत बिचारारा रात्रभर वाचीत बसला, आणि दुसऱ्या दिवशीं ऐन परीक्षेंत वान्त्या होऊन अन् गलबलायला लागून निघून गेला. मला सांगायचें असें कीं कोणत्या वेळेस कोटून अन् कऱ्या अडचणी येतील हें कांहीं सांगवत नाहीं; आणि अऱ्या अडचणी येणार असें अगोदरपासूनच गृहीत धरून शहाणे लोक करायचें तें शक्य तितक्या लवकर उरकण्याचा प्रयत्न करीत असतात. ‘गृहीत इव केशेषु मृत्युना धर्ममाचारेत्’ ही इशारत जरी फारच घायकुतीची दिसली तरी तिच्यांत बराच सत्यांश आहे.

तूं म्हणतोस, तिसऱ्या पेपराचा तितका परिणाम न होतां मार्गे कोणत्याऱ्या

कारणानें तुझी व तुझ्या प्रोफेसराची जी थोडी कुरबुर किंवा बाचाबाची झाली त्याचा आकस धरून त्यांनीं तुला आपल्या पेपरांत नापास केलें असावें. आणि तूं कधीं खोटें बोलणार नाहीस असा माझा विश्वास असल्यामुळें हें तुझें म्हणणें मी खरे मानतो. पण, बाबारे ! हें तर जास्तच वाईट ! बोलाचालीत प्रोफेसर जें कांहीं म्हणाला असेल तें अत्यंत मूर्खपणाचें व अपमानकारक असेल. उलट तुझें म्हणणें अगदीं खरे असेल. पण तोडीस तोड म्हणून तूं त्याला उद्दामपणाचें उत्तर द्यावयास नको होतें. खरें सुद्धां सौम्य शब्दांत व नम्रपणानें सांगतां येतें. तें सांगतांना अगदीं फाडफाड व टाकूनच बोललें पाहिजे असें नाहीं सामू-सून, नवरा-बायको, मालक-नोकर, राजा-प्रजा यांच्यांत तेढ व भांडण उत्पन्न झालीं असतांना नुकसान कोणाचें होणार हें देवच बोलून चुकलाय ! जी गोष्ट वरील संबंधांत तीच प्रोफेसर व विद्यार्थी, आणि परीक्षक व परीक्ष्य यांचे बाबतीत घ्हावयाची. शिक्षक, प्रोफेसर, परीक्षक कितीहि मूर्ख-अगदीं दगड-असले तरी त्या खुर्चीचाच असा कांहीं गुण आहे कीं लोकांत तेच शहाणे आणि सामर्थ्यवान ठरायचे. व आपण जोपर्यंत विद्यार्थी आहोंत तोपर्यंत त्यांच्याशीं वागतांना आपल्याला खालच्या मानेनेंच वागलें पाहिजे. एकदां स्वावलंबी अन् स्वतंत्र झाल्यावर ' ते आमचे गुरूच नव्हेत ' अशी घोषणा करून त्यांस खुशाल खुर्चीवरून खाली ओढावें. तेव्हां थोडक्यांत सांगायचें म्हणजे, इतर कांहीं नडलें नसलें तर तुझा ' बाणेदारपणा ' तरी तुला नडलाच आणि तुझें एक संबंध वर्ष फुकट गेलें.

आयुष्यांतलें एक वर्ष फुकट गेलें म्हणून येवढें काय बिघडलें असं कदाचित तूं म्हणशील. ' वर्ष ' असें जेव्हां मी म्हणतो तेव्हां मी त्याच्याकडे नुसत्या कालगणनेच्या दृष्टीनें पहात नाहीं. तीनशें पासस्ट दिवस फुकट गेले याचें मला तितकेसें वाईट वाटत नाहीं. कांहीं एक दुष्परिणाम मागें शिक्षक न ठेवतां तें वर्ष निमूटपणें गेलें असतें तर माझी हरकत नव्हती. पण जातां जातां त्यानें अपयशाची जी जाणीव तुझे मनांत करून दिली ती तुला तुझ्या पुढच्या आयुष्यांत नडत राहिल्या-वांचून राहणार नाहीं. अपेशाची भावना मनांत एकदां उत्पन्न झाली म्हणजे ती कांहीं केल्या जात नाहीं. अपयशाचीं कारणें शोधून काढून व तीं नाहींशीं करून पुन्हां सिद्धी मिळविणारे लोक फार थोडे. बाकीचे सर्व एका अपयशानें कायमचे अपेशी बनण्याची भीतीच जास्त. यशाचेंहि असेंच होतें. एकदां पहिलें यश आलें म्हणजे, दुसरें-अन् मग तिसरे असें होत जाऊन मनुष्य कायमचा यशस्वी बनतो.

Nothing succeeds like success याचा अर्थ हाच. या मानसिक सत्याचा अनुभव तुला स्वतःला आजपर्यंत पुष्कळशा सामन्यांतून आल्यामुळे मी जास्त सांगत नाही. Nothing succeeds like success हें जसे खरे आहे तसेच Nothing fails like a failure हेंहि खरे आहे. आणि म्हणून तें पहिले फेल्युअर न येऊं देण्याबद्दल माणसानें जिवापाड जपलें पाहिजे. वर्ष फुकट जाण्याचा हा मानसिक दुष्परिणाम लक्षांत घेतला नाही, आणि वर्ष म्हणजे तीनशें पासष्ट दिवसांचें वर्ष असें जरी मानलें तरी नोकरीच्या व धंद्याच्या दृष्टीनें तें वाया जाऊं देण्याला कांहींच का महत्त्व नाही ? जेव्हां नोकऱ्या थोड्या अन् उमेदवार पुष्कळ असतात, तेव्हां जो जितका आधीं जाईल तितका ती त्याला मिळण्याचा संभव अधिक. M. S. M. ची मेल रात्री १० ला सुटायची असली तरी आठ वाजल्यापासूनच स्टेशनवर जाणें हें जरी हास्यास्पद वाटलें तरी निदान साडेनवाला जाणें तरी जरूरीचें आहे. काळ जसजसा वाढत जाईल तसतश्या जागा कमी होत जाऊन त्या मिळवूं पहाणारांची संख्या मात्र वाढत जाणार. व्यावहारिक जगांत गुणानें श्रेष्ठ असण्यापेक्षां काळानें ज्येष्ठ असण्यांतच फायदा असतो. नोकरी करायची नसून एकादा स्वतंत्र धंदा करायचा म्हटलें तरी शक्य तितक्या लवकर सुरू करून त्यांतहि ज्येष्ठत्व मिळविणें जरूरचें आहे. पुष्कळशा डॉक्टरा-वकिलांची आज जी चलती चाललेली दिसते ती कशामुळे ? जादा फी, इतर जादा खर्च यांमुळे होणाऱ्या आर्थिक नुकसानीचा हिशेब मी करूं लागलों तर तूं हसशील, आणि म्हणून मी तो सोडून देतां. सारांश एक वर्ष फुकट गेल्यानें होणारे नुकसान तुम्हां लोकांना वाटते तितकें थोडें नसतें. त्याचे दुष्परिणाम तेवढ्या वेळेपुरतेच होणारे नसून ते बरेच दूरपर्यंत जाऊन पोचतात हेंच मला तुला समजून द्यावयाचें आहे.

यशाची फाजील खात्री व अभ्यासाचा अव्यवस्थितपणा यांशिवाय तुझ्या यशाचे आड येणारा तिसरा अवगुण म्हणजे मनाची व्यग्रता किंवा चित्ताची अनवधानता. आणि पहिल्या दोन दोषांपेक्षां हाच दोष माझे मतें तुझ्या अपयशाला विशेष कारणीभूत झाला आहे. चित्ताची व्यग्रता उत्पन्न होते ती मुख्यतः खेळणें, गप्पा मारणें वगैरे कारणांनीं, आणि हीं सर्व कारणें तुझे बाबतींत बरींच लागू पडतात हें तूं सुद्धां कबूल करशील. तुला खेळण्याचा भारी शोक आहे. सकाळीं, दुपारीं, संध्याकाळीं—केव्हांहि तूं आपला खेळायला तयार—कधी स्वतःच्या आनंदाकरितां तर कधी दुसऱ्यांचे मिडेखातर. खेळण्याचा शोक असणें हें कितीहि चांगलें असलें तरी त्यालाहि कांहीं

मर्यादा घातल्या पाहिजेत. विशेषतः अंगीकृत कार्य जेव्हां अतिशय लक्षपूर्वक करावयाचें असतें त्यावेळीं खेळांवर बंधन घातलेंच पाहिजे. खरे सांगायाचे म्हणजे विद्यार्थ्यांनीं टेनिस्-बॅडमिंटन् सारखे खेळ सकाळच्या वेळीं खेळणें मला केव्हांच पसंत नसतें. जें काय खेळायचें तें खेळून झाल्याबरोबर पुन्हां निवैधरीतीनें अभ्यास करतां आला असता तर माझी हरकत नव्हती. पण तसें होत नाही. खेळल्यानंतर त्यासंबंधींच्या गप्पा, खेळाडूंच्या गुणावगुणांची चर्चा व त्यावरून उत्पन्न होणारा हास्य-विनोद, जेत्यानें घावयाचें चहापाणी किंवा इतर खाणें-पिणें इत्यादि आनु-षंगिक व फालतू गोष्टींतच संबंध सकाळ निघून जाते. वास्तविक पहातां अभ्यासेच्छु विद्यार्थ्याला सकाळच्या वेळेसारखा शांत, थंड व प्रसन्न असा वेळ संबंध दिवसांत दुसरा कोणताच मिळत नाही. आणि म्हणून तो वेळ त्यानें शक्यतितका अभ्यासाचे कामींच लावला पाहिजे. थोड्याश्या खेळण्यानें तरतरी व हुशारी येते हे खरे; पण तें खेळणें 'थोडेंसें' राहात नाहीं हें वाईट आहे. या दृष्टीनें ठराविक जोर काढणें किंवा नियमित नमस्कार घालणें मला जास्त फायद्याचें वाटतें. त्यांना वेळ कमी पुरतो हें एक, व त्यांत इतरांचा संबंध येत नसल्यामुळें अर्थातच इतर गप्पागोष्टीना त्यांत अवसर मिळत नाहीं व मनाची चलबिचल होत नाहीं हें दुसरे.

रोजच्या खेळण्याशिवाय निरनिराळ्या सामन्यांत भाग घेणें तुझें चालूच होते. स्वतःच्या अंगचें प्राविण्य दाखवायला व प्रसिद्धि मिळवायला या मोठ्या सामन्यांत खेळणें अत्यंत जरूरीचें असतें यांत शंका नाही. आणि ज्यांच्यांत तेवढाच गुण आहे त्यांनीं असल्या संधींचा फायदा अवश्य घ्यायला पाहिजे यांतहि शंका नाही. पण उत्तम स्कॉलर म्हणून यश संपादन करणे हें ध्येय तूं आपल्यापुढे ठेवलें असल्यामुळें उत्तम खेळाडू म्हणून पुढे येण्याचें ध्येय तुला मागें सारावायास पाहिजे होतें. दोहोंत सारखेंच प्राविण्य दाखवून दोहोतही नांव मिळविणाऱ्या कितीश्या व्यक्ती आढळून येतात ? कार्याकार्यामधला हा विवेक तूं स्वतः केला नाहीस आणि दुसऱ्यांचेहि ऐकले नाहीस. तुझी आई आणि आजी सीलापूर, नगर वगैरे ठिकाणीं भरलेल्या सामन्यांत तूं भाग घेऊं नयेस अश्या मनाच्या होत्या हें तुला आठवतें ना ? 'पडशील-झडशील, लागेल-खरचटेल' असें जरी त्या वरून वरून म्हणत होत्या तरी 'तुझा वेळ जाऊन तुझ्या अभ्यासांत कमतरता पडेल' असेंच त्यांना मनांतून म्हणावयाचें होतें. 'जाऊं नकोस' असें त्यांना प्रत्यक्ष सांगतां आलें असतें; पण अपत्यप्रेम आडवें आलें म्हणून, किंवा तुझ्यासारख्या समजस मुलाला नुसतें सुचवलें

म्हणजे पुरं होईल असे त्यांना वाटून त्यांनी तुला बंदी केली नाही. नगरच्या सामन्यांत उत्तम खेळल्याबद्दल वर्तमानपत्रांत तुझे नांव झळकलेलं पाहून त्यांना अतिशय आनंद झाला. परंतु परीक्षेत पास होणाऱ्यांच्या यादीत तुझे नांव तसेच झळकलं नाही हें पाहून मात्र त्यांना इतके वाईट वाटलं की त्यांत तो पहिला आनंद पार नाहीसा झाला, येवढेच नव्हे तर तो मिळाला नसना तरीहि बरे झालं असतं असे वाटण्यापर्यंत मजल गेली. सांगायचे येवढेच कीं भलत्या वेळीं आणि भलत्या प्रमाणांत खेळणं विद्यार्थ्यांच्या यशाच्या आड आल्यावांचून राहात नाही, आणि म्हणून त्याने या वावतीत संयम राखला पाहिजे.

विद्यार्थ्यांच्या मनाची एकाग्रता विघडवण्याला निष्कारण गप्पा व वायफळ चकाळ्याहि तितक्याच कारण होतात. जेव्हां पहावे तेव्हां सहाध्यायी विद्यार्थ्यांचे मेळावे—‘टोळकी’ म्हणत नाहीं—जमले आहेत, आणि गप्पागोष्टींचे फड पडले आहेत ! गप्पा मारण्याचे आणि चकाळ्या पिटण्याचे—इतर विद्यार्थ्यांतले हें व्यसन तुलाहि जडू लागत आहे असे तुला नाही का वाटत ? नेहमीच दारे लावून व कानात बोळे घालून खोलीत वाचीत वसणे, किंवा बाहेर हिंडायला जातांना अगदीं एकत्र्याने जाणे व भोवतालचे कांही दिसायला नको म्हणून आकाशाकडे डोळे लावून अथवा खाली पाहून चालणं बरे नाही. तुसडेपणाचे व माणूसघाणेपणाचेच तें एक लक्षण आहे असे मी म्हणेन. हा माणूसघाणेपणा जितका वाईट तितकाच तो माणूसलोभीपणाहि वाईट. असल्या ‘सोशल’ पणानें तुमच्या व्यक्तित्वाचा विकास न होता त्याच्या अतिरेकामुळे ते व्यक्तित्व गुदमरून नाहंसे होतें. बरं, या गप्पा तरी कसल्या विषयांच्या ? तर लडाईंतील ‘शिस्तीच्या माघारीच्या,’ सिनेमासम्राज्ञीच्या किंवा कॉलेजकुब्जेच्या, आवडत्या खेळाडूंच्या किंवा नावडत्या प्रोफेसरांच्या ! आणि हेहि विषय संपले म्हणजे ‘सल्याहरी’च्या पत्रांमधील किंवा नवयुग—झंकार मधील अत्रे—फडके वादातील वाङ्मयासारख्या राखीव व ठेवणीच्या विषयांच्या ! त्यांत कधीं सामाजिक व आर्थिक गोष्टींचा विचार असेल, का राजकीय बाबीची चार्चा असेल, का निरनिराळ्या पक्षोपपक्षांच्या विचारसरणींची चिकित्सा असेल—कांहीं नाहीं. तुम्हां तरुणांना कोणत्याहि गोष्टींसंबंधी आस्था व गांभीर्य वाटेनासे झाल्यामुळे, व कोणत्याही विषयाचा अभ्यास करण्याची आवड नसल्यामुळे प्रत्येक विषयाची तुम्ही नुसती चावाचावी करतां, अन् स्वस्थ वसतां. त्यांतच आपण सर्वज्ञ व सर्वगुणसंपन्न आहोंत अश्या अभि-

मानाची भर पडल्यामुळे प्रत्येक विषयाची व व्यक्तीची टिंगल करण्याखेरीज दुसरे कांही कामच उरलें नसतें. आणि म्हणूनच तुमच्या सर्व गप्पा नुसत्या वरवरच्या, टिंगलीच्या स्वरूपाच्या, हशाच्या आणि टाळ्यांच्या होतात. माझें एक असो, पण माझ्या वेळचे कॉलेजविद्यार्थी ज्या गप्पा मारीत त्या आगरकर व टिळक या व्यक्तींतील गुणांसंबंधीच्या व विचारांसंबंधीच्या असत. आपला शेजारचा अनंता सुद्धा जरा गप्पिदासच आहे; आणि या गप्पिष्टपणामुळे त्यालाहि कांहीं कमी अदल घडली आहे असें नाही. पण त्याच्या गप्पांत एक प्रकारचा विचारीपणा, बहुश्रुता, ध्येयनिष्ठा, पक्षाभिमान, नवीन नवीन गोष्टी समजावून घेण्याची आवड वगैरे गुण दिसत असल्यामुळे त्याच्याशीं गप्पा मारणें अगदींच फुकट गेलें असें वाटत नाही. 'धीमान्' आपला काळ विनोदानें घालवतात हें खरे; पण त्यांचा तो विनोद नुसता निरर्थक नसून काव्यशास्त्रावर आधारलेला असतो, आणि म्हणूनच त्यांच्या त्या 'स्वैरकथा' सुद्धा ऐकणाराला शास्त्रांप्रमाणें उपयुक्त व हितावह होतात.

मनाला व्यग्रता येण्याचीं हीं दोन नित्याचीं कारणें झालीं. यांशिवाय आणखीहि एक नैमित्तिक कारण नुकतेंच उत्पन्न झालें असून त्याचेमुळे तुझें लक्ष अभ्यासाकडे लागत नसलें तर मी तुला फारसा दोष देणार नाहीं. देशाची राजकीय परिस्थितीच इतकी आणीबाणीची व चमत्कारिक झाली आहे कीं या वेळीं आपलें खरें कर्तव्य कोणतें याचा मोठमोठ्यांनाहि व्यामोह पडलेला आहे. त्यांतच तुझें तरुण रक्त ! केव्हां कशी उसळी घेईल याचा कांहीं नेमच नाहीं. नापास होण्याचे वैतागांत तुला नोकरी करण्याची इच्छा होऊन हपीसें व शाळा यांत कारकुनीच्या व शिक्षकाच्या जागेकरितां अर्ज करायलाहि तूं तयार झालास. मध्यंतरीं नाशिकच्या पोलिस ट्रेनिंग स्कूलमध्ये व खडकीच्या ॲम्ब्युनिशन फॅक्टरीमध्ये प्रवेश मिळविण्याच्या खटपटींतहि तूं होतास. त्यानंतर किंग्स् कमिशन मिळविण्याचे मार्गें लागलास. कोणत्या ना कोणत्या कारणांनीं तुझ्या घरच्या मंडळीनीं या तुझ्या बेतांत खो घातला. आतां आतां तर सत्याग्रहाच्या चळवळींत भाग घेऊन कांहींतरी देशकार्य करावें अशी उत्कट इच्छा होऊन तुला दुसरे कांहीं सुचेनासें झालें आहे. देशकार्यांत जातीनें भाग घेऊन स्वातंत्र्य मिळविण्याचे कामीं मदत करण्याला प्रत्येकानें या वेळीं पुढें आलें पाहिजे यांत बिलकूल शंका नाही. पण आतांची 'सत्याग्रहाची' म्हणून जी चळवळ चालूं आहे तिचा स्वातंत्र्य मिळविण्यास कितपत उपयोग होईल याचा देशांतील सर्व विचारी माणसांना मोठा संदेह पडला असून खुद्द महात्माजींनाहि चळवळीचें हें

स्वरूप मान्य होईलसें वाटत नाही. चळवळ इष्ट मार्गानें नेण्याचे कौशल्य अंगी असणारा व लोकांना विश्वास वाटवणाराच नेताच आतां-गांधीजींच्या मार्गें-कोणी उरला नाही. या चळवळीचे मार्गे कांहीं ठराविक धोरण व विशिष्ट योजना हीं नाहीत. ज्याला जें सुचेल व आवडेल तें तो कसें तरी करीत आहे. तिचा मार्ग संपूर्णतया अनत्याचारी असावा, का थोडाबहुत अत्याचारी असला तरी चालेल यासंबंधी पुढाऱ्यांपुढाऱ्यांमध्येहि एकवाक्यता नाही. चळवळीचें साध्य काय हेंहि निश्चित नाही. जपानसारख्या बाहेरच्या शत्रूपासून देशाचें रक्षण करायचें व त्या कामीं इंग्रजांची मदत मिळवायची, का इंग्रजांनाच हिंदुस्थान सोडून जाण्यास भाग पाडावयाचे, का अगोदर हिंदुमुसलमानांत ऐक्य निर्माण करून त्यांच्या मदतीनें पुढचा मार्ग आक्रमण करायचा, का कांहींना वाटतें तसें हिंदुस्थानांत बंडाळी उत्पन्न करून जपानला सामोरे जायचें ? का आणखी कांहीं करायचें ? कोणालाच कशाचा नीटसा पत्ता नाही. 'श्रुतीश्च भिन्नाः स्मृतयश्च भिन्नाः, नैको ऋषिर्यस्य वचः प्रमाणम्, धर्मस्य तत्त्वं निहितं गुहायां, देवो न जानाति कुतो मनुष्यः' या सुभाषितांत वर्णिलेल्या-प्रमाणे सर्वांची मति मूढ व कुंठित झाली आहे. इतरांना नांवें ठेवण्याच्या दृष्टीनें हें मी सांगत आहे असें नसून, परिस्थितीच इतकी गुंतागुंतीची व बिकट झाली आहे कीं काय करावें अन् काय करूं नये याचा मोठमोठ्या विचारवंतांना सुद्धा संश्रम पडला असला तर त्यांत कांहीं आश्चर्य नाही हे मला सांगायचें आहे. अश्या प्रकारच्या निर्णायक, ध्येयशून्य, व साधनहीन परिस्थितीत एकंदर चळवळीला नुसत्या ओरडा-ओरडीचे, गोधळाचें, हुल्लाडीचे, आपआपसांतल्या मारामारीचे, मोडतोडीचे, जाळपोळीचें स्वरूप प्राप्त झाल्यास बिलकूल नवल नाही. कोणतेंहि एकादे निश्चित ध्येय असतें, निश्चित मार्ग असता, ठराविक कार्यक्रम असता तर तुम्हीं तरुणांनीं कॉलेजे सोडणे, अभ्यास थांबविणें, रोजचे इतर व्यवहार व उद्योग बंद पाडणे व देशकार्यांत उडी घेणे हें योग्य झालें असतें. त्यामुळें होणारी वैयक्तिक हानी सोमून व स्वार्थ सोडून परार्थाकरितां पुढे आलां म्हणून तुम्हां तरुणांचे लोकांनीं कौतुक केलें असतें. पण या चळवळीनें नुसत्या हानीपेक्षां दुसरे कांहीं साधेल असे वाटत नाही.

माझ्यासारखा माणूस तुझ्यासारख्या तरुणांना सत्यस्थिति समजावून सांगूं लागला म्हणजे ते त्याचें ऐकून न घेतां उलट त्यालाच स्वार्थी, भेदरट, अपशकुनी, विद्र-संतोषी, सरकारचे बगलबच्चे अशी नाहीं नाहीं ती नांवें ठेवतात. अश्या शिष्यांची संवयच झाल्यामुळें आतां त्यासंबंधीं कांहींच वाटेनासें झाले आहे. शिवाय तरुणांनीं

म्हाताऱ्यांना भित्रे भागुवाई म्हणणे आणि म्हाताऱ्यांनीं तरुणांना आततायी अन् अविवेकी म्हणणें हा नित्यक्रम असून खुद्द परमेश्वराप्रमाणेंच अनादि आणि अनंत आहे. तरण्याम्हाताऱ्यांमधील हें भांडण व हा वाद आमचा ब्रह्मदेव किंवा तुमचा दुसरा कोणी शहाणा आला तरी तीं कधींच तुटणार नाहीत.

वर सांगितलेली सर्व परिस्थिति तुला कळत नाही असें बिलकूल नाही. वर्तमान-पत्रें, व्याख्यानं, रेडिओवरील भाषणें रोज सकाळ-संध्याकाळ कानीं कपाळीं ओरडत असतांना कोणता मुज मनुष्य यासंबंधीं अज्ञानी राहील ? पण सगळें कळत असूनहि गोंधळ झालेला पाहिला म्हणजे आपणहि आपल्या माणसाला दोन शब्द सांगून पहावेत असें भावल्या माणसांना वाटतें. माणसाचे विचारांत पुष्कळ वेळां गोंधळ कसा होतो हें स्वतःवरूनच पहाना. सर्वसामान्य माणसांनीं उठवलेल्या वावटळींत अन् हुळडींत भाग घेऊन तुला आतां कायदेभंग करावासा वाटतो; व कायद्याचे रक्षक जे पोलीस वगैरे त्यांना विरोध करायला तूं तयार होतोस. उलट काहीं काळा-पूर्वींच पोलीस ट्रेनिंग स्कूलमध्ये जाऊन व परीक्षा पास होऊन स्वतः एकादा पोलीस अंमलदार व्हावें असे तुलाच वाटत होतें. आणि तसें झालें असतें म्हणजे पोलिसांच्या ज्या कृत्यांना आज तुला विरोध करावासा वाटतो तींच कृत्ये तूं स्वतः करणार होतास ! एका क्षणीं ॲम्बुनिशन् फॅक्टरीमध्ये जाऊन दारुगोळा तयार करावेंसें वाटतें, तर दुसऱ्या क्षणीं, त्याच फॅक्टरींना आग लावूं पाहणाऱ्यांना जाऊन मिळावेंसें वाटतें ! तुझ्या ध्येयांत व विचारांत कशी धरसोड व विसंगति होत आहे हे दाखविण्याकरितांच हीं उदाहरणें घेतली आहेत. तुला खिजविण्याकरितां म्हणून नव्हेत.

तुझ्या आतांच्या मनःस्थितीचें मीं जें निदान केलें आहे तें असें आहे कीं, तुला तुझ्या आतांच्या कार्यांत कांहीं आनंद वाटेनासा झाला असून-किंवा आणखी खरे बोलायचें म्हणजे तोच तोच अभ्यास फिरून करण्याचा तुला तिटकारा आला असल्यामुळें तुला दुसरे कांहीं तरी करावेंसें वाटत आहे. आणि या 'दुसऱ्या कांहीं तरी' ची तुला नीटशी कल्पना येत नसल्यामुळें एकदां हें तर दुसऱ्यांदा तें करूं पाहतो आहेस. मग तें पहिल्याच्या अगदीं उलट व विरुद्ध का असेना !

विद्यार्थ्यांनीं प्रचलित राजकारणांत प्रत्यक्ष भाग घ्यावा का नाही या प्रश्नाला सुरुवात टिळकांच्या वेळेपासून झाली. आणि आज पन्नास वर्षे त्याचा काथ्याकूट होऊन त्यांनीं तसा भाग घेऊं नये, विद्यार्थीदशेंत त्यांनीं त्याची फक्त तयारी करावी

असें मत प्रस्थापित झालें आहे. ही जादा तयारी तर तुम्ही विद्यार्थी करीत नाहीच, पण साध्या परीक्षेची नेहमीची तयारीहि तुम्ही करीत नाही. आणि पुन्हां एकदां मागचाच प्रश्न विचारतो कीं सत्याग्रहाच्या नांवाखालीं हीं जीं हुळड व हैदोसधुळ्या विद्यार्थ्यांनीं चालविलेलीं आहेत तीं खुद्द गांधीना-ज्यांना तुम्ही आपले आदर्श नेते मानतां त्या महात्मा गांधीना-तरी कितपत पसंत पडणार आहेत ? आपल्या तपाला हें असलें विषारी फळ येत असल्याचें पाहून निराशेनें ते स्वतःचाच बळी द्यावयास तयार होतील अशी मला फार भीती वाटते. म्हणून घरांतल्या माणसांसाठीं नसलें, दुसऱ्या कोणांसाठीं नसलें तरी निदान महात्माजींच्यासाठीं तरी असल्या भानगडींत न पडतां त्यांनीं प्रणीत केलेल्या विधायक कार्यक्रमांत भाग घे. खादी व इतर देशी वस्तु निष्ठापूर्वक वापर, त्यांचा इतरांमध्ये प्रचार कर, खेडेगांवांत जाऊन ग्रामसंघटनेचे कार्य करतां आल्यास पहा, राजकारणाचा सूक्ष्म अभ्यास कर, पक्षोपपक्षांच्या मूलभूत विचारसरणीची छाननी कर, राष्ट्रीयस्वयंसेवक संघा-सारख्या मंडळींनीं चालविलेल्या शारीरिक, बौद्धिक, नैतिक सुधारणेच्या कार्यांत प्रामुख्याने भाग घे, स्वतःला शिस्तीची संवय लाव, व ती लावण्याचीं जीं कांहीं यमनियमादि साधनें आहेत तीं पाळ. अश्या प्रकारे कितीतरी सांगतां येईल. पण या सांगण्यांत कांहीं जुने, पौराणिक अन् धार्मिक आहे असें तुम्हां तरुणांना वाटतें, आणि येवढ्याच सवबीवर तुम्ही त्याचा निषेध व हेटाळणी करतां ! तेव्हां मला येवढेच सांगायचें आहे कीं मनाचा कोंडमारा करून नुसता धुमसत राहूं नकोस; या आतांच्या अनिर्वध व निर्नायक चळवळींत पडूं नकोस; उद्यांच्या परीक्षेचा अभ्यास कर; अभ्यासांत बदल म्हणून प्रचलित गोष्टींचेहि ज्ञान करून घे; आणि ही परीक्षा झाली म्हणजे मग जीवितांतल्या मोठ्या परीक्षेसाठीं सिद्ध हो. सध्यांची चळवळ थांबली म्हणजे पुढे चळवळ करायला कांहीं उरणार नाही असें थोडेच आहे ? व्यक्तीप्रमाणें राष्ट्राच्या आकांक्षा व ध्येयें सारखीं वाढत जातात, व ती साध्य करण्याकरितां नवीन व वाढत्या चळवळीहि कराव्या लागतात. आणि त्या यशस्वी होण्याला जास्त जास्त लायक माणसांची जरूरी राष्ट्राला नेहमीच राहणार. किंबहुना आतांचीच चळवळ पुष्कळ काळ चालूं राहून तिच्यांतही तुला भाग घेतां येईल. प्रत्यक्ष लढणाऱ्या सैन्याइतकेंच राखीव सैन्यालाहि महत्त्व असतें. तेव्हां तुझा हा तयारीचा काळ आहे असें समजून त्या तयारीला लाग. They also serve who stand and wait.

हा शेवटचा परिच्छेद व विशेषतः शेवटचे हें इंग्रजी वाक्य वाचून माझे मलाच थोडेंसें हंसू आलें; व कोणीतरी ' हिअर, हिअर ' च्या टाळ्या वाजवून ' इन्किलाब झिंदाबाद ' असें ओरडल्याचाहि भास झाला. त्यांत जरासा नाटकीपणा आला आहे हें खरे. पण हा नाटकीपणा सांयगांवच्या ' झिंदाबाद ' रेडिओतून केलेल्या भाषणांतील नाटकीपणासारखा भाडोत्री व पैशापुरता नसून त्यांत स्वयंस्फूर्तीचा अंन् बिनमोल भागच जास्त आहे हें लक्षांत ठेव. लिहिलेल्याचा योग्य विचार कर; आणि विचार करूनहि तुला तें पसंत पडलें नाहीं तर स्वतःची सदसद्विवेकबुद्धि सांगेल त्याप्रमाणें वाग. यापेक्षां जास्त मी काय सांगणार ? तुझें सदैव कल्याण असो. कळावें, हे आशीर्वाद.

ती० आई व ती० ताई यांना हें पत्र वाचून दाखवून त्यांचाहि सल्ला घे. कळावें.

तुझा

नाना मामा.

अनेक उत्तम आशीर्वाद, वि

माझ्या मागील पत्राचा तुझे मनावर बराच परिणाम झालेला दिसतो. शिवाय झालेल्या गोष्टीचे तुला वाईट वाटत असलें तरी आपल्या करण्यांत फारसें चुकलें आहे—किंवा चुकत आहे असें तुझी मनोदेवता तुला सांगत नसून तुझा स्वतःवर पूर्ण विश्वास आहे असेहि दिसतें. त्याशिवाय तूं मला इतक्या ताबडतोबीनें पत्र लिहून आपली वाजू कळविण्याचे भानगडीत पडला नसतास. तुझा आत्मविश्वास, व तो तसा असल्याबद्दल मला कळविण्यांत तूं घेतलेली दक्षता हीं पाहून आनंद झाला. माझें पहिले पत्र, त्यावर तुझें पत्र, व त्यावर माझें हें दुसरे पत्र—अश्या पत्रोपत्रीनें मूळ प्रश्न सुटणार आहेत असें जरी नसलें तरी त्यामुळें आपल्या मनामध्ये परस्परां-विषयी जी तेढ पडूं पहात होती ती तरी आतां खास पडणार नाही; आणि या दृष्टीनें पहातां आपला हा पत्रव्यवहार अगदींच फुकट गेला असें मला वाटत नाही. असो.

एकदमच सांगून टाकतो कीं आपल्या पत्रासुळें यांचा अपमान झाला कीं काय, यांना राग आला कीं काय अशी जी तुला धास्ती वाटत आहे, ती वाटूं देऊं नकोस. उलट तुझें लेखन-चातुर्य पाहून तुझ्यांतल्या आणखीहि एका गुणाची मला नवीनच ओळख झाल्यामुळें मला तुझ्याबद्दल वाटत असलेल्या आदरांत भरच पडली आहे. अप्पा, तूं जर असाच लिहीत राहिलास तर लवकरच एक चांगला लेखक होशील

असें मला वाटूं लागलें आहे. मीं लिहिलेलें पत्र लिहावयास मला दोन तीन दिवस विचार करावा लागला; विचारांची जुळणी करतांना व योग्य शब्दांची योजना करतांना मला कितीतरी खोडाखोडी करावी लागली. उलट तूं माझे पत्र वाचल्या-पामून अवघ्या दोन तासांचे आंत त्याचें सविस्तर उत्तर—व तेंहि एकदम, एकटाकी, कांहींएक खाडाखोड न करतां—लिहिलेंस व पाठविलेंस ही खरोखर मोठीच करामत केलीस ! आणि याबद्दल मी प्रथम तुझे अभिनंदन करतों. सायन्सकडे न जातां आर्ट्सकडे गेलास हें बरे झालें ना ? वाङ्मयाचा अभ्यास करून लेखन व्यवसायहि करतां येईल.

आतां तुझ्या पत्रांतील—किंवा उत्तरांतील—तीन—चार मुद्देच घेऊन त्यांसंबंधीचें माझें म्हणणे कळवितों. पण तत्पूर्वीं एका लहानश्या गोष्टीचा खुलासा करतों. तूं विचारतोस—“ शरीरसंपदा, रूपसंपदा, खिळाडू वृत्ति, सुहास्य, विनोद—बुद्धि वगैरे गुणांचा उल्लेख प्रथम करून माझा मोठा गौरव केलात, तेव्हांच पोटांत धस् झालं कीं बहुतेक आतां आमची चांगली शष्टि होणार ! एरवीं कोण कोणाचे गुण गाईल ! जर पुढें येवढा दोषांचा पाढा वाचवयाचा होता तर अगोदर येवढे गुण गाण्याचें सोंग तरी कशाला केलें ? ” ज्या गुणांचा मीं निर्देश केला ते तुझी स्तुति करण्याकरितां तुझ्या अंगीं खोटेच चिकटविले आहेत असें नसून ते तुझ्यांत तसे आहेत असें मला प्रामाणिकपणे वाटतें. अन् दुसरे असें कीं मला तुझे फक्त दोषच दिसतात असें नसून तुझ्यांतील गुणांचीहि मला जाणीव आहे, मी नुसता दोषैकदृक् नाहीं हें तुला पटावें म्हणून मीं तसें केलें. आपल्या मुलांबाळांचे गुण न पाहण्याचा व ते दिसले तरी ते तसे बोलून न दाखविण्याचा कटूपणा पुष्कळश्या आईबापांच्या स्वभावांत दिसतो हें खरे. पण माझा तरी स्वभाव तसा नाहीं, हें आजपर्यंतच्या माझ्या वागणुकीवरून तुला कळायला हरकत नव्हती.

नेमलेल्या सर्व विषयांचा व त्यांतील सर्व भागांचा तूं अभ्यास केला नाहीस असे मीं म्हटले होतें. त्याला उत्तर म्हणून तूं म्हणतोस कीं, बहुतेक विद्यार्थी माझ्या-पेक्षांहि जास्त टाळाटाळी व गाळागाळी करतात. पण अशा गाळागाळी करणाऱ्या विद्यार्थ्यांपैकीं कितीजण पास—व तेंहि चांगल्या प्रकारे पास—होतात हें तूं मला कळविलें नाहीस. त्यांतील बहुतेक नापासच होत असतील—कांहीं पास झालेच तर कट्टाकट्टीनें पास होत असतील. तुझे ध्येय नुसतें ‘वाउंडरी’वर पास होण्याझे नव्हतें, आणि म्हणून जें वाचावयाचें तें तूं सांगोपांग आणि संपूर्णतया वाचावयास बाहिजे

होतें असें मला अजूनहि वाटतें. जेमतेम अभ्यास करून पहिल्या वर्गात येणारे 'लकी चॅम्प्स' फारसे आढळत नाहीत; एकादा हरीचा लाल आढळलाच तर त्याची किंमत विचारी लोक जाणून असतानाच. तूं म्हणतोस कीं 'माझे व प्रोफेसरांचें भांडण झालें नसतें, व त्यांना एकादा जादा निचध लिहून दाखविला असता, किंवा दोन-चार डिफिकल्टीज मुद्दामच विचारल्या असत्या, किंवा आणखी कांहीं करून त्यांच्या जरा पुढें पुढे केले असतें तर थंदा माझा खास फायदा झाला असता.' म्हणजे तुझे जें नुकसान झालें तें तूं पुढें पुढें न करण्यानें झालें असें तुला म्हणावयाचें आहे, व त्याचबरोबर जे विद्यार्थी पहिल्या वर्गात वगैरे येतात ते स्वतःच्या अभ्यासावर नव्हे—तर नुसतें पुढे पुढे करून येतात असें तुला ध्वनित करावयाचें आहे. विद्यार्थ्यांच्या पुढें पुढें करण्यावर प्रोफेसर भाळतात, ते त्यांची खरी योग्यता लक्षांत घेत नाहीत असें म्हणणें जरा अविवेकीपणाचे व थोडेंसें धाष्ट्याचें आहे असें मला वाटतें. ओळख करणे आणि ओळख होणें यांत अगोदर फरक केला पाहिजे. निष्कारण व अभ्यासेतर अन्य मार्गांनीं मुद्दाम ओळख करून घेणें हें पुढें पुढें करणें असून तें तुझ्यासारख्या मानी माणसाला न आवडणें स्वाभाविक आहे; आणि लांगूलचालन वगैरे करून कुऱ्याच्या लाचार वृत्तीनें माणसानें कधीहि वागूं नये असें मीहि म्हणेन. पण खरोखरच्या शंका वगैरे विचारण्याकरितां प्रोफेसरांकडे जावें—यावें लागल्यामुळें आपोआप होणाऱ्या ओळखीला पुढें पुढें करणें असें मी कधीहि म्हणणार नाही. आणि विद्यार्थीवृत्तीनें व शिष्यभावानें आपलेकडे येणाऱ्या विद्यार्थ्यांवद्दल प्रोफेसराचें मत अनुकूल बनून त्याला त्याचे हातून जर थोडेसे जादा मार्क पडले तर त्यावद्दल मी प्रोफेसरालाहि तितकासा दोष देणार नाही. मनावर अगोदर होऊन बसलेल्या ग्रहाचा—तो अनुकूल किंवा प्रतिकूल असेल त्या मानानें—पुढें चांगला किंवा वाईट परिणाम होणें हे मानसशास्त्राला सर्वस्वीं धरून असून पूर्णपणे निःपक्षपातबुद्धीनें व मनांत कसल्याहि प्रकारचा पूर्वग्रह करून न घेता वागतां येणे जवळ जवळ अशक्य आहे. म्हणून शिष्याच्या नात्यानें प्रोफेसराकडे जाण्या—येण्यांत व त्या योगानें त्याचें मत अनुकूल करून घेण्यांत कसल्याहि प्रकारचा कमीपणा नसून तूंहि यापुढे तसेच वागावेंस, व त्यानें होणारा व्यावहारिक फायदा गमवूं नयेस असें मला वाटतें.

वशिला लावण्याची तुला मोठी चीड आहे असें तूं म्हणतोस. म्हणणें फार चांगलें आहे. पण वशिल्याची चीड कोणाला व केव्हां येते—सांगूं? ज्यांचा तो नसतो त्यांना, किंवा असूनहि जेव्हां तो पुरेसा 'पोचत' नाही—तेव्हां. कोल्ह्यानें द्राक्षें

आंबट आहेत असे म्हणण्यासारखा किंवा परीक्षकाचें काम विनंत्या वगैरे करूनहि न मिळाल्यामुळे, 'जाऊं दे की, नकोच ती म्हारकी' असें म्हणण्यासारखाच तो एक प्रकार आहे. या बाबतीत नाहीं, पण इतर बाबतीत---जेथे जेथे वशिला लागण्या-सारखा होता तेथें तेथे---तूं त्याचा आजपर्यन्त विलकूल उपयोग करून घेतला नाहीस असें शपथपूर्वक सांगूं शकशील काय ? पुन्हां म्हणतो, स्वतः वशिला लावूं नये हें उत्तम. पण दुसऱ्या कोणीं तो लावला तर तो एक व्यवहार आहे असें समजून त्याचेकडे दुर्लक्ष करणेच चांगले. जगांत जातिवंत घोडे फार थोडे, वशिल्याची तट्टेंच जास्त ! असो.

आतां तुझ्या खेळण्याच्या नादासंबंधी. "प्रत्येकाला कसलें तरी व्यसन असतेंच, त्याप्रमाणें मला खेळाचें व्यसन आहे. दाहूच्याची दाहू तो मेल्याशिवाय सुटत नाही, त्याप्रमाणें माझे खेळाचे आहे" असें तूं म्हणतोस. हें वाचून मला अत्यन्त वाईट वाटलें. खेळाचे 'व्यसन' लागून तुझी स्थिती खरोखरच जर दाहूच्याइतकी अगतिक झाली असेल तर मला तुझी कीव येते; व त्यासंबंधीं मी तुला आणखी दोष न देतां तुझे सांतवनच करतो. पण, अप्पा ! तुला खेळाचा नाद असला तरी त्याची मजल अद्याप व्यसनापर्यन्त गेलेली नाही असें मी सांगतो; आणि मनांत आणशील तर त्यांतहि तुला संयमानें वागतां येईल. यासंबंधीं इतक्यांतच इतका निराश होऊन वैतागून जाऊं नकोस. पण खेळाचे 'व्यसन' आहे असे एकदां तोडानें कवूल केल्यावर खेळ आपल्या अभ्यासाच्या आड आला नाही हे सिद्ध करून दाखविण्याच्या भरीस पडलास कशाला ? व आपल्या म्हणण्याचा पुरावा म्हणून आपले रोजचें वेळापत्रक इतकें तपशीलवार दिलेस कशाला ? कोणताहि नाद आपल्या अंगीकृत कार्यांत व्यत्यय आणूं लागला म्हणजेच त्याला व्यसन असें म्हणावयाचे अमर्ते. आणि वेळापत्रक देऊन तरी काय सिद्ध झालें ? कॉलेजचा वेळ सोडल्यास तुझा घरचा अभ्यास रोज पांच तासापेक्षां जास्त पडला नाही, येवढेच. येवढा अभ्यास नुसत्या पास होण्याला पुरा पडत असला तरी परीक्षेंत वरच्या श्रेणीत येण्याला तो अगदीं पुरून उरण्यासारखा आहे असें मला स्वतःला तरी वाटत नाहीं. मग तूं मला अगदीं मद्र म्हण, किंवा स्वतःला अत्यन्त बुद्धिमान् समज ! बरं, तें असो. खेळणे हें व्यसन आहे असें तुला खरोखरच वाटत असेल तर त्यापासून मुक्त होण्याचा वेळींच प्रयत्न कर येवढेंच मी तुला सध्यां सांगेन.

नोकरी धरावी असें आपल्याला कां वाटत होतें यासंबंधीं तूं जें स्पष्टीकरण

केले आहेस त्याचा आतां विचार करूं. “ सर्वांना वाटतें, मला नोकरीची फार हौस आहे, माझे मन धड एका गोष्टीवर स्थिर नाही. सर्व साफ खोटें आहे.....नापास झालो ही गोष्ट मला लागली नाही आहे. पण नापास झाल्यामुळे आईचें जे दोनशें रुपये कारणाशिवाय खर्च झाले त्याचें वाटतें. ” वगैरे लिहून आपण नोकरी करतां अर्जे कां केले याचें समर्थन तूं केले आहेस. आपल्या हातून कळत-नकळत झालेल्या चुकांबद्दल इतरांना भुर्दंड सोसावा लागूं नये ही जी तुझी इच्छा ती स्पृहणीय आहे यांत शंका नाही. आणि इतरांशीं वागतांना असें वाणेदार धोरण ठेवणे अत्यन्त आवश्यक आहे. पण इतरांना त्रास द्यावयाचा नाही, त्यांना कसलीहि तोशीस लावावयाची नाही, त्यांचे कृणांत राहावयाचें नाही हें तत्त्व—आम्हां मामांचें एक असो—पण प्रत्यक्ष आईचे बाबतीत लागू करूं पाहून अभ्यास करण्याचें आजचें कर्तव्य उद्यांवर टाकण्यांत कितपत शहाणपणा आहे ? तुला असं का वाटतं, कीं तूं नापास झाल्यामुळे तुझ्या आईला—इतरांचें सोडून देऊं—जें वाईट वाटले तें केवळ दोनशें रुपयांचा जादा खर्च करावा लागणार म्हणून वाटले ? समज, हे दोनशें रुपये द्यावे लागले नसते तर तिला तुझ्या नापास होण्याचें कांहीं वाटले नसतें—(किंवा वाटतां कामा नये.) असे जर तुला वाटत अमलें, तर बाबारे ! मातृहृदयाची खरी पारख तुला अद्याप झाली नाही असेच म्हणावें लागतें. मुलाला एकाद्वे अपयश आले म्हणजे आईला जें वाईट वाटतें तें ‘ इतके रुपये, इतके आण, इतक्या पया ’ यांचें नुकसान झाले अश्या व्यावहारिक विचारानें नव्हे तर तें आईच्या अपत्यप्रेमांमुळेच वाटत असतें; आणि तिच्या वच्यावाईट वाटण्याची किंमत अश्या रीतीनें आर्थिक स्वरूपांत करूं पाहणें हें मुलाला शोभण्यासारखे नाही.

मराठी चौथीच्या पुस्तकांत ‘ दिनूचें बिल् ’ या मथळ्याची एक गोष्ट दिली आहे तिची मला या प्रसंगी आठवण होते. दिनूचा बाप डॉक्टर असून त्यानें रोग्याच्या नांवानें केलेले वारा रुपयांचें बिल् दिनूच्या पाहण्यांत आले. बालस्वभावानुरूप त्यानें हि आदल्या दिवशीं आपण केलेल्या आईच्या कामांबद्दलचें दीड रुपयाचे एक बिल तयार करून आईला दिले. अर्थातच आईला याचें वाईट वाटलें; पण तसें काहीं न दाखवितां तिनें हि आपण मुलाबद्दल खाल्लेल्या खस्तांचें एक बिल तयार करून व बाकीं येणें शून्य दाखवून बिनमोल व निष्काम प्रेमाची स्पष्ट जाणीव मुलाला करून दिली. गोष्ट किती मार्मिक व सारांश किती उदात्त

आहे, नव्हे ? (‘ आई थोर तुझे उपकार ’ अशासारखी जुनी पुराणी कविता, किंवा ‘ न मातुःपरदैवतम् ’ असें सुभाषित, अथवा ‘ मातृदेवो भव ’ असा एकादा आदेश लहान मुलांचे पुस्तकांत न घालतां आधुनिक स्वरूपाची अशी मार्मिक गोष्ट देण्यांत प्रकाशकांनी मोठा मार्मिकपणा दाखविला आहे असें नाहीं तुला वाटत ?) मुलावाळां-करितां मातापितरांनीं केलेल्या कर्तव्याची मोजमापणी रुपयेआणेंपैत करतां आली असती, आणि तेवढे पैसे देऊन टाकून मुलांना त्यांच्या ऋणांतून मुक्त होतां येत असतें, तर व्यवहार एका अर्थानें सोपा व सोईस्कर झाला असता, खरा; पण मग जीवनांतलें सर्व सौंदर्य, मांगल्य, कोमलता, प्रेमलता हींही नाहींशीं झालीं असती; आणि घर म्हणजे निवळ खाणावळ, आईवाप म्हणजे धनको, मुलें म्हणजे ऋणको, व संसार म्हणजे व्यापार असें झालें असतें. आईवापांनीं केलेले उपकार व दिलेले ऋण हीं त्यांचीं त्यांनाच व त्याच रूपानें परत फेडून टाकून फिटफाट करायची नसते, तर आपण आपल्या मुलावाळांचे बाबतीत तसेंच वागून पितरांच्या उपकारांचें लोण पुढें पांचवावयाचें असतें. वेली व फुलें भूमातेपासून घेतलेले खत-पाणी तिचें तिलाच व त्याच रूपांत परत करीत नाहीत, तर स्वतः दुसऱ्या वेलीफुलांना जन्म देऊन व त्यांचें धारण पोषण वगैरे करून स्वतःचा वंशविस्तार करतात, व त्याचेचबरोबर भूमातेलाहि तोषवितात व भूषवितात. आईचे दोनशें रुपये तूं नोकरी धरून व ताबडतोबीनें परत करून ऋणमुक्त होण्याऐवजीं तिचें दातृत्व, व उपकारित्व तूं पुढें मोठा झाल्यावर आपल्या मुलांवाळांच्या बाबतीत दाखविलीस म्हणजे ‘ आपण दिलें-केलेले सर्व सव्याज भरून पावलों ’ असें तुझ्या आईला वाटे. तेव्हां सांगावयाचे इतकेच कीं ‘ जन्मदेचे ’ ऋण जीव देऊन सुद्धां फेडतां यावयाचें नाहीं अशी जाणीव मनाशीं ठेवून तिला आवडतील अश्या दुसऱ्या गोष्टी करून तिला प्रसन्न ठेवणें व तिची माया वृद्धिंगत करणें येवढेच कर्तव्य मुलाचें ठरतें.

तूं विचारशील “ इतर उपकारांचें असो, पण आईवापांसारख्यांकडून प्रत्यक्ष घेतलेले पैसे, किंवा आपणाकरितां त्यांना खर्च करावे लागलेले पैसे मुलानें परत करण्याची आकांक्षा धरली तर त्यांत काय बिघडलें ? ” बिघडले असें कांहीं नाही. पण आपल्याच माणसांचे उपकार त्याच रूपानें त्यांनाच परत करण्याची वृत्ति जुन्या जमान्यांत वाढलेल्या माझ्या सारख्या माणसाला कशीशीच वाटते. एकाद्या पाहुण्यानें पाहुणचार भोगून परत निघतांना यजमानाच्या मुलाच्या हातावर खाऊकरितां पैसे ठेवणें, किंवा लग्नकार्यासारख्या लौकिक प्रसंगी कोणी दहा रुपये आहेराकरितां

म्हणून दिले तर यजमानानें उलट प्रतिआहेर म्हणून दहा रुपये परत देणें, असल्या गोष्टींतसुद्धां मला एक प्रकारचा कृत्रिमपणा व रक्षपणा वाटतो; बेरीज-वजाबाकी बरोबर करून व देणें-घेणें शून्य दाखवून व्यापारांतलीं खातीं जशीं बंद करतात, तशीं संसारांतलीं नातीसुद्धां का बंद करावयाचीं आहेत ? कुटुंबांतल्या कुटुंबांत वागतांना माणसांमध्ये निस्पृहता, आर्थिक निरपेक्षता, स्वयंसिद्धता वगैरेची इच्छा असावी का नसावी, असल्यास कोणत्या बाबतींत, व किती प्रमाणांत असावी वगैरे प्रश्न अत्यन्त नाजूक, आंतड्याला स्पर्श करणारे व भावनांना भिडणारे असल्यामुळे त्यांसंबंधीं तूं स्वतःच खोल विचार कर; म्हणजे मला नक्की काय म्हणायाचें आहे याचा उलगडा तुला होईल.

गप्पांच्या बाबतींत मीं तुझी अन् शेजारच्या अंतूची तुलना केली ती तुला जराशी लागलेली दिसते. तुलना करतांना मी एकादें काल्पनिक किंवा फार मोठ्या माणसाचें उदाहरण घेतलें असतें, किंवा अजिबात तुलनाच न करतां नुसतें तात्विक, अमूर्त व गुणात्मक विवेचन केलें असतें तर बरे झालें असतें असें मलाहि आतां वाटतें. दोघां सारख्याच व्यक्तींची तुलना केली असतांना, त्या व्यक्तींना एकमेकांबद्दल विना-कारणच हेवा व मत्सर वाटूं लागतात हें कांहीं खोटें नाही. पण माझे म्हणणें तुझा स्पष्टपणे कळावें येवढ्यासाठींच तुझ्या माहितीतल्या मुलाचें उदाहरण घेतलें-येवढेंच. तथापि माझ्या या अप्रयोजकपणाची मला क्षमा कर. या एका बाबतींत तो तुझ्या-पेक्षां जरा बरा असला तरी सर्वच बाबतींत तूं त्याच्यापेक्षां कमी दर्जाचा आहेस असें मला बिलकूल वाटत नाही.

माझ्या वेळच्या कॉलेज-विद्यार्थ्यांच्या गप्पांचे विषय सामान्यतः कशा प्रकारचे असत हें दाखवितांना मी टिळक-आगरकरांचें उदाहरण घेतलें. त्यासंबंधीहि तुझ्या समजुतींत थोडीशी गफलत झालेली दिसते. माझे म्हणणें अर्धवट मान्य करून तूं मला विचारतोस-“ आज उभ्या महाराष्ट्रांत-सावरकर सोडले तर-नांव घेण्या-सारखा पुढारी आहे काय ? आणि त्यांचें देखील व्याख्यान एकादे वेळीं ऐकावयास मिळायचें; आणि तेवढ्यापुरती चर्चा झाली कीं खलास ! ” महाराष्ट्रांत टिळक-आगरकरांसारखे पुढारी आतां राहिले नाहीत ही तुझी तक्रार कांहींशी बरोबर आहे. पण दुसऱ्या कांहीं लोकांप्रमाणें ‘ महाराष्ट्र अगदीं निर्नयकच बनला आहे ’ असें तूं अद्याप म्हणत नाहीस ही आनंदाची गोष्ट आहे; आणि सावरकर तुला नांव घेण्यासारखे पुढारी वाटतात ही त्याहून आनंदाची गोष्ट आहे. आतां तुझी तक्रार येवढीच कीं

त्यांचें व्याख्यान वगैरे एकादे वेळींच एकावयास मिळत असल्यामुळें तेवढ्यापुरती चर्चा झाली म्हणजे संपतें. एरवीं कशाची चर्चा व कशाचा विचार करावयाचा ! चर्चा किंवा विचार करायचा, तो तात्पुरत्या व तात्कालीन व्याख्यानांचाच नसतो करायचा. मी विचारतो, सावरकरांचें तरी सर्व लिखाण—त्यांच्या कादंबऱ्या, त्यांचे लेख, त्यांच्या कविता, त्यांचीं नाटके, त्यांचीं चरित्रे, त्यांचीं भाषणे वगैरे—तूं वाचलें आहेस काय ? तुझ्या विचाराला जन्मभर पुरून उरेल इतकें खाय त्यांच्या वाङ्मयांत तुला सांपडेल. आणि दुसरे असें की, टिळक—आगरकर जरी आतां जिवंत नसले तरी त्यांचे विचार अमर असून ते तुला त्यांच्या ग्रंथांतून आजहि पहावयास मिळतील. महाराष्ट्रांत इतर गोष्टींच्याप्रमाणें खऱ्या पुढाऱ्यांचेंहि दुर्भिक्ष्य असले तरी इतर प्रांतांत तर त्यांची सुवत्ता आहे ना ? महात्मा गांधी, पंडित नेहरू, डॉ. अंबेडकर, जिना, रॉय वगैरे सारखे पुढारी आपल्या सुदैवानें आपल्या देशाला लाधले आहेत. रानडे, वैद्य, राजवाडे, परांजपे, केळकर वगैरे महाराष्ट्रीय लेखकांचें लिखाण जुनें व नुसतें ज्ञानप्रदच आहे असें वादाकरितां मानलें तरी वरील पुढाऱ्यांचें वाङ्मय तर अद्यावत व विचारप्रवर्तक आहे ना ? तें वाच. कोणाचें लिखाण वाचावयाचें व कोणाच्या विचारांची चर्चा करावयाची हा प्रश्न नसून, 'तुम्ही विद्यार्थी वाचता का ? व विचार करता का ?' असा प्रश्न आहे; आणि तुमच्यापैकीं बहुतेकांना या प्रश्नांचें तितकेसें समाधानकारक उत्तर देतां येईल असें मला वाटत नाहीं.

तूं विचारलेल्या महत्त्वाच्या प्रश्नांपैकीं बहुतेकांचीं उत्तरे देऊन झालीं आहेत. आतां एक—दोन किरकोळ गोष्टींचा ओझरता उल्लेख करून हें पत्र पुरे करतो. कॉलेजांत विद्यार्थी आहेत तोपर्यंत राजकारणाच्या कोणत्याहि चलवळींत प्रत्यक्ष भाग न घेतां त्याला पोषक, उपकारक व केवळ तयारीच्या स्वरूपाचीं अशीं जीं दुसरीं कामें आहेत ती तूं कर असें मी तुला म्हटलें होतें; व उदाहरण म्हणून राष्ट्रीय स्वयं-सेवकसंघाचें नांव सुचविलें होतें. त्यावर तूं म्हणतोस कीं या संघांत मी अगोदरच सामील झालों असलो तरी त्यांतील पोरसोरांच्या तोंडांतील ती जाडजूड भाषा, आणि त्यांचा तो शिष्टपणा पाहून माझे मनांत एक प्रकारचा 'कॉलेक्स' निर्माण झाला आहे. तूं सांगतोस त्या प्रकारची स्थिति खरोखरच असेल तर तें वाईट आहे. तरीपण ती थोडीफार तशी असायचीच असें समजूनच आपण त्यांत दाखल झालें पाहिजे, व त्यांतल्या चांगल्या गोष्टी तेवढ्याच घ्यायला पाहिजेत. कोणत्याहि संघांत, पंथांत वा संस्थेंत असें हें चालावयाचेंच. संघचालकांचा किंवा संस्थापकांचा मूळ उद्देश

पूर्णपणें समजून घेऊन त्याप्रमाणें आचरण करणारे आनुयायी फार थोडेच. खुद्द राम-दासी पंथाचीच अशी स्थिति झाली नाही काय ? श्रीसमर्थांचें तत्त्वज्ञान व विचार-प्रणालि हें त्यांच्या ओव्यांत व श्लोकांत तशींच्या तशींच राहून सामान्य अनुयायाच्या काखेंत झोळी व हातांत कुबडी यांशिवाय दुसरें काय राहिलें ? पण म्हणून रामदासी पंथाला का नांवें ठेवायाचीं आहेत ? आपल्या वेळच्या काँग्रेसचे मवाळ धोरण टिळकांना तरी कोठें आवडत होतें ? तरी पण तिच्यापासून अलिप्त न राहतां ते आंत घुसले, व आपल्याला हव्या असलेल्या गोष्टी त्यांनीं साध्य करून घेतल्या.

देशी वस्तु वापरण्याबद्दल मीं मुचविलें असतां, आपण खादी वापरीत असल्याचें तूं सांगतोस. उत्तम आहे. पण खादीबरोबरच दुसऱ्या देशी वस्तूंसंबंधीहि तुम्हां मुलांना (मीहि तुमच्यांतच येतो.) जितकी आस्था व विदेशी वस्तूंसंबंधी जितका तिटकारा वाटायला पाहिजेत तितकी वाटत नाहीत असें म्हणावें लागतें. एरवीं 'खादी-भांडारे' भरत असतां इतर देशी वस्तूंची दुकानें रिकामीं कां दिसलीं असतीं ? किंवा, बाहेरचा पोषाख खादीचा व घरांतील इतर वस्तु मात्र अस्सल विलायती असें दृश्य कां दिसलें असतें ? आणि हें पाहिले म्हणजे खादी ही नुसती महात्माजींकरितां किंवा केवळ फॅशन म्हणून तर नाहीना असा संशय येऊं लागतो. असो. मोकळेपणानें तूं मला पत्र लिहिलेस, खोटी भीड किंवा अकारण भीति न धरतां माझ्या विचारांतील (तुला वाटलेली) विसंगति दाखविलीस, स्वतःच्या चुकाहि प्रामाणिकपणें कबूल केल्यास हे पाहून मला अतिशय समाधान झालें येवढें सांगून पुरे करतो. कळावें हे आशीर्वाद—

तुझा

नाना मामा.

अनेक आशीर्वाद वि

तुझे पत्र पोंचलें. वाचतांना सारखे हसूं येत होतें. ताकाला जाऊन भांडें लपविण्या-सारखा प्रकार केलास, खरा ? कॉलेज सोडून व्यवहारांत पडल्याला फारसे दिवस न झाल्यामुळे अद्याप तुझी ती कॉलेजच्या मुलांची संवय गेली नाहीसें दिसतें. संबंध पत्रांत कॉलेजमधील जीवनाचं अगदीं इत्थंभूत वर्णन करायचं—कोणतीं पुस्तके वाचलीं, कोणत्या नवीन मुलांची ओळख झाली, प्रोफेसरांच्या काय काय गंमती उडाल्या वगैरे,—(सिनेमा व मैत्रिणींशिवाय वाकी) सगळं सगळं कळवायचं—अन् शेवटीं जशी कांहीं जातां जातां आठवण झाली असें दाखवून हळूच पत्रास रु. ची मनीऑर्डर करण्यासंबंधी सूचना करायची ! वस्तुतः लिहायचं असतं पैशासंबंधी, पण वाकीच्या भरताड गोष्टी उगीचच लिहिल्या असायच्या ! पण अश्या लपवाळपवीने माझ्या-सारखा माणूस कसा फसणार ! असो.

पत्रांतून तूं मला दोन गोष्टी विचारल्या आहेस. ‘ ऑफिसमधून आल्यावर जो वेळ मिळतो त्यांत हिंदीचा अभ्यास करूं, का टिळक विद्यापीठाच्या मराठीच्या परीक्षेला बसूं ? ’ हा पहिला प्रश्न; अन् ‘ सांगून आलेल्या ‘ स्थळां ’ पैकीं कोणतें स्थळ पसंत करूं ? ’ हा दुसरा प्रश्न. वास्तविक दुसरा प्रश्नच तुझे दृष्टीने महत्त्वाचा असून त्यासंबंधीचें माझे मत कळावें अशी तुझी इच्छा. पण तेवढ्यासंबंधीच विचारलें तर जरा चमत्कारिक दिसेल कीं काय असें वाटून तूं त्याला गौणस्थान दिलें आहेस.

कांहींका असे ना. मी कुटुंबांतला एक वडीलधारा म्हणूनच नव्हें, तर माझेवद्दल तुला एक प्रकारचा विशेष आपलेपणा वाटतो म्हणूनच तूं मला विचारलेंस यांतच मला विशेष आनंद झाला, आणि म्हणूनच तूं जितक्या मोकळेपणानें विचारलें आहेस. तितक्याच मोकळेपणानें मी तुझ्या दोन्ही प्रश्नांची उत्तरे कमवार देत आहे.

फुरसुतीचा वेळ एकादी चांगली गोष्ट शिकण्यांत घालावा असें तुला वाटत आहे हें खरोखरच फार चांगले आहे. नाहीतर नुसत्या चकाळ्या पिटण्यांत, किंवा सायकलवरून गांवभर भटकण्यांत, किंवा सिनेमा पाहण्यांत तूं तो वेळ घालविला असतास तरीहि त्यांत विशेष वावगें दिसले नसतें. तुझ्यासारखेच थोडेंफार मिळवणारे इतर तरुण तरी यापेक्षां दुसरे काय करताहेत ! आणि म्हणून या तुझ्या सदिच्छेबद्दलच मी तुझे प्रथम अभिनंदन करतो. मात्र ज्या गोष्टी शिकण्याचें तूं योजिलें आहेस त्या इतर दृष्टीनें चांगल्या असल्या तरी तुझ्या प्रस्तुतच्या उद्योगाला त्या तितक्याश्या पोषक नाहीत असें मला वाटतें. व्यवहाराच्या दृष्टीनें मराठीच्या उच्च अभ्यासाचा बराच उपयोग होईल यात शंका नाही. पण मिलिटरी अकौंटन्स सारख्या ऑफीसमधील कारकुनीच्या कामाचे (' कारकुनीचे काम ' नाही म्हणायचे ! ' क्लेरिकल वर्क ' !) दृष्टीनें त्या दोहोंचा फारसा फायदा होणार नाही. त्यापेक्षां तूं जर शॉर्टहँड टायपिंग शिकलास, किंवा अकौंटन्सीचा एकादा साधा कोर्स (अर्थातच तसा असल्यास) घेतलास तर नें जास्त उपयोगाचें नाही का होणार ? जन्मभर कारकून म्हणून काम करायचे असें एकदां ठरलें म्हणजे उत्तम कारकुनीला पोषक अश्या जितक्या गोष्टी असतील तितक्या शिकून ठेवणें जास्त जरूरीचें व फायद्याचे आहे. सर्वच कला व विद्या माणसाला मिळवतां आल्या असत्या तर फारच चांगलें झाले असतें. पण तसें घडणें शक्य नाही हे ओळखून रोजच्या जीविताला आवश्यक असणाऱ्या गोष्टी कोणत्या, व जीविताला अनवश्यक पण एरवीं भूषणास्पद असलेल्या गोष्टी कोणत्या याचा विचार करून त्याप्रमाणें माणसानें आपली निवड करणें जरूरीचें आहे. एकदां साध्य ठरल्यावर त्याला अनुकूल असलेलीं साधनें हस्तगत करणे हेच शहाणपणाचें नाही काय ? साध्यसाधनांचा मेळ बसला नाही तर पूर्ण सिद्धी कशी मिळणार ?

साध्यसाधनाच्या मिळणीला नुसत्या नोकरीधंद्याच्या दृष्टीनेंच महत्त्व आहे असें नसून संबंध जीवनांतहि तिला तितकेंच महत्त्व आहे. आणि या एकाच वाक्यांत

तुझ्या दुसऱ्या प्रश्नाचें उत्तर सामान्यतः सामावलेलें आहे असें म्हणण्यास हरकत नाही. 'कोणती मुलगी पसंत करूं?' येवढेच विचारलेंस म्हणून बरे झालें. 'लम करूं का नको?' असेंच विचारलें असतेंस तर काय ध्या! 'लम करूं, का देशकार्यांत पडूं?' असाच प्रश्न एकदां एका तरुणानें 'लोकमान्यांना' विचारला होता. बळवंतराव जरा तापट अन् स्पष्ट बोलणारे असल्यामुळें त्यांनीं एकदम सांगितलें 'असाच परत जा, अन् अगोदर लम कर!' आमचेंहि एकदां असेंच झालें. मीं आणि माझ्या एका मित्रांनीं—(ते आतां एका कॉलेजचे बडे प्रिन्सिपल आहेत)—आम्ही जबलपूरच्या ट्रेनिंग कॉलेजांत असतांना—मालवीयजींना पत्र लिहून विचारलें 'आम्ही सरकारी शाळेंत नोकरी धरूं? का एकाद्या खाजगी संस्थेंत सेवा करूं?' पण पंडितजी पडले जास्त धूर्त. त्यांनीं आमच्या पत्राला उत्तरच धाडलें नाहीं! आणि उत्तर तरी काय पाठविणार? ज्याला मनापासून लम करायचें नसतें, किंवा खाजगी शाळेंत स्वार्थत्यागपूर्वक काम करायचें असतें तो कांहीं दुसऱ्याला विचारायला जात नसतो. काय करायचें तें स्वतःच्या विचारानें करतो, व त्याचे जे कांहीं बरे—वाईट परिणाम होतील ते स्वतः निमूटपणे भोगायला तयार असतो.

तुझ्या प्रश्नाचें झटुंदिशीं उत्तर न देतां मी दुसऱ्याच गोष्टी काढीत आहे याचा तुला राग येऊं लागला असेल, नाहीं? पण मी जें असें अधून—मधून विषयान्तर करीत आहे,—किंवा तें माझे हातून होत आहे—याचें कारण असें आहे कीं मी तरी तुला अमुक एक मुलगीच पसंत कर असे निश्चितपणे व ताबडतोबीनें कसे सांगूं? वधूवरसंशोधनाच्या ज्या कांहीं कसोट्या पूर्वापार चालत आलेल्या आहेत त्याच तुजपुढें ठेवून, त्यांच्या अनुरोधानेंच एकादी मुलगी पसंत कर असें सांगणार. अर्थात् येवढेच सांगून व पत्र पुरे करून मी तुझी कशीतरी बोलवण करणार आहे असें नव्हे. पण प्रश्न नाजूक असून त्याचें उत्तर एकदम देणें किती कठीण आहे येवढेंच मला तुला पटवून द्यावयाचें आहे.

पूर्वींचीं लभें वधूवर वयानें लहान व अप्रवृद्ध असतांनाच होत असल्यामुळें त्यांच्या लग्नाची सर्व जबाबदारी त्यांच्या पालकांवर पडे; व त्यासंबंधींचा जो काय विचार करावयाचा तो तेच करीत असत. आणि हें काम ते आपल्या मगदुराप्रमाणें खरोखरच चांगलें करीत असत असेंच म्हटलें पाहिजे. गोत्र, कुल, शील, गृहस्थिति वगैरे व्यावहारिक गोष्टी तर ते पहात असतच, पण त्यांशिवाय ते वधूवरांची पत्रिका वगैरे पाहून त्यांचें ग्रहमान परस्परांना अनुकूल आहे कीं नाहीं हेंहि लक्षांत घेत

असत. पण त्याचे हातून-कदाचित् नकळत-अशी एक चूक होत असे कीं या सर्व गोष्टींचा विचार ते स्वतःचे दृष्टीनें करीत-बधू आणि वर या ज्या महत्त्वाच्या व्यक्ती त्यांचे दृष्टीनें नव्हे ! लम्बाच्या नाटकांत त्या अथपासून इतिपर्यन्त मूक नायक किंवा मूक नायिकाच राहात असत. नुसत्या लम्बाच्या बाबतीतच नव्हे; तर मुलांचें खाणें पिणें, कपडे-लत्ते, आवडी-निवडी, शिक्षण-संस्करण वगैरे सर्वच बाबतींत वडिलांचें हें असें धोरण असे. आत्मोपम्यानें पाहण्याचें हें त्यांचें धोरण प्रेमाचें निदर्शक व म्हणून श्लाघ्य मानलें तरी मानसशास्त्राचे दृष्टीनें तें सदोष आहे असेंच म्हटलें पाहिजे. ही चूक लक्षांत आल्यामुळें, व मुलांमुलींचीं लभें हल्लीं त्यांच्या जाणतेपणीच होऊं लागल्यामुळें, लम्बासंबंधीचा जो कांहीं विचार पूर्वीं पालक करीत असत तो आतां मुख्यतः मुलांचा मुलांनींच केला पाहिजे. तेव्हां प्रथम तूं स्वतःचें निरीक्षण कर, नंतर सांगून आलेल्या मुलीचें परीक्षण कर; आणि हीं दोन्ही झालीं म्हणजे उभयतांच्या गृहस्थितींचा विचार कर. आणि मग जी कांहीं निवड करायची ती कर.

‘हें एक त्रांगडंच आहे’ असं तूं म्हणशील. ‘त्रांगडं’ तर खरंच ! आणि या तिन्ही गोष्टी जुळून लग्न जुळणें हें जवळ जवळ अशक्य. तसें नसतें तर सर्वच विवाह मोठे सुखाचे झाले असते. पण उदाहरण कठीण असलें, आणि त्याचें उत्तर आपल्याला अगदी बरोबर काढतां येणे शक्य नसलें तरी तें सोडून न देतां, यथामति सोडवून पाहण्यांत आणि शक्य तितके बरोबर उत्तर काढण्यांतहि एक प्रकारचा पराक्रम व तदनुगामी आनंद आहेतच कीं. तेव्हां निष्कारण भांबावून किंवा गांवरून जाऊं नकोस. मुलगी पसंत करणें म्हणजे मडईतली भाजी पसंत करण्यासारखें सोपें आहे असें कोणाला वाटूं नये, -तुला तसे वाटत नाही हे दिसतेंच आहे-उलट तें अत्यंत जबाबदारीचें व विचाराचे काम आहे ह्याची जाणीव करून देण्याकरितांच मी जरा जास्त भडक चित्र रंगविलें, येवढेंच.

एरवीं आपली खरी योग्यता काय आहे हें प्रत्येक मुलाला माहीत असलें तरी, लम्बाचा मोसम येऊन मुलींचे सौंदर्य सुरू झाले म्हणजे आपल्याला चांगला भाव यावा म्हणून जो तो आपल्या गुणांची जाहिरात करूं लागतो, व बऱ्याच वेळां नसलेले गुणहि स्वतःला चिकटवूं पाहतो. पहिल्या पहिल्यांदा या बेगडी गुणाची थोडी तरी जाणीव त्याला असते; पण पुढें पुढे तो इतका निर्वाचित कीं आपण खरोखरीच जुन्या मायन्यांतल्या प्रमाणें ‘श्रीमन्त सकलगुणालंकरण अखंड लक्ष्मीराजश्रिया

विराजित ' आहोत असे त्याला वादं लागतें. तूं नाहीस तर तुझे आप्तेष्ट व हित-चित्तक या वेळीं पुढें येऊन तुझ्यांतील असलेल्या गुणांची अतिशयोक्ति करून नसलेले गुणहि तुझ्या आंगां लावतील. मला तुला येवढेंच बजावावयाचें आहे कीं तूं अशा वेळीं भुलून व फसून जाऊं नकोस. स्वतःचें निरीक्षण कर असें जें वर म्हटलें तें येवढ्याकरितांच. आणि हें तूं केलेंस म्हणजे ' आपण एका जुन्या-वाळ-बोध आचारविचाराच्या, खाण्यापिण्याची फारशी ददात नसलेल्या, शास्त्री घराण्यांत जन्माला आलों आहोंत; शरीरसंपदेत जरा बऱ्या प्रकारचे, पण बौद्धिक मगदुरांत चारचौघांप्रमाणेंच आहोंत; आपलें झालेलें शिक्षण व पुढील कर्तृत्व वेतावाताचींच असून आपली कमाईहि सामान्य प्रकारचीच राहणार आहे; आपण एकटे सडेफर्टिंग नसून आपल्यावर आपल्या वृद्ध वडिलांची व लहान भावंडांची बरीच जबाबदारी आहे; आपल्याला नव्याजुन्या जमान्यांतल्या सर्व प्रकारच्या माणसांना निभावून-नांदवून घ्यावयाचें आहे ' इत्यादि गोष्टी तुला आढळून येतील. माझ्यासारख्या आत्ताला-पण त्रयस्थपणें पाहणाराला तुझ्यासंबंधानें जें कांहीं दिसतें व वाटतें तें मीं तुझ्यापुढें थोडक्यांत मांडलें आहे. आतां यांहिपेक्षां कांहीं विशेष गोष्टी तुझ्यांत असल्या तर मला तरी त्या अद्याप दिसून आल्या नाहीत.

अश्या अश्या प्रकारचे आपण आहोत हें एकदां समजून व पटवून (नुसतें ज्ञान होऊन चालत नाही, तर तें अंतर्यामीं पटावे लागतें.) घेतल्यावर त्या अनुरोधानें आपल्या भावी वधूचें परीक्षण करावयास लाग. पहिली गोष्ट पहावयाची ती-तिचें आरोग्य. ' शरीरमायं खलु धर्मसाधनम् ' असें म्हणण्याऐवजीं ' शरीरमायं खलु सर्वसाधनम् ' असेंच मी म्हणेन. ' शरीराचें कौतुक करतांना नेहमींच असं म्हणायचें असतं ' असं म्हणून या साधनाची उपेक्षा करूं नकोस. आरोग्यावरच माणसाचें सौंदर्य व सौजन्य बहुतांशीं अवलंबून असतें. पाहिल्याबरोबर एकदम प्रेम बसलें अश्या समजुतीनें एकाद्या क्षाण, हडकुळ्या, जरत्कार, पाण्याच्या पितरागीं(?) किंवा वाऱ्यावर उडून जाणाऱ्या नाजूक फुलपाखराशीं कायमचा विवाहबद्ध होऊं नकोस. दृष्टादृष्ट झाल्याबरोबर उत्पन्न होणारे प्रेम-ज्याला love at first sight असें म्हणतात-तें खरें प्रेमच नव्हे. त्याचें वर्णन फक्त काव्यांतच केलेलें वरें दिसतें. ती एक क्षणिक स्वरूपाची कामवासना असून धकाधकीच्या प्रत्यक्ष व्यवहारांत तिचा कांहींच उपयोग होत नाही. नायिकेच्या एकाद्या विशिष्ट गुणावर लुब्ध होऊन नायक वेढावून जातो, व त्याला तिच्यांतील अवगुणांचें ज्ञान करून घेण्याची

विवेकशक्ति उरत नसल्यामुळे ती त्याच्या डोळ्याला सौंदर्याची पुतळीच दिसू लागते. मग मी तर असे म्हणून कीं नुसत्या गुणावर मोहून जाऊन उत्पन्न झालेले प्रेम ही एक नुसती आसक्ति असून, दोष दिसून आल्यावरहि जें प्रेम पूर्वीच्याच उत्कटतेने कायम राहतें तेंच खरे प्रेम. तेव्हां सांगायचें असें कीं एकाद्याच गुणावर किंवा तकलादू रूपावर एकदम भाळून न जातां पूर्ण परीक्षा कर, आणि सुट्ट व कांटक शरीर व त्याचे बरोबर येणारे सुट्ट व खंबीर मन यांना प्राधान्य देऊन तूं आपल्या वधूची निवड कर.

सौंदर्याचे दृष्टीने परीक्षण करतांनाहि खरे-टिकाऊ सौंदर्य व क्षणिक-बेगडी सौंदर्य यांतील फरक लक्षांत ठेव. आरोग्य व सौंदर्य हीं सामान्यतः एकत्र असतात असें वर सांगितलेंच आहे. कोणतीहि निरामय व ताजीतवानी वस्तु सुंदर दिसते. [हसू नकोस, पण धष्टपुष्ट गायीबैलांच्या ताज्या शेणांतहि माझ्या डोळ्याला एक प्रकारचें सौंदर्य दिसतें !]. वरवरचें सौंदर्य ऊर्फ नखरा फार थोडा वेळ टिकतो. प्रतिकूल परिस्थितीच्या पहिल्याच रपाटयाबरोबर तें पार नाहीसें होतें. कांहीं काळ सुंदर व लुसलुशीत दिसणाऱ्या बाहुल्या एकाच बाळंतपणानें कश्या फिवक्या, खप्पड व खतम् झालेल्या दिसतात हें तूं पाहिलेंच असशील. तेव्हां नुसत्या गोऱ्या कातडीवर किंवा तकतकीत चेहऱ्यावर भाळून न जातां शरीराची भव्य आणि बांधेसूत ठेवण, व नीटस, चलाख आणि भावदर्शक नाक-डोळे या बाबी लक्षांत घे. सुंदर चेहऱ्यापेक्षां सुंदर आकृति चांगली, व सुंदर कृती तर या दोहोंहूनहि अधिक चांगली. Handsome is that handsome does ही गोल्डस्मिथने केलेली सौंदर्याची साधी पण मार्मिक व्याख्या लक्षांत ठेवण्यासारखी आहे. नटणाऱ्या-मुरडणाऱ्या किंवा संपन्नतेने सुखावलेल्या स्त्रिया पुष्कळ वेळां सुंदर दिसतात; पण हें त्यांचें सौंदर्य कृत्रिम व विशिष्ट परिस्थितीवर अवलंबून असल्यामुळे तें खरे व कायमचे असे मानतां यावयाचे नाही. स्त्रिया एकट्या आणि स्वाभाविक स्थितीत असतांना व दमलेल्या, रागावलेल्या, निराश झालेल्या किंवा त्रासलेल्या मनःस्थितीत असतांनाहि सुंदर दिसत असतील तरच त्यांच्या त्या सौंदर्याचा संसारांत कांहीं उपयोग होतो.

भावी वधूच्या आरोग्याला व सौंदर्याला अतिशय महत्त्व आहे. कारण तिच्यांत हे गुण असतील तरच ते तिच्या पोटी जन्माला येणाऱ्या संततीत उतरतील. तेव्हां पत्नीच्या आरोग्याचा व सौंदर्याचा संबंध एकट्या पतीच्या सुखाशी व आनंदाशी नसून त्यांचा परिणाम पुढच्या सर्व पिढ्यांवर होत असतो. एकाद्या विशिष्ट गुणाकडे

पाहून तू एकादी निःशक्त व कुरूप स्त्री पसंत करशील; व स्त्रीपुरुष संबंध हा फक्त त्या उभयतांच्या आयुष्यापुरताच असता तर त्या पसंतीत काहीं वावगेहि म्हणतां आलें नसतें. पण हा दोषां व्यक्तीपुरताच प्रश्न नसून त्यांत त्यांच्या पोटीं येणाऱ्या सर्व मुलाबाळांचा (व त्यांच्या मुलाबाळांचा) प्रश्न निगडित झाला आहे. तेव्हां या बाबतीत नुसत्या वैयक्तिक आवडीचे दृष्टीनें न पाहतां संबंध कुटुंबाच्या व समष्टीच्या हिताच्या दृष्टीनें पाहणें जरूर आहे.

जी गोष्ट शारीरिक सौंदर्यासंबंधीं तीच मानसिक गुणांसंबंधीं. स्त्रीपुरुषांतील काहीं काहीं स्वाभाविक गुणावगुण त्यांच्या पुढील पिढीतही संक्रांत होत असल्याचे दृष्टीस पडतें. म्हणून वधूची निवड करतांना तिची सामान्य बुद्धिमत्ता, मानसिक कल, आवडी-निवडी, स्वभावधर्म, विकारलहरी इत्यादि गोष्टींकडेहि लक्ष द्यावयास पाहिजे. हें सर्व समजून येण्यास वधूवरांना एकत्र येतां-राहतां आले पाहिजे, त्यांचा काहीं काळ तरी सहवास घडला पाहिजे; व असा सहवास होणें आपल्या आतांच्या विवाह-पद्धतीत तरी शक्य नाही, हें खरें. पण तिचे आईबाप व भावंडें यांच्यांतील गुणावगुणांची थोडीफार माहिती मिळाल्यास तिच्यांतील गुणावगुणांचीहि चालचलाऊ कल्पना येण्यास पंचाईत पडणार नाही. 'खाण तशी माती व जात तशी व्यक्ती' या सामान्य नियमाचा उपयोग आपल्याला करून घेतां येण्यासारखा आहे. 'तुळशी-पोटी भांग' असा उलट अनुभवहि कदाचित् येईल. नाहीं असें नाहीं. पण तो अपवाद असें समजून आपण सामान्यतः वागलें पाहिजे. आणि या दृष्टीनें वधूचे कुल, घराणें वगैरे पहाण्याची आपलेकडील पद्धत फार चांगली असून ती तूहि अनुसरणें शहाणपणाचें होईल.

वधूमधील विशेष गुण लक्षांत घ्यावयाचा तो-तिची वृद्ध व वडीलघान्या माणसांशीं वागण्याची वृत्ति व तऱ्हा-हा होय. वृद्धांना योग्य तो आदर देणें, त्यांच्या कलाकलानें घेणें, व त्यांच्याशीं वागतांना स्वतःच्या वागणुकींत एक प्रकारचें मार्दव व सौजन्य राखणें या गुणांमुळे मुली जितक्या खऱ्या अर्थानें मुंदर दिसतात तितक्या दुसऱ्या कशानेंच दिसत नाहीत. आणि हे सौंदर्य तुला तिच्यांत आढळलें म्हणजे तुझें बरेचसें काम झालें अशी खात्री बाळगण्यास हरकत नाही. बाकीच्या गुणांसंबंधीं तू पुढें पाहून घेशील. आपल्याकडे मुलगे लम झाल्याबरोबर आईबापांपासून निराळे होण्याची व स्वतंत्रपणें राहूं लागण्याची चाल नसल्यामुळे मुलींना आपला बराचसा काळ सासूसासऱ्यांच्या संगतीत व त्यांचे तंत्रानें वागण्यांत काढावा लागतो; आणि

त्यांच्याशी चांगले वागून व त्यांची मर्जी संभाळून घेण्याचें तंत्र जर त्यांना साधलें नाहीं तर त्यामुळे त्यांना, त्यांच्या नवऱ्यांना व त्यांच्या सासूसासऱ्यांना—सर्वांनाच त्रास होतो. हें तंत्र मुलींना लग्न झाल्यावर आपोआप समजतें, किंवा सासूसासऱ्यांशीं कसें वागावयाचें हें त्यांना लग्नापूर्वी—जेव्हां सासूसासरेच नाहींत तेव्हां—कसें माहीत असणार असें म्हणून चालावयाचें नाहीं. ज्या कुटुंबांत काका—काकू, आजोबा—आजीबाई वगैरे सारखीं भिन्न वयाचीं, भिन्न आचाराविचारांचीं, भिन्न चालीरीतींचीं माणसें आहेत अशा कुटुंबांत वाढलेल्या व रुळलेल्या मुलीला सासूसासऱ्यांसारख्यांशीं वागण्याचें फारसें कठीण जाणार नाहीं. आणि म्हणून अशा एकाद्या कुटुंबांतील मुलीची निवड करणें जरूर आहे.

मुलींच्या मनावर विशेष परिणाम होत असतो तो त्यांच्या आयांचा. आणि म्हणून वडीलधाऱ्या माणसांशीं मुलीची वागणूक कशी काय आहे हें पाहतांना तिच्या आईची—तुझ्या भावी सासूबाईची—चालचलणूक पाहणेंहि सहायप्रद होईल. सासूबाईतच तसें कांहीं आदरणीय व स्पृहणीय दिसून आलें नाहीं तर तूं त्यांच्या मुलीचा नाद सोडून दिलेलाच बरा.

ज्या कुटुंबांत भाऊबंदक्या, भांडाभांड्या, हमरातुमऱ्या वगैरेसारख्या अनिष्ट गोष्टी हमेशा चाललेल्या असतात, व म्हणून जें कुटुंब नेहमीं असंतुष्ट व असमाधानी असतें अशा कुटुंबांतली मुलगीहि न निवडणें बरें. कारण अशा मुलीचे मनावर लहानपणापासूनच मनुष्यस्वभावाबद्दल विपरीत परिणाम झालेला असून ती सामान्यतः तुसडी, माणूसघाणी व मानवद्वेषी बनलेली असण्याचा बराच संभव असतो; किंवा ज्या कुटुंबांतील पुरुष नादी, व्यसनी, वगैरे असतात त्यांतील मुलींच्या मनांत पुरुषवर्गाबद्दल एक प्रकारची तेढ उत्पन्न झालेली असते. परवांच एका अमेरिकन जर्नलमध्ये एका स्त्री—डॉक्टरानें एका स्त्री—रोग्यासंबंधीं असें लिहिलें होतें कीं ‘त्या तरुणीच्या रोगाची चिकित्सा करतांना असें आढळून आलें कीं तिचा तो रोग पति-सुख न मिळाल्यामुळे जडला होता; व याचें कारण तिला खोदखोदून विचारतां तिनें शेवटीं कबूल केलें कीं त्यांत पतीचा कांहीं दोष नसून तिलाच संभोगाचा तीव्र तिडकारा आहे. हा तिडकारा तरी कां आला असावा याची चिकित्सा मनोगाहन-पद्धतीनें करतांना मला असें आढळलें कीं त्या मुलीचा वडील भाऊ घरांतील स्त्री-मंडळीशीं नेहमीं अरेरावीपणानें वागत असून आपल्या बायकोवर—तिच्या वहिनीवर—

एकाद्या पद्मप्रमाणें लहर येईल तेव्हां बळजबरी करीत असे. वहिनीने सांगितलेल्या स्वतःच्या छळाच्या गोष्टी ऐकल्यामुळे, व दुसऱ्या पुरुषांच्याहि तसल्याच प्रकारच्या इतर गोष्टी ऐकल्यामुळे, लहानपणापासूनच त्या हळुवार मुलीचे मनांत एकंदर स्त्रीपुरुष-संबंधाबद्दल असा कांहीं कायमचा तिटकारा उत्पन्न होऊन राहिला होता की, लग्न झाल्यावर तिने आपल्या पतीला त्या बाबतीतलें सुख कधींहि लाभू दिलें नाहीं. वरील सर्वांचें तात्पर्य असें की, एरवीं सर्व गुण असूनहि मन एकाद्याच विशिष्ट गोष्टीनें विरुत झालें म्हणजे सर्वच बाबतींत तें विरुत होतें; आणि हें विरुत झालेलें मन सुधारण्याकरितां तूं आपलें स्वतःचे सुख गमावून एक प्रकारे हुतात्मा व्हावास असें मला वाटत नाहीं.

समान आवडी-अभिरुचीच्या वधूवरांची निवड हितावह ठरते का विरुद्ध आवडी-अभिरुचीच्या वधूवरांची निवड हितावैह ठरते असा एक प्रश्न विचारण्यांत येतो. संसार हा दोघांचा आहे, व तो पूर्ण ऐक्याचा व मिलाफाचा व्हावा अशा दृष्टीनें पाहिल्यास वधूवर समान आवडीनिवडीचीं व अभिरुचीचीं असावीं हें चांगलें. तुझा जन्म कोंकणांत होऊन तुझें बालपणहि तेथेंच गेल्यामुळे कोंकणच्या स्वाभाविक गोष्टी व तेथली ग्रामीण राहणी तुला आवडतात; येवढेंच नव्हे, तर त्यांतच तुला आनंद वाटतो. ऑफिसला केव्हां सुटी होते आणि आपण कोंकणांत जाऊन केव्हां समुद्रावर भटकायला जातो, माडावर चढून शहाळीं केव्हां पाडतो, बैल जुंपून रहाट केव्हां चालवतो, हातांत फांवडें घेऊन शिपणें केव्हां करतो, गायी-म्हशींच्या धारा केव्हां काढतो, पोफळें केव्हां पष्टाळतो, वडे अन् गोडं किंवा कोळपोहे केव्हां खातो असें तुला होऊन जातें. उलट, कल्पना कर की, तुझी भावी पत्नी पुण्यासारख्या देसुरी व शहरी वातावरणांत वाढलेली आहे. तिला तुझ्या कोंकणांतल्या कोणत्याहि गोष्टींत फारसा आनंद न वाटतां पुण्याच्या मौजाच आपल्याला केव्हां अनुभवायला मिळतील असें होऊन जाईल. ती मंडई, ती तुळशीबाग-बेलबाग, (किंवा मुलगी शिकली-सवरलेली असल्यास) तें टिळकमंदिर, तो जंगली महाराज रोड, तें लकी रेस्टारंट, तो प्रभात सिनेमा, ती फर्ग्युसन कॉलेजची टेकडी व तिच्यावर दोघांनींच हिंडायला जाणं इत्यादि गोष्टीसंबंधींच तिला औत्सुक्य वाटणार. पोषाकासंबंधी तसेंच होणार. तूं जो साधा म्हणून पोषाख करशील तो तिला गबाळेपणाचा वाटणार ! आणि ती जो नीटनेटका म्हणून करील तो तुला छचोरपणाचा दिसणार ! तेव्हां भिन्न परिस्थितीत वाढल्यामुळे उत्पन्न होणाऱ्या भिन्न आवडी व अभिरुची जीवनातील ऐक्याला

पोषक न होण्याचाच संभव जास्त. आणि म्हणून वधूवरांची निवड करतांना त्यांची समान परिस्थिति व समान अभिरुचि लक्षांत घेणे श्रेयस्कर होय.

स्वभावाचे बाबतीत मात्र त्या दोघांत निराळेपणा असणेच जास्त सुखावह होईल असे वाटते. दोघेहि—समज—सारखीच सडेतोड, सारखीच तापट, सारखीच भावनाशील, सारखीच अप्पलपोटी, सारखीच उधळी किंवा सारखीच चिक्कू असतील तर संसार सुखाचा होण्यापेक्षा दुःखाचाच होईल. तेव्हां स्वभावाचे बाबतीत वधूवरांनी परस्परांना पूरक व पोषक असावयास पाहिजे तरच संसाराचा तोल संभाळला जाईल. शिवाय त्यांच्यांतील या परस्पर विरोधीपणामुळेच संसारांतील एकचएकपणा व त्यामुळे येणारा कंटाळा हे नाहीसे होतील, व त्यांत अधून-मधून नाविन्य उत्पन्न होऊन एक प्रकारची लज्जत येईल. या नाविन्याच्या व लज्जतीच्या अभावीं कितीतरी संसारांतील जीवन नाहीसे होऊन ते अगदीं निर्जीव व नीरस झालेले दृष्टीस पडतात.

याच्या सारखाच दुसरा प्रश्न म्हणजे वधूवरांच्या सामाजिक व आर्थिक दर्ज्यात साम्य किंवा वैषम्य किती असावे यासंबंधीचा. एखादा राजपुत्र खुशाल एकाद्या भिकारणीशी तिच्या एकाद्याच गुणावर लुब्ध होऊन लग्न लावतो, व तो त्यांचा विवाह अत्यन्त सुखावह होतो असे दृश्य पुष्कळशा नाटका—सिनेमांतून किंवा कादंबऱ्यांतून दाखविले असते. ध्येयवादाच्या दृष्टीने व केवळ सद्गुणांचीच प्रशंसा करण्याचे हेतूने रंगविलेली असलीं चित्रे नाटकगृहांत बसल्याबसल्या पाहायला फार चांगलीं वाटतात; पण बाहेर पडल्याबरोबर आर्थिक विषमतेचें भीषण स्वरूप व त्याचे दुष्परिणाम जेव्हां दृष्टीस पडतात तेव्हां वैवाहिक जीवनांत असली विषमता मुद्दाम होऊन न आणलेली बरी असेच वाटू लागते. जी वधू तूं पसंत करशील ती—समज—एकाद्या लक्षाधीशाची मुलगी असेल (तिच्यांत कांहीतरी मोठी गोम असल्यावांचून अशी मुलगी तुला सांगून यावयाचीच नाही म्हणा!) तर नाकापेक्षा मोती जड अशी तुझी स्थिति होईल, व तुला सारखे तिच्या व तिच्या माणसांच्या अंकित होऊन स्वतः गमवावे लागेल. किंवा उलट तिच्यांतील एकाद्या विशिष्ट गुणावर—उदाहरणार्थ रूपावर—लुब्ध होऊन तूं अगदीं एकाद्या स्वयंपाकिणीची मुलगी करून घेतलीस, तर तिला तुझ्या दर्जाला व इतमामाला आणतां आणतां आणि स्वतःला शोभेशी करतां करतां तुझ्या नाकी नव येतील! व मग कोटून असली न्याद घरांत आणली असा तुला सारखा पश्चात्ताप होत राहील. तिला वागवून घेतांना तुला अत्यन्त मोठें मन, अत्यन्त थोर अंतःकरण, अत्यंत विशाल दृष्टि वगैरे असाध्यप्राय गोष्टी अंगी आणण्याचा प्रयत्न

करावा लागेल. आणि इतकें करूनहि मूळ हेतू साधेलच अशी खात्री नाही. मग इतकें सगळें कराच कशाला ? नाटकांतून व कादंबऱ्यांतून सुद्धां असे पेंचप्रसंग निर्माण होतात. पण लेखक हे 'निरंकुश' असल्यामुळें ते अश्या प्रसंगां असे कांहीं चमत्कार व योगायोग घडवून आणतात कीं त्यांचे सामर्थ्यावर सर्व कांहीं सुरळीत होऊन नाटक व कादंबरी पूर्वसंकल्पाप्रमाणें सुखान्त होऊं शकतात ! नाटक हें संसाराचा फोटो नसून तें त्याचें चित्र असतें. आणि चित्रच म्हटलें कीं चित्रकाराला परिस्थितीतील यथातथ्यता दाखवितांना सुद्धां आपल्या आवडीप्रमाणे आपल्या चित्रांत कमीअधिक उठावदारपणा व थोडाफार भडकपणा हे दाखविण्यास बराचसा वाव मिळतो. तेव्हां या बाबतीतहि 'महाजनो येन गतः स पन्थाः' हें वचन लक्षांत ठेवून समान दर्जाच्या व समान आर्थिक परिस्थितीतल्या वधूचीच निवड करावी हें वरें.

वधूची निवड करतांना तिचें आरोग्य, सौंदर्य, घराणें, स्वभाव, आवडी-निवडी, सांपत्तिक स्थिति इत्यादि गोष्टींचा विचार केला पाहिजे असें आतांपर्यंत सांगितलें. आतां आणखी एक दोन किरकोळ गोष्टी सांगून हें माझें वधूपुराण मी पुरे करतो. वधूच्या खुद्द शिक्षणासंबंधीं मीं अद्यापि प्रत्यक्ष असें कांहीं सांगितलें नसलें तरी, तुला त्यासंबंधींचें माझें सामान्य मत समजून आलें असेलच. स्पष्ट सांगायचें म्हणजे मुलगी कोणती परीक्षा पास झाली आहे याला मी फारशी किंमत देत नाही. कोणतीहि मोठी परीक्षा पास न होतांहि कांहीं कांहीं व्यक्ति नुसत्या शिक्षितच नव्हे तर सुशिक्षित असल्याच्या माझ्या पाहण्यांत आहेत. शहाणपणा मोजण्याचें एक बाह्य माप या दृष्टीनें परीक्षा उपयोगाच्या असून त्यांना स्वतःचें असें मौलिक महत्त्व नाही. शिवाय नुसत्या परीक्षांवर मोजलेली विद्वत्ता व्यवहारांत फलदायी ठरतेच असेंहि नाही. उलट विद्वत्ता व व्यवहारज्ञता हीं पुष्कळ वेळां व्यस्त प्रमाणांत वाढत जाऊन 'विद्वान् सर्वत्र पूज्यते' असें लिहिण्याऐवजीं 'विद्वान् सर्वत्र पूज्य ते' असें निराळ्याच प्रकारचें व उलट अर्थाचें लिहावें लागतें. तेव्हां मुलीचें शिक्षण लक्षांत घेतांना ती मनानें सुसंस्कृत, बुद्धीनें समंजस, व्यवहारांत दक्ष, गृहकृत्यांत चतुर, कोणत्याहि भल्याबुऱ्या प्रसंगांत सुखासमाधानानें राहण्यासारखी आहे कीं नाही येवढें पाहिलें म्हणजे बस झालें. वास्तविक, बीशिक्षणाचा मी मोठा भोक्ता व अभिमानी; आणि मींच असले हे मवाळ विचार मांडलेले

पाहून तुला जरा चमत्कारिक वाटेल. पण पदवीवाल्या व सुशिक्षित म्हणून मिरविणाऱ्या ब्रियांपैकी कांहींचीं एक-एक थेंबे व त्यांचा तो नादानपणा पाहिला म्हणजे नको तें उच्च शिक्षण, आणि नकोत त्या पदव्या असें वैतागानें म्हणावेंसं वाटतें. शिवाय या बाबतीत तुझे स्वतःचें शिक्षण व परिस्थिति हीं हि लक्षांत घेतलीं पाहिजेत; आणि ती लक्षांत घेऊनच मी वरील प्रमाणें सांगत आहे.

वधूवरांच्या पालकांची सांपत्तिक स्थिति समान दर्जाची असावी असें मीं वर म्हटलेंच आहे. अर्थात् तुझा भावी सासरा तुझ्या वडिलांपेक्षां बराच श्रीमन्त असावा, व त्यानें तुला बराच हुंडा द्यावा अशी अपेक्षा करूं नकोस. आणि तो जरी थोडा-फार श्रीमन्त आणि कमी अधिक हुंडा देण्यासारखा असला तरी तूं हुंडा बिलकूल घेऊं नयेस या मताचा मी आहे. सर्वच हुंडा घेतात, मग आपण तरी हुंडा घ्यायला काय हरकत आहे असें तूं म्हणशील; पण असें म्हणणे म्हणजे सर्वच शिष्या देतात, मग आपण तरी कां न द्या असें म्हणण्यासारखेंच आहे. जी गोष्ट तत्त्वतः वाईट म्हणून ठरली, ती दुसरे करतात म्हणून आपण करणें हा मूर्खपणा आहे. आपण आपल्या मुलांचा हुंडा घेतला नाही, तरी मुलींचा हुंडा द्यावयाचें कांहीं चुकत नाही असें म्हणण्यांतहि कांहीं अर्थ नाही. एकतर, तुला बहीण नसल्यामुळे हें म्हणणें तुझे बाबतीत लागूं पडत नाही. शिवाय सर्वांनींच आपल्या मुलामुलींचे हुंडे घेऊन व देऊन सर्वांचीच नाडणूक व पिळणूक करण्यापेक्षां कोणींच हुंडा घ्यावयाचा नाही, व कोणीच द्यावयाचा नाही असें ठरविणें अधिक चांगलें नाही का ? एक हुंडा म्हटला म्हणजे संबंध लमाचा बाजार होतो. अर्थात् तुझ्या वडिलांना माझें हें म्हणणें कदाचित रुचणार नाही; पण तूं स्वतः तरी या बाबतीत खंबीर रहा, व त्याकरितां जो कांहीं वाईटपणा येईल तो सोस असें मी म्हणें.

जी गोष्ट हुंड्याची तीच मानापानाची व दागदागिन्यांची. मान हा मागून मिळत नसतो. तो आपल्या गुणाप्रमाणे व योग्यतेनुरूप इतरांनीं करावयाचा असतो. तेव्हां त्याबद्दल यत्किंचितहि आग्रह धरणें हें कितपतसं शहाणपणाचें होईल ? दागिने करणें अवश्य आहे. कारण मुलींना व त्यांच्या आईबापांना—विशेषतः आयांना—प्रसन्न करून घेण्याचें तें पहिलें महत्त्वाचें साधन आहे. परंतु ते सुद्धां थोडेच पण ठळक कर. ते करण्याकरितां कर्ज माग्न काढूं नकोस, किंवा दुसऱ्या कोणाचे उसनेहि आणूं नकोस. हुंडाच घेतला नाहीस म्हणजे दागिने करण्याची जबाबदारीहि फारशी येत नाही.

आतां शेवटीं पत्रिका वगैरे पाहण्यासंबंधीं. एकदमच सांगून टाकतो कीं, माझा अद्याप तरी पत्रिकेवर बिलकूलच विश्वास नाही. लमाचे वेळीं वधूवरसंचे परस्परांसंबंधींचे मनोमह अनुकूल बनले म्हणजे त्यांच्या जन्माच्या वेळच्या आकाशांतल्या ग्रहांचें जुळतें कीं नाही हें पाहण्याचें कांहीं कारण नाही. घरांतल्या बापाला लाथाडून 'आकाशांतल्या बापा' ला डोक्यावर घेण्यासारखेंच आचरटपणाचें तें आहे. पत्रिकाविचार अजून शास्त्र या पदवीला पोंचलेला नाही; अन् पोंचला असला तरी पत्रिका पाहतांना व जुळवितांना जुळविणारांकडून ज्या खटपटी अन् लटपटी होतात त्या पाहिल्या म्हणजे माझ्या सारख्या भाविक माणसाचाहि त्यावरचा विश्वास उडून जातो.

वर सांगितलेले हे सर्व सिद्धान्त लागू करून तुझ्या मूळ प्रश्नाचें शेवटचें उत्तर मी असें देईन कीं, सांगून आलेल्या मुलींमधून तूं गोडबोल्यांच्या सुधाचीच निवड कर. किंचित् काळी असली तरी, पोर एरवीं तरतरीत, चुणचुणीत, उमदी अन् सालस आहे. कृष्णाजीपंतांचा अन् तुझ्या वडिलांचा पूर्वापार ऋणानुबंध असून दोघांनाहि परस्परांबद्दल पूर्ण आदर आहे. तुझी आणि सुधेचीहि बोलण्याचालण्या-इतपत ओळख आहे. अर्थात् तेवढ्यावरून तिच्या मनाचें पूर्ण परीक्षण तुला करतां आलें असेल असें नाही. तरी पण तुम्हां उभयतांना अधिक काळ एकत्र येतां येईल व एकमेकांचा परिचय अधिक करून घेतां येईल अशी व्यवस्था करण्यासंबंधीं मी कृष्णाजीपंतांना सुचवूं शकेन, आणि तेहि तें मनापासून मान्य करतील असें वाटतें. मात्र या संधीचा तूं फाजील (दोन्ही अर्थानीं) फायदा घेतां कामा नये. नाहीतर करायला जाऊं एक, अन् व्हायचें भलतेंच. तेव्हां सर्व गोष्टीचा विचार करून मला कळीव. म्हणजे पुढच्या कार्याला ताबडतोबीनें लागण्यास ठीक पडेल. कारण एकदां जुळविलेलें लग्न कोणत्याहि कारणानें लांबणीवर टाकणें मला पसंत नाही.

हें सर्व वाचीत असतांना तूं—मोठ्यानें नाहीं तरीपण मनांत—विचारशील “काकुंची निवड करतांना या सगळ्या गोष्टींचा विचार केला होतात का हो काका?” या तुझ्या मूक प्रश्नाला मी “नाहीं” असेंच स्पष्ट उत्तर देईन. पण खरें सांगूं? माझें आयुष्य हेंहि कादंबरीसारखें पुष्कळसें योगायोगांनींच भरलेलें आहे. माझ्या जीवनांत ज्या कित्येक घटना अकारण चांगल्या झाल्या आहेत त्यांपैकीच पत्नीची निवड हीहि एक आहे. तिची हुशारी, धीटपणा, बाणेदारपणा व ध्येयात्मकता पाहून मी आकृष्ट झालों, व एकदम हो म्हटलें. आणि समज, पुढें संसारांत कांहीं कारणांनीं अडचणी

आल्याच असत्या तर त्यांतून निभावून जाण्याची व एकंदर जीवनांत सुख व समाधान मानून घेण्याची आम्हां उभयतांची प्रथमपासून सारखीच तयारी होती—व अध्यापहि ती आहे. कारण आम्हांला येवढें माहीत आहे कीं, सुख काय किंवा दुःख काय, कोणीहि बाह्य गोष्टीवर अवलंबून नसून मनाच्या मानण्यावरच असतें. वधूची निवड करतांना सर्व प्रकारची दक्षता घेऊनहि पुढें-मागे कांहीं अशुभ अन् अनिष्ट गोष्टी घडल्याच तर तूंहि निराश व दुःखीकष्टी न होतां 'सुख मानण्यावर असतें' या माझ्या म्हणण्याची आठवण ठेव, आणि संसार समाधानानें तरून जा.

माझें हें पत्र वाचून तुला 'व्यासपीठावरून सांगितलेलें एकादें रुक्ष, चर्चात्मक व आदेशात्मक प्रवचन तर आपण ऐकत नाही ना' असें वाटेल हें मी जाणून आहे. उदाहरणें वगैरे देऊन तें मला घरगुतीस्वरूपाचें व मनोरंजक करतां आलें असतें. नाही असें नाही. पण वैवाहिक संबंधाच्या बऱ्या-वाईट खऱ्याखऱ्या गोष्टी भोंवतालीं इतक्या ढळढळीत घडत आहेत कीं डोळसपणें पाहणाराला त्या सहज दिसतील; आणि म्हणून आणखी उदाहरणें घेऊन पत्र लांबविणें मला प्रशस्त वाटलें नाही. शिवाय कांहीं कांहीं गोष्टी अश्या असतात कीं त्या नुसत्या पाहून ओळखावयाच्या असतात. बोलून किंवा लिहून दाखविल्या कीं त्या पुष्कळ वेळां आपल्यावरच उलटतात. कोर्टापुढें चाललेल्या एका खटल्याची हकीकत नुकतीच एका वर्तमान-पत्रांत वाचली. नवऱ्याच्या एका विशिष्ट व्यसनामुळे बायकोचें व त्याचें पटेनासें होऊन ती दोघें घटस्फोट करण्याच्या बेतांत आहेत ही गोष्ट अगदीं जगजाहीर झाली होती; पण एका भोळ्या माणसानें ती लिहून प्रसिद्ध केल्याबरोबर ती दोघेहि त्याच्यावर उलटलीं, आणि त्यांनीं त्याच्यावर अब्रुनुकसानीची फिर्याद ठोकली ! अमक्या अमक्या कारणानें अमक्या तमक्याच्या संसाराचा नाश झाला असें नांवनिशीवारीं लिहून दाखविलें तर एकादे वेळेस वरीलप्रमाणेंच स्थिति व्हावयाची. म्हणून तसें केलें नाही. खरोखरचीं नांवें गाळून व त्यांचेऐवजीं नुसतीं 'अ', 'ब', 'क' अशीं अक्षरे घालून मला कायद्यांतून सुटतां आलें असतें; पण मग तें विवेचन भूमितीइतकेंच रुक्ष वाटलें असतें.

लिहिलेलें पत्र परत वाचून पाहिल्यावर हें सर्व मीं नेहमींचेंच व मामुली स्वरूपाचेंच सांगितलें आहे असें माझें मलाच आढळून येऊन तें तुला पाठवूंच नये असेंहि वाटूं लागलें; पण मनांत पुन्हां विचार आला कीं, इतकें लिहिलेंच आहे, तेव्हां या

आतां पाठवून. पोस्टेजचा खर्च होईल येवढेंच ना ? असल्याहि पत्रांत तुला कांहीं नवीन व उपयोगाचें वाटलें तर उत्तमच झालें.

आणि हें बघ, मुलींच्या शिक्षणासंबंधी मी जरा तुसडेपणानें लिहिलें आहे, खरें; पण तें अगदीं खरे खरें समजून गैरसमज करून घेऊं नकोस. वेळप्रसंग पडलाच तर दोन पैसे मिळवितां येतील इतकी धमक व बुद्धिमत्ता जिच्यांत आहे अशी वधू मिळाल्यास अवश्य पहा. तसेंच जिला एकादी कला वगैरे येत आहे किंवा जिला एकादा चांगला छंद आहे अशीच वधू निवड. अश्या प्रकारचा छंद असला म्हणजेच तिचा रिकामपणाचा वेळ सुखांत व आनंदांत जाईल; व त्याचेच योगानें तुझाहि आनंद व समाधान द्विगुणित होऊन एकंदर संसार सुखाचा होईल.

असो; जेवणाराला भान नसलें म्हणजे त्याचें जेवण कधीं कधीं उलटतें ना ? हें पत्र लिहितांना माझेंहि तसेंच होईल की काय अशी भीति वाटूं लागली आहे. तेव्हां आतां हात आंखडतोंच.

ती. दादांना पत्र वाचून दाखव, व त्या वाबतचें त्यांचें म्हणणें कळव. त्यांना माझे नमस्कार सांग. सर्व लहान मंडळीस आशीर्वाद.

तुझा

नानाकाका

चि. विनायकराव यांस अनेक आशीर्वाद, वि.

प्रवासाची दगदग व लग्नघरीं स्वाभाविकतःच होणारी आवाळ अन् कुपथ्य यांचा तोळा—मासा झालेल्या प्रकृतीवर कांहीं वाईट परिणाम होतो कीं काय अशी धास्ती वाटत होती; पण तसें कांहींएक न होतां उलट तुम्हां तरुण मित्रांचा (व एका काळच्या माझ्या विद्यार्थ्यांचा,) सहवास माझ्या प्रकृतीला चांगलाच मानवला असें म्हणावयास हरकत नाही. खरोखरच तेथील माझे चार दिवस मोठ्या आनंदांत गेले. शाळेमधले खेळ, अभ्यास, वादविवाद वगैरेच्या गोड आठवणी, थट्टा—मस्करी, जेवण—फराळ—श्लोक वगैरे वेळचा आग्रह इत्यादि गोष्टींनीं संबंध वातावरण कसें प्रेमाचें व आनंदमय झालें होतें !

वास्तविक पाहतां तुम्हां मित्रांचा व माझा संबंध—तुम्ही माझे विद्यार्थी व मी तुमचा शिक्षक येवढ्याच नात्यानें आला, व तोहि अवघा एक—दोन वर्षेच टिकला. पण तेवढ्या अल्प काळांतच आपणांला परस्परांसंबंधीं एक विशेष प्रकारचा आपले-पणा वाटूं लागला व तो तुम्हीं सर्वांनीं अद्याप कायम ठेवला आहे हें पाहून मोठें कौतुक वाटतें. दहा—बारा वर्षांनीं प्रथमच आपण असे एकत्र जमलों, खरे ? खरे सांगायचें म्हणजे तुम्हां सर्वांमधेंच किती तरी बदल झाला आहे; पण त्याचें भान न राहून 'नाना, तुम्ही किती म्हातारे झालां हो ?' असें तुम्ही प्रत्येकजण जेव्हां मोठ्या आश्चर्यानें मला विचारीत होतां, तेव्हां टिट्बिट्समधील तश्याच प्रसंगावर काढलेल्या एका चित्राची आठवण झाली, व मनुष्यमात्राच्या या विशिष्ट वृत्तीचें हंसूं येऊं लागलें.

मी तेथून निघतांना तू आपल्या वधूला घेऊन माझेकडे आलास व तुम्ही दोघांनीं जुन्या पद्धतीनें अगदीं लवून मला नमस्कार केलात. त्यावर “काय विनोबा, नानांचे-कडून ‘अष्टपुत्रा सौभाग्यवती भव’ असा आशीर्वाद लाटायचा आहे वाटतं सौभाग्य-वतीकरतां ? तेवढीच मदत !” असं गणू साठ्या म्हणाला. “पण विनूसारख्याला दुसऱ्यांच्या आशीर्वादाची जरूरीच काय ? अन् नाना नुसता आशीर्वाद देऊन थोडेच थांबणार आहेत ! थोड्याच दिवसांत ते त्याला उपदेशाचें एक भलें मोठें पत्र लिहितात का नाही, बघ ! परीक्षेच्या साध्या अभिनंदनाचे पत्रांतूनहि त्यांनीं आपणा प्रत्येकाला उपदेशाचा केवढा डोझ पाजला होता तें आठवतें ना ?” असं त्रिंब्या मराठे चेष्टेनें म्हणाला. त्याची ती चेष्टा कांहीं खोटी नाही. मला उपदेश करण्याची भारी हौस आहे—नव्हे, तें एक व्यसनच जडलें आहे. पण मी तरी त्याला काय करणार ! गेलीं पंचवीस वर्षे शिक्षकाचा धंदा केला, किंवा तुमच्या भाषेत बोलायचें म्हणजे जन्मभर ‘पोरं हांकलीं !’ आणि दुसरे असें कीं, तुम्ही ऐकतां म्हणून तरी आम्ही उपदेश करतो. आपलं कोणी ऐकत नाहीं असं दिसून आलं असतं तर कोणता शहाणा त्या नसत्या भानगडींत पडला असता ?

‘खरं सांगायाचं म्हणजे त्याकाळचीं आमचीं लग्नं म्हणजे बाहुलाबाहुलींचीं लग्नं ! अन् आमचे संसार म्हणजे चिमण्याकावळ्यांचे संसार ! परंतु आम्ही त्या वेळीं जरी फारसे बुद्धिवादी व कोणतीहि गोष्ट फारशी विचारपूर्वक करणारे नव्हतो तरी—आमच्यांतील उपजत शहाणपणामुळे म्हणा, किंवा ज्याला तुम्ही intuition म्हणतां तिचे जोरावर म्हणा, किंवा नशिबाच्या मेहेरबानीनें म्हणा—आमचे त्या वेळचे संसार कांहीं कमी सुखाचे झाले असं अजूनहि वाटत नाहीं. पण आतांच्या बदललेल्या काळीं त्याच गोष्टींवर भिस्त व विश्वास ठेवून, स्वतः विचार वगैरे न करतां संसार करूं असं म्हणून तुमचें चालणार नाहीं. आतां जीवन हें शास्त्र व कला होऊं लागल्यामुळे तें यशस्वी व सुखान्त करूं पाहणा-राला संसारशास्त्राचे कांहीं ठोकळ नियम व जीवनकलेचीं कांहीं ठराविक तंत्रें पाळणें अत्यन्त अगत्याचें झालें आहे. त्या नियमांचें व त्या तंत्रांचें प्रत्यक्ष ज्ञान व अनुभव मला स्वतःला फारशीं नसल्यामुळे मला आत्मप्रतीतीचें असं कांहीं सांगतां येणार नाहीं; पण शास्त्रीय दृष्ट्या आयुष्य जगून शेवटीं आनंद पावलेल्या महाभागांनीं ज्या कांहीं सूचना यासंबंधीं करून ठेवल्या आहेत त्यांपैकीं कांहींची आठवण मी तुला या वेळीं करून देणार आहे. आपला गुरुशिष्य संबंध, व खरे सांगायाचं म्हणजे त्रिंब्या

मराठ्यांचं तें डिवचणं यांमुळेंच मी हें करायला उद्युक्त झालों आहे. मुम्हां मित्रांना माझ्या इतर सांगण्याचा आजपर्यंत जसा थोडा-फार उपयोग झाला तसा याहि सांगण्याचा तुला यापुढें झाला तर त्यांत आपणां दोघांनाहि आनंदच वाटणार आहे.

मी तेथून निघतांना तूं मला म्हणाला होतास कीं “आम्ही लौकरच बहुधा माथेरानला जाऊं.” तुम्ही त्याप्रमाणें तेथें गेलां असाल तर माझें हें पत्र तुला तिकडेंच रिडायरेक्ट होईल. ‘आम्ही’ म्हणजे तूं आणि घरची सर्व मंडळी, का तूं आणि तुझी वधू हें मला त्यावेळीं नीटसें कळलें नाहीं. सर्वजण गेलां असलां तर ठीकच; पण तुम्ही दोघेंचजण गेलां असलां तर बरीक जरा धोक्याचें व म्हणून इशारा देण्यासारखें आहे. नवपरिणित जोडपें माथेरानासारख्या ठिकाणीं कशाला जातें हें मला ऐकून तरी माहीत आहे. पूर्वींचा परिचय वाढविण्याकरितां किंवा नवीनच असल्यास तो उत्पन्न करण्याकरितां अशा ठिकाणचा प्रवास व सहवास फार उपयोगी पडतो यांत शंका नाहीं. पण परिचयाच्या भरांत बेभान होऊन पुरुष-विशेषतः तोच—फार पुढें जातो, आणि मग सुखारंभ नाटकच पुष्कळ वेळां दुःखान्त बनण्याची भीति असते. तेव्हां अशा प्रसंगीं वागतांना पुरुषानें फार जपून व ‘आस्ते कदम’ वागावें लागतें. सर्व गोष्टी एकाच दमांत प्राप्त करून घेण्याचा हवरटपणा त्यानें करतां कामा नये. तूं एक तारुण्याच्या भर बहरांत असशील, पण तुझ्या पत्नीनें तारुण्याच्या प्रांतांत नुकतेंच कोठें पाऊल टाकलेलें असून तिचें शरीर व मन या बाबतीत तुझ्या-इतकें तयार व तन्मुख झालेलें नसणार हें तूं विसरतां कामा नये. स्वेच्छेनें उमळूं पाहणाऱ्या निष्पाप कळीवर अडदांड टोळाने एकदम धाड घालून तिच्या अर्धविकसित देहाशीं धसमुसळेपणा केला तर अपूर्णावरस्थेंतच तिचा नाश होईल, व तिच्या परिपूर्ण विकासापामून उत्पन्न होणाऱ्या सौरमाला व सौंदर्याला तो कायमचा मुकेल.

ही सर्व भाषा रूपकात्मक व जराशी काव्यात्मक असली तरी तिचा आशय इतका स्पष्ट व उघड आहे कीं मला तें रूपक व त्यांतील काव्य प्रत्यक्षाशीं लागू करून दाखविण्याचें प्रयोजन दिसत नाहीं. पुष्कळश्या नववधूंना पुरुषांतील हा जोर व ही मस्ती पहिल्या पहिल्यांदा बिलकूलच सहन होत नाहीं. प्रथम परिचयच त्यांना इतका त्रासाचा व कष्टप्रद होतो कीं त्यांचे मनांत त्यासंबंधीं कायमचाच तिटकारा उत्पन्न होतो, आणि पुढच्या भेटीची आतुरतेनें आणि आनंदाने वाट पाहण्याऐवजीं त्या टाळण्याचाच त्या प्रयत्न करतात. अर्थातच पुरुषांमधल्या पौरुषाला हें न खपून तो हातघाईवर येतो, व मग संभोगांतील सहकारितेचें सुख नाहींसें होऊन त्याला

द्वंद्वयुद्धाचें रानटी रूप प्राप्त होतें. या बाबतीत संसार ही एक अन्योन्यसहकारी पतपेढीच आहे असें म्हणेनास ! त्या पेढीतील भागीदारांची पत जोंपर्यंत कायम आहे व तिच्यामुळें मिळणारे सुख व होणाऱ्या सोयी परस्परांना सारख्याच होत आहेत तोपर्यंतच ही पेढी नीट प्रकारे चालेल. नाहीतर दिवाळें निघून ती केव्हां डबघाईला येईल याचा नेम नाही. परस्परांनुकूलता या तत्वाला व्यापारांतल्याप्रमाणें व्यक्तीच्या कौटुंबिक जीवनांतहि अतिशय महत्त्व आहे; आणि तें लक्षांत ठेवलें म्हणजे संसारांतील हा सौदा सर्वांनांच फायद्याचा व सुखकर होतो. पुष्कळश्या स्त्रियांना संभोगांतील खरा आनंद एक- दोन मुलें होईतों मुळीं मिळतच नाही, व तोपर्यंत त्या या संभोगकार्यात नुसत्या शरीरांनं भाग घेत असल्या तरी त्यांत त्या मनापासून रमत नाहीत, असें कांहीं अनुभवलेल्या स्त्रियाच सांगतात. आणि हें त्यांचें म्हणणे आपणां पुरुषांना पसंत नसलें तरी तें खरे आहे असें मानूनच आपण आपला निर्वाह केला पाहिजे. पुष्कळश्या स्त्रिया या कामांत ज्या सामील होतात त्या त्यांना स्वतःला आनंद होतो म्हणून नव्हे तर पुरुष नाराज होऊं नयेत म्हणूनच होतात. अर्थातच त्यांच्या या करण्याला निष्काम व निःस्वार्थ दानाचें व उपकाराचें रूप प्राप्त होऊन विचारी व मानी पुरुषाला तसलें दान घेतांना ओशाळल्यासारखें वाटतें. अर्थात अंगीकृत कार्यांतील समान व एकच भावना नाहीशी होऊन त्या भिन्न भिन्न व परस्परविरुद्ध झाल्या म्हणजे भागीदारींतील स्वारस्य नाहीसें होतें हें काय सांगावयास पाहिजे ? तेव्हां कोणत्याहि प्रकारची नवरेशाही गाजवूं नकोस येवढेंच तुला या बाबतीत सांगावयाचें आहे. ‘सह नावतु’ या ऋचेंतील ‘सह नौ भुनक्तु’ या पदांचा आशय पूर्णांशानें लक्षांत आणून जसें वागावयास हवें तसें वाग.

वळजबरीनं केलेल्या संभोगाचे दुष्परिणाम जसे स्त्रियांच्या मनावर होतात तसेच ते त्यांच्या शरीरावरहि होतात. कोणतेंहि काम-तें मनाविरुद्ध करावें लागल्यास-करणाराला त्रासाचें व कष्टाचें व्हावयाचेंच. स्त्रियांना तर या बाबतीतले कष्ट अतिशयच जाणवतात. ते तात्पुरते व तेवढ्या काळापुरतेच होतात असें नसून त्यांचा परिणाम त्यांच्या संबंध शरीरप्रकृतीवर व कायमचा झाल्याचीं कितीतरी उदाहरणें दृष्टीस पडतात. ते कसे उद्भवतात, कसे वाढत जातात व शेवटीं त्यांचेमुळे संबंध शरीराचा कसा न्हास होतो याचें वर्णन मी करण्याची जरूरी नाही.

मुलें-बाळें होण्याला अद्याप अवकाश आहे हें खरें; पण गोष्टी निघाल्याच आहेत

म्हणून त्यासंबंधीहि आतांच सांगून टाकतो. अपत्यसंभव ही घटना बायकांच्या वैवाहिक आयुष्यांतील पहिलीच नवीन व महत्त्वाची घटना असल्यामुळे तिचा त्यांचे मनावर इतका कांहीं परिणाम होतो की कांहीं कांहीं वेळां त्या अगदीं भांबावून व वेढ्या होऊन गेल्याचें दृष्टीस पडतें. अर्भकाला त्या नाहीं नाहीं त्या नांवांनीं हाका मारतील, भलभलतें लाडकं अन् बोबडं बोलत बसतील ! आपल्या पहिल्या-वहिल्या छकुल्याचें काय करूं, किती करूं व कसें करूं असें त्यांना होऊन जातें. अर्थातच या वात्सल्योन्मादाचे भरांत संसारांतील गोष्टीकडे-आणि पुष्कळ वेळां तर खुद्द नवऱ्याकडेहि-त्यांचें पूर्ण दुर्लक्ष होतें. असें झालें म्हणजे 'हें पोरटें उगीचच इतक्यांत जन्माला आलं, तें आतां माझ्या चैनीच्या आड येणार, तें आपल्या आईचें इतकें लक्ष बळकावून बसणार कीं आतां आपण तिच्या खिजगणतींतहि उरणार नाहीं' असें वाटूं लागून पुष्कळशा बापांना आपल्या पोरानाचा मत्सर वाटूं लागतो, व त्याच्या आईचा राग येऊं लागतो. वास्तविक पहातां अपत्यसंभव हा आईला जितका मुखद वाटतो तितकाच तो बापालाहि वाटावयास पाहिजे. नवराबायको दोषेच-दोषे एकमेकांवर किती प्रेम करणार ? व त्यांतील त्यांचा आनंद किती काळ टिकणार ? एकमेकांवरील प्रेमाला व कर्तव्यभावनेला केंद्रित होण्याला आणखी एक नवीन स्थान लाभल्यामुळे त्यांचा विस्तार होऊन जीवनांतील आनंदहि विस्तृत व उन्नत होतो. प्रेम म्हणजे नुसती कामुकता नसून त्यांत वात्सल्य, आस्था, सहानुभूति, प्रीति, भक्ति वगैरेचाहि अंतर्भाव झालेला असतो. तें असें बहंगी असल्यामुळे त्याच्या निरनिराळ्या अंगांचा किंवा पैलूंचा जितका जितका जास्त विकास होईल तितकें तितकें त्या मूळच्या प्रेमाला जास्त उच्च व उज्ज्वल स्वरूप प्राप्त होत जाईल. तेव्हां, मूल जन्माला आलं तर ही नसती ब्याद कशाला आली असं संकट पडूं न देतां तूंहि तुझ्या पत्नीप्रमाणेंच त्या नवोदित जीवाचें हसतमुखानें स्वागत कर. त्यांतच तुम्हां उभय-तांच्या संयुक्त जीवनाची पूर्तता, सार्थकता, संपन्नता व सफलता सामावलेली आहे.

या मुख्य बाबींच्या अनुषंगानें व अनुरोधानें वैवाहिक जीवन सुखावह करणाऱ्या इतर किरकोळ गोष्टीहि याच वेळीं सांगून टाकतो. मुख्यतः लक्षांत ठेवायचें तें हें कीं, संसारांतील सर्व उल्हास व आनंद हे प्रेमावर उभारलेले असल्यामुळे तें मूळ प्रेम कसें संपादन करावयाचें याचा अभ्यास तूं डोळसपणें केला पाहिजेस. आमच्या लहान-पणीं बॅ. बॅण्टिस्टा म्हणून राष्ट्रीय पक्षाचे एक पुढारी होते. प्रेम व विवाह यांसंबंधीच्या इंग्रज माणसाच्या कल्पना व हिंदी माणसाच्या कल्पना. समजावून सांगतांना ते

म्हणाले 'They in England marry those whom they love; while we in India love those whom we marry.' लग्न झालें म्हणजे प्रेम आपोआपच उत्पन्न होतें असें त्यांना वाटत असवें. पण मला तरी तसें वाटत नाही; व तूं हि तशी कल्पना करून घेऊं नकोस. पशुपक्ष्यांत दिसून येणाऱ्या नैसर्गिक प्रेमावर किंवा पुराणांतरीं वर्णन केलेल्या रामजानकीच्या दिव्य प्रेमावर तुला विसंबून रहातां कामा नये. स्फूर्तीप्रमाणेंच प्रेम हें हि निसर्गसिद्ध किंवा दैवायत्त नसून माणसाला तें बुद्धिपुरःसर व कष्टपूर्वक कमवावें लागतें—अभ्यासानें संपादावें लागतें. आमचीं लग्नें अगदीं लहानपणींच—म्हणजे आमच्या शारीरिक व मानसिक संवयी आणि आवडी-निवडी कायमच्या बनण्यापूर्वींच—झालीं असल्यामुळें आम्ही त्या एकमेकांना जुळतील अशा रीतीनें बदलूं शकलों, आणि एकमेकांना वागवून व नांदवून घेऊं शकलों. बाळपणींच्या लग्नांतील त्या गोड व रम्य अज्ञानाचा फायदा तुम्हाला आतां मिळू शकणार नाही. तुमचीं आतांचीं लग्नें प्रौढावस्थेंत होऊं लागल्यामुळें तुम्हां व धूर्वरांच्या आवडी-निवडी, आशा-आकांक्षा, आचार-विचार, प्रकार-पद्धति वगैरे सर्व कांहीं लग्नापूर्वींच तयार झालेलें व कायम बनलेलें असणार; आणि अर्थातच नवीन व प्रतिकूल परिस्थितीशीं एकजीव होण्याला लागणारा लवचीकपणा व मिळतं घेण्याचा गुण तुमच्या ठिकाणीं नसणार; व यामुळेंच संसार यशस्वी रीतीनें पार पाडणें पूर्वींइतकें सहज व सुलभ राहिलें नाही. हें जाणूनच आधुनिक काळांतल्या अनुभवी लोकांनीं व मानसशास्त्रज्ञांनीं यासंबंधीं ज्या कांहीं गुणकारी सूचना (Tips) देऊन ठेवल्या आहेत त्या तुझ्यासारख्या होतकरू गृहस्थांना फायदेशीर होतील.

प्रेम संपादन करण्याच्या कलेतील पहिली साधी गोष्ट ही आहे कीं वैवाहिक जीवनाचे पहिले कांहीं दिवस तरी पतीनें आपल्या पत्नीच्या रूपाचें तिच्या देखत कौतुक करावें. तें वयच असें असतें कीं प्रत्यक्ष गर्दभीला सुद्धां आपण मोठ्या अप्सरा आहों असें वाटत असतें ! लग्न पत्नी थोडीफार मुरूप असल्यावर तर बोलवायसच नको ! दुसऱ्या कोणी नाही तरी निदान आपल्या पतीनें तरी आपल्या सौंदर्याची वाखाणणी करावी अशी तिची फार इच्छा असते, व ही वाखाणणी तो जितकी जितकी जास्त करतो तितकी तितकी ती जास्त खुशालते व सुखाने होते. ही वाखाणणी सर्वेस्वीं खरी असावी लागते, किंवा तिची सत्यता व न्याय्यता दुसऱ्यांना पटावीच लागते असें मुळींच नाही. पत्नीनें तें वयच असें भावनेनें असतें कीं, पतीनें तिच्या

रूपाला कोणतेंहि विशेषण लावलें तरी तें सहज संपादून जातें ! 'बोल ग वाचे, तुझें काय वेचे ?' हें नामसंकीर्तनाचें धोरण या बाबतींत चांगलें लागूं पडतें. तेव्हां प्रेमसंवर्धनाचें उद्दिष्ट साधण्यासाठीं स्तुतिपर शब्दांचा उपयोग करतांना तरुण पतीनें मागेपुढें पाहण्याचें कांहींच कारण नाही.

पतीनें पत्नीच्या सौंदर्याचा स्वतः आनंद मानणें व त्याची तिलाहि जाणीव देणें हें महत्त्वाचें असलें तरी, पत्नीचें हें सौंदर्य कायमचें नाही, तें इतर नश्वर गोष्टी-प्रमाणें केव्हां तरी नाहीसें होणार हीहि जाणीव त्यानें स्वतःचे मनाशीं बाळगिली पाहिजे. सर्व प्रकारच्या चैनीचा व चलतीचा काळ चालूं आहे, सांसारिक जीवनाच्या सुरुवातीची फक्त सुखाचीच बाजू दिसत आहे तोंपर्यंतच स्त्रियांचें हें तारुण्य, सौंदर्य, उत्साह वगैरे टिकून राहतें. पण जीवन हें नुसत्या सुखाचें व निर्मळ आनंदाचें बनलेलें नसतें. त्यांत त्रासाचे, दुःखाचे, विंतेचे, निराशेचे, निरुत्साहाचे प्रसंगहि अधूनमधून येत जाणारच; आणि मग अंगाअंगांतून बहरणारें त्यांचें तारुण्य व सौंदर्य ओहटूं लागणारच. विशेषतः दोन-तीन मुलें झाल्यावर जेव्हां त्या शरीरांनें निःसस्त्व व मनानें विरागी अन् अरसिक बनतात तेव्हां तर पहिल्यांदा अप्सरेसारख्या सुंदर भासणाऱ्या स्त्रियाच नवऱ्यांना हिडिंबेसारख्या हिडिस दिसूं लागतात. अतिशयोक्ति करून सांगण्यांत माझा उद्देश येवढाच आहे कीं स्त्रियांच्या रूपांत निसर्गतः होणारा हा बदल पुरुषांनीं वेळींच लक्षांत आणून त्यांनीं स्वतः त्यांच्या बाह्य सौंदर्यावर फारसें विसंबून न राहतां त्यांच्यांतील गुणांवर लुब्ध होण्यास स्वतःचे मनाला शिकवावें.

जी गोष्ट तिच्या रूपवर्णनासंबंधी तीच तिचा पोषाख, बोलणं, चालणं, काम करणं इत्यादि लहानसान गोष्टींतील गुणांसंबंधीं. आपल्या पतीचें व मुलाबाळांचें चांगलें करून एकंदर प्रपंच सुखाचा करणें हें ती आपल्या जीविताचें इतिकर्तव्य मानते, व तें उत्तम प्रकारें पार पाडण्यासाठीं तिची सारी धडपड चाललेली असते. ती जीं हजारों लहानसान कामें कष्टपूर्वक करीत असते तीं जीवनाला अतिशय महत्त्वाचीं आहेत अशी तिची स्वतःची प्रामाणिक समजूत असून आपल्या पतीनेंहि तीं तितकीच महत्त्वाचीं मानावीत अशी तिची अपेक्षा असते. पतीनें पत्नीच्या कामाचें व कष्टाचें चीज व कौतुक करून तिची ही अपेक्षा पुरी करण्याचें तर बाजूलाच राहतें. उलट 'हें कशाळो ? तें कशाळा ? खुळ्यासारखी उगीचच मर मर मरतेस,' अशासारखे अनुत्साहाचे उदासीनतेचे उद्गार जेव्हां तो काढतो तेव्हां पत्नीला अति-

शय वाईट वाटतें, आणि तिचा सर्व उत्साह व उल्हास मावळून जाऊन ती दुःखी कशी बनते. माणूस जीं राशीवारीं कामें करतो तीं त्याचें कोणी तरी कौतुक करावें याच सुप्त सदिच्छेनें करतो ना ? घरच्या घरीं—आपल्याच माणसांनीं तें केलें तर उत्तमच. पण तसें नच झाल्यास, तो तें दुसऱ्या कोणाकडूनहि मिळवूं पाहतो. पत्नीचेंहि तसेंच होतें. आपल्या पतीला आपल्या कामाबद्दल व कष्टाबद्दल कांहींच वाटत नाही असें तिच्या निदर्शनास आलें म्हणजे तिचें आसावलेलें मन बाहेरचें जें कोणी आपलें कौतुक करून आपली भूक भागवील त्याचेकडे ओढलें जातें, व मग त्याचा शेवट पतिपत्नींमध्ये परस्पर अविश्वास व असमाधान उत्पन्न होण्यांत होतो. माझ्या माहितींतल्या एका जोडप्याचें असेंच झालें. नवरा एरवीं अतिशय चांगला. बायकोहि मोठी सुप्रण. पण तिच्या रूपगुणांचें नवऱ्याला कांहींच वाटत नसल्यामुळें, किंवा वाटत असूनहि तो तसें स्पष्टपणें बोलून दाखवीत नसल्यामुळें, बायको नेहमीं असंतुष्ट व असमाधानी असायची. हें त्याच्या लक्षांत लवकरच आलें म्हणून ठीक झालें. नाही तर हें तिचें असमाधान ओळखून एकाद्या धूर्तानें जर तिचें मुक्तकंठानें कौतुक केलें असतें, व या बाबतीतली तिची अतृप्त इच्छा तृप्त केली असती तर, माझी खात्री आहे कीं, तिचें भुकेलेलें मन त्याच्याकडे ओढलें जाऊन पुढच्या सर्व अनर्थ-परंपरेला सुखात झाली असती. पतिपत्नींमधील परस्पर विश्वासांत व एकतान-तेंत अशा प्रकारची एकादीहि बारीक फट राहिली म्हणजे तिच्यांतून ओटीवरल्या त्रयस्थाला माजघरांत शिरकाव करून घ्यायला सोपें जाऊन एकंदर गृहसौख्याला क्रीड लागते. तेव्हां पत्नीच्या तुष्टीकरितां व जीवनानंदाच्या पुष्टीकरितां पतीनें पत्नीचें योग्य तें कौतुक करून व उत्तेजन देऊन तिला सदैव सुखी ठेवणें अगत्याचें आहे.

पत्नीतील सद्गुणांचें कौतुक करण्याइतकेंच तिच्यांतील दुर्गुणांकडे दुर्लक्ष करणें हेंहि जरूरीचें आहे. भात कच्चा राहिला असला तरी तें न सांगतां 'भाकरी पक्की भाजली आहे,' किंवा चकल्या कडक झाल्या असल्या तरी त्याच्याबद्दल कुरकुर न करतां 'त्यांवीरल लोणी किती मऊ आहे' असें कांहींतरी म्हणून वेळ मारून ने. झालेल्या चुका व राहिलेले दोष तिला कळत नसतात असें नाही. मग त्याची वाच्यता करून तिला जास्तच हिणवण्यांत काय शहाणपणा आहे ? सारांश तिच्यां-तील गुणांचे गोड सूर अधूनमधूनहि न काढतां तिच्यांतील दोषांचा ढोलच तूं सारखा बडवीत राहिलास तर संसाराच्या सुरेल गाण्याला रडगाण्याचें भेसूर रूप प्राप्त झाल्यावांचून राहणार नाही.

पत्नीच्या प्रापंचिक कार्यासंबंधी औदासीन्य न दाखवितां त्यांत तूं उत्साहानें व ममत्वानें भाग घेणें हें जसें जरूरीचें आहे, तसेंच तुझ्या कामांत तिला भाग घेण्यास लावून तिची सहायुभूति संपादन करणें जरूरीचें आहे. 'माझ्या बाहेरच्या उद्योग-धंद्यांत तुला काय कळणार ! तुझे शहाणपण फक्त घरांत-चुलीपुढें !' असें म्हणून पुरुष पुष्कळ वेळां बायकांना झिडकारतात, व त्यांच्या शहाणपणाचा व कर्तृत्वाचा उपयोग आपल्या कामांत करून घेत नाहीत. वास्तविक पाहतां कुटुंबांतील बहुतेक कामें स्त्रीपुरुषांनीं मिळून करणें हा सृष्टीचा नियम असून मानवी समाजाच्या खालच्या म्हणून मानल्या गेलेल्या थरांतूनहि तोच नियम सामान्यतः पाळला जातो. शेतकरी, मजूर, कोष्टी-लोहार-चांभार वगैरे शिल्पीधंदा करणारे लोक, वाणसवदा-भाजीपाला वगैरे किरकोळ पदार्थ विकणारे दुकानदार-माळी इत्यादि लोकांना आपआपल्या काम-धंद्यांत आपआपल्या बायकांची कितीतरी मदत होते. नाहीं म्हणायला, कारकून-शिक्षक-वकील-डॉक्टर वगैरेंना मात्र त्यांची मदत तितकीशी होत नाहीं. पण त्यांनींहि आपआपल्या पत्नींची निवड पहिल्यांदांच तशा धोरणानें केली, व पुढें त्यांना योग्य तें शिक्षण दिलें तर रोजचीं गृहकृत्यें संभाळूनहि स्त्रिया आपल्या पतींना मदत करूं शकतात. शास्त्रीय उपकरणें विकणारे माझ्या माहितीचे एक गृहस्थ आहेत. आपल्या धंद्यांतली माहिती देऊन-देऊन त्यांनीं आपल्या पत्नीला त्यांत इतकें तरबेज केलें आहे कीं, ते सत्याग्रहांत गेले असतांना तिनें तो धंदा उत्तम प्रकारे चालविला होता. आमच्या वसंतराव कुलकर्ण्यांची बायकोहि तशीच. विम्याच्या उपयुक्ततेचा प्रचार बायकांत करून व स्त्रीग्राहक मिळवून ती वसंतरावांना त्यांच्या धंद्यांत कितीतरी मदत करीत आहे. पुरुषाची इच्छा असेल व स्त्रीच्या कर्तृत्वावर त्याचा विश्वास असेल तर स्त्रीच्या मदतीचा त्याला स्वतःला फायदा करून घेतां येईल व तिलाहि 'आपण आपल्या 'माणसां'ना त्यांच्या कामांत मदत करूं शकतो' अशा गोड जाणिवेचें समाधान देतां येईल.

जी गोष्ट सर्वसामान्य पुरुषांची तीच असामान्य पुरुषांची. ते कितीहि मोठे नाणावलेले राजकारणी असोत, विख्यात संशोधक असोत, नाहीं तर कर्तृत्ववान कारखानदार असोत; त्यांचें काम कितीहि मोठें व महत्त्वाचें असो-त्यांत त्यांच्या पत्नींना कांहीं ना कांहीं भाग घेतां येणें अगदीं शक्य आहे. प्रत्यक्ष व सक्रिय भाग घेतां आला नाहीं तरी निदान पुरुषांचें सहायुभूतिपूर्वक कौतुक करून त्यांना उत्तेजन देणें येवढें काम तरी त्या खात्रीनें करतील. बायकांच्या या प्रत्यक्षा-

प्रत्यक्ष मदतीचा पुरुषांना नेहमीच उपयोग होत असल्यामुळे थोर थोर व्यक्तींनीं हि बायकांच्या या ऋणाचा मुक्तकंठाने निर्देश केला आहे. यासंबंधीचे पौराणिक किंवा ऐतिहासिक दाखले न देतां हाताशीं असलेले एक आधुनिक उदाहरणच देतो, म्हणजे झाले. माझ्यासमोर टेबलावर Character & the conduct of life हा मोठा ग्रंथ पडला आहे. त्याच्या कर्त्याने—सुप्रसिद्ध मानसशास्त्रज्ञ William McDugall याने—तो ग्रंथ आपल्या पत्नीला अर्पण केला असून तो अर्पणपत्रिकेत म्हणतो—“ To my wife, to whose intuitive insight I owe whatever understanding of human nature I have acquired.” हे उद्गार किती प्रेमाचे व कळवळ्याचे आहेत, पाहिलेस ? पुरुषाने कितीहि ज्ञान व सामर्थ्य मिळविले असले, तरी त्याला पत्नीच्या उपजत शहाणपणाची किंवा तिच्या ‘अशिक्षित पटुत्वा’ ची जोड मिळाल्यावांचून त्याच्या ज्ञानाला पूर्तता येत नाही, किंवा त्याच्या सामर्थ्याला पूर्णता प्राप्त होत नाही. पुरुषाचे सारे कर्तृत्व हें स्त्रीच्या स्फूर्तीवर व सहानुभूतीवर अवलंबून असते. तेव्हां पत्नीच्या या शहाणपणाचा, सहानुभूतीचा व स्फूर्तीचा स्वतःच्या कामीं उपयोग करून घेण्यास आपण पुरुषांनीं चुकतां कामा नये.

आणखी असें कीं ‘ आपण नुसत्या कोणीतरी मोलकरीण किंवा स्वयंपाकीण आहो! असें नसून घरांत आपल्याला यापेक्षां जास्त मानाचे स्थान आहे, आपला पति आपल्याला स्वतःच्या कामांतहि महत्त्वाचा भागीदार मानतो, मित्राप्रमाणे आपला सल्ला घेतो ’ अश्या जाणीवेनें स्त्रियांचा स्वाभिमान दुणावतो व त्या जास्त जास्त कर्तृत्ववान होतात. तेव्हां दोघांच्याहि फायद्याच्या व हिताच्या दृष्टीनें तूं आपल्या पत्नीला स्वतःची खरीखुरी अर्धांगी करणे जरूरीचें आहे.

केवळ मोठ्या व महत्त्वाच्या बाबतींतच नव्हे, तर लहानसान व साध्यासुध्या बाबतींतहि पतीनें पत्नीची सल्लामसलत घेण्यास चुकूं नये. याचेहि पुढें जाऊन, मी असें सुचवीन कीं आपले तिच्यावांचून अगदीं अडले आहे असेंहि वेळप्रसंगीं नवऱ्यानें दाखविण्यास हरकत नाही. कपड्याच्या घड्या घालणे, चहा करणे अश्यासारख्या गोष्टी नवऱ्याला साधत नाहीत, व त्याला त्या बाबतींत आपल्यावर अवलंबून राहावे लागते असें पाहून, वर वर जरी तिनें वाईट वाटल्याचें दाखविले तरी ‘ हा माझ्या कर्तृत्वाचा एक पुरावाच आहे ’ असें वाटून तिला मनांतून एक प्रकारचा आनंदच होत असतो. मुलाबाळांचें करण्यांत जें सुख आईला होत असते

तेच सुख सर्वसामान्य पत्नीला अश्या प्रसंगांनीं होत असतें. मात्र ही परावलंबी वृत्ति पतीनें नेहमींच व सर्वच बाबतींत दाखवितां कामा नये; नाहीं तर पत्नीला स्वतःच्या कर्तृत्वाचा अभिमान वाटण्याऐवजीं पतीच्या बावळटपणाचाच तिटकारा वाटूं लागेल. स्वावलंबन हा सर्वसामान्यतः एक महत्त्वाचा गुण मानला जात असला तरी प्रेमळ व्यक्तींमधील परस्परावलंबनालाहि प्रेमसंवर्धनाच्या दृष्टीनें महत्त्व आहे. त्यानें प्रेमाला पुष्कळ वेळां वात्सल्याचें स्वरूप प्राप्त होऊन तें जास्त उन्नत होत जातें.

कांहीं कांहीं बायका मुळांतच अडाणी असल्यामुळें नवऱ्याच्या कांहीं कांहीं गोष्टी त्यांना कळतच नाहीत. पण कांहीं कांहींना मात्र सगळें कळत असूनहि त्या आड-मुठेपणा व हट्टीपणा करतात. स्त्री अडाणीच असेल तर तिला गोडीगुलावीनें सांगून-सवरून सुधारतां येईल. पण ती जर आडमुठेपणानेंच वागत असेल, आपल्या कर्तव्यांत जाणूनबुजूनच हेळसांड करीत असेल तर मात्र नुसतें सांगून-शिकवून भागत नाही. शिकवणें, सुचवणें वगैरेसारख्या नाजूक उपायांचा कांहीं गुण येत नाही असें दिसल्यावर रागें भरणें, कावणें, कातवणें, घालून-पाडून किंवा कुसकें-नासकें बोलणें, शिवीगाळी करणें व प्रसंगीं अंगावर हातहि टाकणें अशा प्रकारचे चढत्या श्रेणीचे जालीम उपाय योजण्याची पुष्कळश्या पतिपुंगवांना बुद्धि होते ! पुरुषानें या थराला गोष्टी नेल्या म्हणजे स्त्रियांतील सुप्त सैतान एकदम जागृत होऊन त्या पुरुषांशी तोंडातोंडी व हस्ताहस्ती करायला मार्गेंपुढें पाहात नाहीत. हें मी कांहींतरी सांगत नसून कालच आमच्या समोरच्या चाळींत असा सीन प्रत्यक्ष पाहिला. स्त्रिया जात्या अबल व अत्रोल असल्या तरी प्रसंगच आला तर आपल्या हातातोंडाच्या सामर्थ्याची चुणूक दाखविण्यास त्या कधींही कमी करणार नाहीत. तेव्हां पुरुषांनीं अशा बाबतीत स्त्रियांची शोभा करूं नये व स्वतःचीहि करून घेऊं नये. हे बाह्य उपाय लागूं पडत नाहीत याचें कारण असें आहे कीं, आडमुठेपणा किंवा आडदांडपणा हा मनांतील गांठीचा किंवा तेढीचा निदर्शक असून तो घालविण्यासाठीं मनांतील या गांठी व तेढी अगोदर हळुवार हातानें सैल करून उलगडल्या पाहिजेत. अशा प्रसंगीं अगदीं स्पष्ट-स्पष्ट, आडपडदा न ठेवतां पण शांतपणें, स्वतःच्या मनांतील सर्व बोलून टाकणें व पत्नीच्या मनांतील सर्व वदवून घेणें जरूरीचें आहे. आपलेंच कांहींतरी चुकलेलें आहे असें स्वतःचेंच मन सांगत असलें म्हणजे पुरुष असा उलगडा करून घ्यायला तयार न होतां बायकोच्या मनांतील गांठ सोड-विण्याची चालढकल करतो, व डोळ्यावर कातडे ओढून आला दिवस घालवीत असतो.

बायकांच्या मनांत आढी बसण्यासरख्या कितीतरी गोष्टी पुरुष पुष्कळ वेळां करतात यांत शंका नाही. उदाहरणार्थ एकच गोष्ट घे नाः—परबीच्या सहवासांत येण्याचा प्रयत्न करणें, तिच्याशीं बोलण्याचालण्याचा प्रसंग मुद्दामच आणून तिच्याशीं सलग्नी करणें, तिच्या पुढें पुढे करून तिचें मन आकर्षित करण्याची संधि साधणें वगैरे कृति पुरुषाचे हातून न कळत व स्त्रीदाक्षिण्याच्या नांवाखालीं होत असतात. त्याला स्वतःला या कृति निरर्थक व ' उगीच ' अशा वाटत असल्या तरी त्याच्या बायकोला त्यांत कांहीं विशेष अर्थ दिसून येतो, व त्याचें वैषम्य वाढून ती नवऱ्याला ऐकूं येईल अश्या रीतीनें धुसफुसते तरी, किंवा (तितकाहि धीटपणा नसल्यास) मनांतल्या मनांत चिडते व कुडते तरी. उपवधू पुरुषानें वधूसंशोधन व प्रेम-संवर्धन यांचे निमित्तानें असले कांहीं प्रकार केले तर ते क्षम्य ठरतात; कारण त्यांची परिणती पुढे विवाहांत होत असते. पण विवाहित पुरुषाहि परबीशी असला चघळपणा करील तर त्याच्या पत्नीला तें मोठ्या धोक्याचें वाटतें, व मग तिच्या धुसफुशीला, चडफडीला व मानसिक तेडीला सुरुवात होते.

दुसऱ्याहि एका गोष्टीचें शल्य बायकांच्या मनाला सारखे टोंचत असतें. आणि तें म्हणजे हें कीं, आपल्याला पैशा—दोन—पैशाकरितांहि नवऱ्याचे तोंडाकडे पाहावें लागतें. ' नवऱ्याकरितां अन् पोरांबाळांकरितां राब राब रावून कष्ट करायचे आम्हीं, मालकिणीच्या नात्यानें घरांतलीं सगळीं कामें करायचीं आम्हीं, आणि घरांतल्या या आमच्या कामांवर व कष्टांवर बाहेर पैसे मिळवायचे आणि स्वतःचे म्हणून बळकवायचे मात्र पुरुषांनीं हा न्याय कुठला ! ' असें त्यांना वाटत असतें. या त्यांच्या वाटण्यांत फारशी चूक आहे असें म्हणतां यावयाचें नाही. किसान, कामगार वगैरेचीं गाऱ्हाणीं ऐकून जर आपण मालकशाही, भांडवलशाही वगैरे नाहीश्या झाल्या पाहिजेत असें म्हणतो, तर स्त्रियांनींहि घरांतील पुरुषशाहीला विरोध केला तर त्यांत त्यांचें काय चुकलें ? ' बायकांच्या घरांतल्या कामाचें मोल करतां यावयाचें नाही, पुरुष देऊन देऊन त्यांना काय देणार ! ' हें म्हणणें वास्तविक असमर्थतेच्या व कृतज्ञतेच्या खऱ्या जाणीवेनें म्हणावयाचें असतें. पण त्याच्या वाच्यार्थाचा फायदा घेऊन पुरुष निर्लज्जपणानें व लुच्चेपणानें जेव्हां त्यांना कांहींच देत नाहीत तेव्हां स्त्रियांना संताप आल्या-वांचून कसा राहील ? पैशावरील मत्ता तीच खरी सत्ता अशी विचारसरणी जिकडे तिकडे ऐकूं येत असतां बायकानांच मात्र निष्कामकर्माचा उपदेश करणें निव्वळ ढोंगीपणाचें अन् आप्मतलबाचें नाही काय ? जुन्या बायकांना पैशाची मातबरी

तितकीशी वाटत नसे. घरांतील धनधान्यादि समृद्धि हीच कायती संपत्ति; आणि त्याची देखरेख व व्यवहार ही जोंवर आपल्या हातांत आहेत तोंवर सर्व आर्थिक व्यवहार आपणच करीत आहों असे त्यांना वाटत असे. आतां किंमत मालाला राहिली नसून पैशाला प्राप्त झाली आहे. आणि म्हणून नुसत्या धान्याच्या कोठाराच्या किंवा दूधदुभत्याच्या कपाटाच्या किल्ल्या हातांत असल्या, तरी पैशाच्या तिजोरीच्या किल्ल्या हस्तगत होईतोंपर्यंत मालकिणीच्या हक्काचें खरें सुखसमाधान स्त्रियांना मिळणें शक्य नाही. याकरितां नवऱ्याच्या कमाईत आपण समभागी आहों, योग्य बाबतीत त्याचा विनियोग करायला आपल्याला त्याच्या इतकीच मोकळीक आहे असा विश्वास स्त्रीचे मनांत उत्पन्न झाला म्हणजे आपोआपच आर्थिक परावलंबनाची लाचारी तिला वाटणार नाही, किंवा आर्थिक स्वातंत्र्याची हाकाटी करण्याचेंहि तिच्या मनांत येणार नाही.

अपराध कोणाचाहि असो, व तेढीचें कारण कोणतेंहि असो-पत्नीच्या मनांतील ती तेढ तशीच जागच्या जागीं वाढूं देणें मात्र शहाणपणाचें होणार नाही. मनाचा हिश्या करून व मनमोकळेपणानें असेल नसेल तें बोलून टाकून व त्याबद्दल दिलगिरी प्रदर्शित करून प्रेमाचा तुटलेला धागा पुरुषानें पुन्हां सांधून घेतला पाहिजे. मोकळेपणानें मागितलेली क्षमा सहसा वाया जात नाही.

वरे; पुरुषाचें सर्व कांहीं बरोबर असून बायकोचेंच कांहीं चुकत असलें तरीसुद्धां निभावून नेण्याची शेवटची जबाबदारी त्याचेवरच पडत नाही का ? दोघांत जास्त शक्तिमान, जास्त सुशिक्षित, जास्त अनुभवी व जास्त सुसंस्कृत सामान्यतः पुरुषच असल्यामुळे, या प्रत्येक बाबतींत आपल्याहून कमी असलेल्या आपल्या पत्नीला सुधारून त्यानेंच तिला योग्य मार्गावर आणावयास नको का ? ज्येष्ठपणा तर पाहिजे; पण त्याबरोबर येणाऱ्या जबाबदाऱ्या मात्र नकोत असें म्हणून कसें चालेल ?

आपल्याकडे अद्याप तरी येवढ्यातेवढ्यावरून पतिपत्नींच्या मनांत कायमच्या तेढी पडून त्यांचें पर्यवसान घटस्फोटांत झाल्याचें फारसें दृष्टीस पडत नाही हें चांगलें आहे. [अमेरिकेंत तर रेडिओ लावण्या-न-लावण्यावरूनहि पतिपत्नींनीं घटस्फोट केले आहेत !] पण कलियुगांत वावरणाऱ्या आपण सत्ययुगांतली परिस्थितीच नेहमीं राहिल अशी अपेक्षा कां करावी ? बदललेल्या परिस्थितीला अनुसरून कांहीं कारणांनीं पतिपत्नींच्या मनांत कायमच्या निर्गोटी पडल्याच व बाकीचे

सर्व उपाय खुंटले, तर घटस्फोट करायलाहि त्यांची तयारी असली पाहिजे. दोघांनी शरिरानें एकत्र, पण मनांनीं विभक्त बनून सुखी संसाराचें नुसतें ढोंग करण्यांत काय हंशील आहे ? खुशाल घटस्फोट करून दोघांनींहि सुखी व्हावें हें उत्तम.

लिहिण्याचे ओघांत मी किती वाहवत गेलों, पाहिलेंस ? वास्तविक पहातां तुमचा हा प्रेमाच्या पहिल्या वहराचा प्रसंग. या वेळीं निसर्गाला साक्ष ठेवून तुम्ही प्रेमाचें आनंदगीत आलापीत व दयाखोऱ्यांतून आलेले त्याचे आनंदी पडसाद ऐकत बसलेले असाल. आणि खरें बोलायचें तर आपणहि कांहीं सवादी सूर काढून तुमच्या आनंदरागाचा परिपोष करावा व तुम्हाला उत्तेजन द्यावें या हेतूनेच मी हें पत्र लिहावयास बसलों. पण घसरत घसरत शेवटीं कुंठे आलों ?—तर घटस्फोटा-कडे ! ' अनौचित्याची अन् अरसिकपणाची यांनीं कमाल केली ' असेंच तुला वाटेल, नाही ? पण, बाबारे ! चालूं असलेल्या चांगल्या गोष्टीचा आनंद उपभोगीत असतांनाच त्यांना दृष्ट लागून त्यांतूनच पुढें कांहीं भलतें सलतें तर निष्पन्न होणार नाहीना अशी अशुभ भीतीहि अश्या प्रसंगां माझ्या मनाला वाटत असते. आणि ' रम्याणि वीक्ष्य मधुरांश्च निशम्य शब्दान्, पर्युत्सुको भवति यत् सुखितोऽपि जंतुः ' या चरणांत वर्णिलेल्या प्रमाणें माझी मनःस्थिति होते. मनाच्या या सामान्य धर्माशिवाय तुम्हांसंबंधीं असें अशुभ मनांत येण्याचें दुसरे एक कारण आहे, व तें म्हणजे ' अतिस्नेहः पापशंकी. '

आतां शेवटीं माझी एक पेटंट सूचना करून पुरे करतो. कितीहि खबरदारी घेतली तरी वैवाहिक जीवनांत कधीं कधीं कांहीं बिनतोड प्रसंग उद्भवतातच. आणि अश्या प्रसंगांवर विनोदवृत्तीसारखे दुसरें रामबाण औषध नाही. कितीहि प्रयत्न करा, परिस्थितीच अशी चमत्कारिक व पैचाची येते कीं, मनुष्याचें त्यावेळीं कांहीं चालत नाही. तो मारे रुसतो, रागावतो, चडफडतो, अगदीं डोकें फोडून घेतो ! पण सगळें व्यर्थ ! तेव्हां परिस्थितीची भीषणता व मानवी शक्तीची दुर्बलता लक्षांत घेऊन त्यानें असले प्रसंग विनोदावारी नेणें हें चांगलें. ' लीलया भवजलं तरणीयम् ' असें आमचे वामनराव जोशी म्हणत असतात. त्याचा अवलंब करून माणसानें आला प्रसंग न खचतां निभावून नेला म्हणजे त्याला कायमचें सुख लाभेल.

तुम्हां उभयतांनाहि तें तसेंच लाघो असें इच्छिणारा तुझा

अनेक आशीर्वाद, वि

सुखरूप पोंचल्याचे पत्र येथें आल्याबरोवर लिहावयाचें. पण आल्यापासूनच चार-पांच दिवस अजीर्णनिं अंथरून धरलें होतें. उतारवयांत पचनशक्ति कमी होते हें तर खरेच, पण तुमच्या तेथल्या पाहुणचाराचीहि भर त्यांत पडली असली पाहिजे. चांगल्या म्हणून केलेल्या गोष्टींचाहि केव्हां केव्हां कसा वाईट परिणाम होतो, पाहिलेंस ? आजारानें अगोदरच हळवें झालेलें मन आजारीपणाच्या एकान्तांत जास्तच विचारशील बनतें, व एरवीं बऱ्या चाललेल्या गोष्टींसंबंधानेंहि नाहीं नाहीं त्या कल्पना व अवास्तव शंका माणसाचे मनांत उद्भवूं लागतात. माझेंहि तुझ्यासंबंधीं असेंच झालें. तुझ्या घरच्या दोन-तीन दिवसांच्या मुक्कामांत ज्या कांहीं थोड्या गोष्टी माझ्या नजरेस आल्या त्या तर जास्तच शंकास्पद वाटल्यामुळें आणि त्यांना शेजारच्या गोगऱ्यांच्या मथूकडूनहि दुजोरा मिळाल्यामुळें आजारीपणाच्या विचारतंद्रीत भर पडली, व तुझ्या भविष्यत्कालाबद्दल जास्तच भीति वाटूं लागली. कदाचित् ही भीति काल्पनिक असेल, अन् ती तशीच ठरो !—पण वाटली व अजूनहि वाटते येवढें खरें; व ती तुझ्याशीं मोकळेपणानें बोलून टाकावी—त्याशिवाय बरे वाटणार नाहीं—असें वाटल्यामुळें आज मी तसें करीत आहे. पाहिलेल्या व ऐकलेल्या गोष्टी खरोखरच तऱ्या असतील तर तुझ्यांत वेळींच सुधारणा व्हावी, नसल्यास माझे कर्तव्य मीं केलें असें समाधान वाटावें म्हणूनच मीं हें लिहीत आहे. तथ्य घ्यावें, बाकीचें सोडून द्यावें.

तुमच्या उभयतांच्या परस्परांसंबंधींच्या वागणुकीकडे जरा बारकाईनें पाहिलें

म्हणजे पाहणाराच्या नजरेला असें चटकन् दिसून येतें कीं, तुमच्या जीवनांत कांहीं तरी बिघाड उत्पन्न झाला आहे, कांहींतरी न्यून आहे, कड्यासंबंधीची तरी तेड आहे, व हें सर्व तुम्ही एकमेकांपासून व तिन्हाइतापासून लपवूं पाहात आहां. तुमचें दोघांचें नेमकें कामापुरतेंच बोलणें, जरूर त्या गोष्टी आनंद म्हणून नव्हे तर केवळ कर्तव्य म्हणूनच करणें, कोणत्याहि गोष्टीसंबंधीं बोलणें निघालें असतांना त्या बोलण्याचें घरगुती साध्या संभाषणाचें किंवा प्रेमळ हितगुजाचें रूप नाहीसें होऊन त्याचे तर्कट वादविवादांत रूपान्तर होणें, व मग लोकांत वाच्यता व बभ्रा व्हायला नको म्हणून कोणींतरी मुद्दामच पड खाणें वगैरे गोष्टी माझ्यासारख्या माणसाला जरा चमत्कारिकच वाटतात. घर म्हणजे कांहीं एकादी सार्वजनिक सभा नाही, व त्यांतलें बोलणें म्हणजे कांहीं प्रतिपक्षावर मात करण्याकरितां केलेला वाद अन् कोटिक्रम नाही.

मी तुमचेकडे आल्याबरोबर तुला व यशवंतरावांना मोठा आनंद झाला; व मलाहि फार बरे वाटले. लग्नाच्या वेळच्या धांदलींत जाऊन घाईनेच परत निघून येण्यापेक्षां हिनें स्वतःचा संसार नीटपणें थाटल्यावर आपण आलों हें चांगलें केले, व आपल्याला आतां वऱ्याच सवडीनें व निर्वेधपणें राहतां येईल अशा समाधानांत मी होतो. चहाचे दोन पेले आणून तूं आम्हां दोघांपुढें ठेवलेस. तूं आपल्याला आणला नाहीस असें पाहून यशवंतरावांनीं आपले पुढचा कप तुझेपुढें केला. 'माझा आतांच झाला' असें जराश्या झटक्यांत म्हणून तूं त्यांचा त्यांना परत केलास. 'मग माझाहि झाला नाही कीं काय? तुला नको तर मलाहि नको' असें चिडून म्हणून त्यांनीं तो कप मधेंच ठेवला. गरम होऊं पाहणाऱ्या एकंदर वातावरणांत बिचारा चहा मात्र निवूं लागला. यशवंतरावांनाच काय वाटलें कोण जाणें, त्यांनीं अर्धा चहा बशींत घेऊन बाकीचा कप तुझे पुढें केला. मग आपण सर्वजण तो चहा प्यालों वगैरे सर्व ठीक झालें. चहा गोड लागला, पण तो प्रकार जो घडला तो लहानसाच असला तरी कडू वाटला.

यशवंतराव भाजीची पिशवी घेऊन बाजारांत निघाले. 'भाजी काय आणूं?' असें त्यांनीं विचारतांच 'मी काय इथून सांगूं? जी बरी दिसेल ती आणा.' असें तूं तुटक उत्तर दिलेस. 'भाजी कोणती आणूं' हें विचारण्यांत वास्तविक मला कोणती आवडते हें काढून घेण्याचा त्यांचा हेतु होता. अन् एरवीं तो तुझ्या लक्षांतहि आला असता. पण अगोदरचें चहाप्रकरण नडलें! माझे निमित्तानें घरांत गोड-धोड व्हावें या हेतूनें त्यांनीं जरा मागें फिरून 'श्रीखंड पाहूं का?' असें विचारलें.

त्यावर तूं 'तुम्हांला हवें असलें तर आणा' असें सांगितलेंस. ही काय सांगण्याची रीत झाली? मी जो तुमचेकडे आलों तो मुख्यतः तुझा पाहुणा म्हणून आलों होतो. माझ्या आवडी-निवडी तुला जास्त माहीत असणार अशा हेतूनेच ते तुला सारखे विचारीत होते. जें काय करायचें किंवा आणायचें तें तुम्हां उभयतांना जास्त गोडी-गुलाबीनें, प्रेमानें व एकमनानें ठरवितां आलें असतें. पण तूं त्या मनःस्थितीत नव्हतीस, ना !

यशवंतराव बाहेर गेल्यावर तूं त्यांची बसण्याची खोली मला लागेल म्हणून साफ करायला आलीस. टेबलावरील वर्तमानपत्रांचा ढीग व विशेषतः अंशदेवरून खालीं सांडलेली सिगारेटची राख हीं तुला न खपून (व ती माझे दृष्टीस पडली हें तुला सहन न होऊन) या घाणीची सर्व जबाबदारी नवऱ्यावर ढकलण्याचे हेतूनें तूं म्हणालीस 'यांचे हें नेहमींचे असें आहे. म्हणूनच मी टेबल साफ करण्याचे भानगडींत कधीं पडतच नाही !' तूं स्वतःची बाजू सांवरायला गेलीस खरी, पण त्याचेच योगानें नवऱ्याचे दोष जास्तच उघडे पाडलेस. अन् तूं म्हणतेस त्याप्रमाणें त्यांचें 'हें नेहमींचेच असें' असेल असें मला वाटत नाही. आणि असलेंच तर तूं टेबल साफ करण्याचे भानगडींत कधीं पडत नाहीस म्हणूनच असेल. व्यवहारांत एकमेकांशीं वागतांना माणसांच्या मनांत बनणाऱ्या तेढी व उडणारे खटके हीं पुष्कळ वेळां कार्यकारणाची अदलाबदल झाल्यामुळें होत असतात.

जेवण वगैरे व्हायचें त्याप्रमाणें-म्हणजे मनें साफ नसलीं म्हणजे होतें त्याप्रमाणें-झालें. आग्रह झाला, पण तो मला एकट्यालाच झाला. बोलणे, गप्पा वगैरे झालें तें सर्व माझ्याशीच झाले. सगळ्या गोष्टींत मी आणि तुमच्यापैकीं कोणीतरी एकजण अशी विभागणी होत होती. आपण तिघेहि एकमतानें कोणत्याच बाबतीत भाग घेत नव्हतो. तूं मागून जेवायला बसलीस तेव्हां यशवंतराव आंत तुझ्या समाचाराला म्हणून आले. तूं त्यांना काय म्हणालीस, आठवतें? कांहीं नको दिखाऊ कौतुक ! ब्राह्मण ओशाळला, पण आपण ओशाळलों आहों असें दिसून येऊं नये म्हणून कांहीं तरी करीत शेवटपर्यंत तेंथेच घोटाळत राहिला !

मी पान खात व यशवंतराव सिगारेट ओढीत बैठकीचे खोलींत बसलों होतो. तूं, घरांतलें आटपून बाहेर आलीस; व मला उद्देशून म्हणालीस 'हज्जारदां सांगून बघितलं असेल; पण यांची ही बया कांहीं सुटायची नाही !' या तुझ्या बोलण्यांतून एकाद्या

सायकोअर्नॉलिस्टानें कितीतरी अर्थ काढला असता ! नवऱ्याची कोणीतरी खरोखरची ' वया ' असल्याचा तुला संशय आहे, तो संशय आल्याबरोबर राजरोसपणें नवऱ्याला विचारण्याइतका तुमचे दोघांत मनाचा मोकळेपणा नाही, तो तसा नसल्यामुळें तुझ्या मनांतील ही तिडीक फार दिवस घर करून राहिली आहे, आणि आतां ती एकदम भलत्याच वेळीं व भलत्याच निमित्तानें व्यक्त झाली आहे वगैरे वगैरे ! त्यानें केलेलें हें पृथक्करण सर्वतोपरीं बरोबरच ठरेलच असें नाही; पण अनुमान करायला जागा दिलीस यांत शंका नाही. ' वया म्हणजे कोण ? ही सिगारेटच ना ' ? असें विचारून मीं तो प्रसंग हंसण्यावारी नेला, आणि क्षणभर उडलेली चलबिचल नाहीशी झाली.

गोष्ट निघालीच आहे म्हणून सांगतोः—सिगारेटचं काय किंवा दुसरं कोणतंहि व्यसन काय—तें वाईट आहे यांत शंकाच नाही. आणि त्यासंबंधीची नापसंती योग्य प्रकारें दाखवून पुरुषांना त्यापामून परावृत्त करण्याचा प्रयत्न करणें हें स्त्रियांना योग्यच होईल. पण ही नापसंती दाखवितांना अंतःकरणाची सहानुभूति व वाचेचा गोडवा हींहि दिसलीं पाहिजेत. ही सहानुभूति व हा गोडवा नसतील तर दोघांनाहि परस्परांबद्दल तिटकारा वाटूं लागून त्यांच्यांत तेढ उत्पन्न होईल; आणि एकंदर जीवनेच दुःखमय होईल. लागलेलें व्यसन सोडून देऊन जीवन पुन्हां सुखमय करणें पुरुषाला या तेडीच्या मनःस्थितीत तरी अशक्यप्राय वाटूं लागतें, व निराशामय अवस्थेंत तो तें दुःख नाहीसें करण्याऐवजीं त्या दुःखाची जाणीवच होऊं नये म्हणून जास्तजास्तच व्यसनासक्त बनतो. आणि व्यसन नाहीसें करण्याचे दृष्टीनें केलेला प्रयत्न—योग्य मार्गाचा व योग्य प्रमाणांत न झाल्यामुळेच—निष्फळ ठरतो. सर्व व्यसनी माणसांच्या आयुष्याची हीच रडकथा होते. ' एकच प्याला ' नाटकांतल्या सिंधूनें अतिशय नरमाईचें धोरण स्वीकारलें म्हणून, तर उलट गीतेनें अतिशय जालीम उपाय योजला म्हणून मुधाकर व तळिराम—दोघेहि कायमचे दारुडे बनले, व दोघांच्याहि संसाराची सारखीच वाताहत झाली ! तेव्हां सांगायचें असं की, बायकांनीं पुरुषांच्या व्यसनाचे बाबतींत मिळतं घेण्याचें व योग्य वेळीं व योग्य रीतीनें त्याला व्यसनमुक्त करण्याचें धोरण स्वीकारणेंच शहाणपणाचें होईल. शिवाय असें कीं खडतर जीवनांत व त्यांतल्या धकाधकीच्या मामल्यांत वावरतांना सर्वसामान्य पुरुषांच्या मनाला सिगारेट—विडीसारख्या व्यसनामुळे थोडा—फार विरंगुळा वाटतो हें कांहीं खोटं नाही. हें मी माझ्या तपकिरीची तरफदारी करण्यासाठीं म्हणतो असें समजूं नकोस. व्यसन—हें केव्हांहि वाईटच असं मीं एकदां सोडून हजारदां सांगेन;

पण हें सांगतांनाच असेंहि म्हणून कीं, तें लागूं नये—पण लागलंच तर बायकांनीं जिवाचा मोठा त्रागा करून, जीव घेण्याची किंवा देण्याची पाळी आपणांपैकीं कोणावरच आणूं नये हें बरे. व्यसनाचा अतिरेक होऊन तें नवऱ्याच्या प्रकृतीला व प्रपंचांतल्या सुखासमाधानाला मारक होणार नाहीं येवढी खबरदारी बायकांनीं घेतली म्हणजे त्यांचें कर्तव्य संपलें.

या विडीप्रकरणानें थोडेसे ओशाळे होऊन काहींतरी करायचें म्हणून यशवंतराव टेबलावरील पत्ते चाळूं लागले. तिकडे तुझें लक्ष जाऊन तूं लगेच कुरबुरलीस. ‘रविवारचा तुमचा अड्डा आज इथं नको आं. त्या गोडवोल्यांकडेच जा कसे. नानांना जरा स्वस्थता अन् विश्रांति मिळूं या.’ या तुझ्या सांगण्यावर व विशेषतः त्या डाफरून बोलण्यावर थोडेंसे चिडून पण लगेच पडतं घेऊन ते म्हणाले “जशी बाईसाहेबांची मर्जी! आपल्याला काय! इथें नको तर आपण आपले बाहेरच जाऊं.” “नका हो, गोडवोल्यांनाच येथें बोलवा; अन् आपण चौघे त्रिज् येथेंच खेळूं” असा मींच आप्तद्वय धरल्यामुळें तुला नको असलेला ‘अड्डा’ शेवटीं घरींच पडला! उचललेलीं पानें अनुकूल पडलीं अन् तुम्ही उभयतां पार्टनर झालां. पण खरं सांगायचें म्हणजे खेळांत सुद्धां तुमची खरी पार्टनरशिप् दिसली नाहीं. एकमेकांवर चिडणें, एकमेकांच्या अचूक खेळण्याचें कौतुक किंकिचित्हि न करतां चुकीच्या खेळण्याचा मात्र वज्रा करणें, एकमेकांनीं दिलेल्या चुकीच्या सवालामुळें डाव स्वतः-वर उलटला तर वाईट न वाटतां ‘वरं झालं, खोड मोडली’ असें तामसी समाधान होणें, वगैरे खऱ्या खेळाइ भिडूला न शोभण्यासारख्या कितीतरी लहानसहान गोष्टी तुम्हां उभयतांचे हातून तुम्हांला नकळत होत होत्या. तुम्ही खेळांतल्यापुरतेच भागीदार असतां तर कदाचित् या गोष्टींचें मला विशेष कांहीं वाटलें नसतें. पण तुम्ही जीवनांतलेहि भागीदार आहां; आणि जीवनांतल्या चुकांप्रमाणें खेळांतल्या चुकांकडेहि तुम्हीं सहानुभूतीनें पहावें अशी अपेक्षा. पण ती सहानुभूति जीवनांतच नसल्यावर खेळांत तरी कशी दिसणार!

अन् मघांशीं मीं जें सीगरेटसंबंधीं सांगितलें ना, तेंच मला या बाबतींत सांगायचें आहे. पुरुषांना कामावरून घरीं आल्यावर बाहेर क्लबांबाबत—किंवा तुझ्या शब्दांत बोलायचें म्हणजे ‘अड्ड्यावर’—जें जावेंसें वाटतें ना त्याचेंहि कारण हेंच आहे कीं, रोजच्या एकाच एक ठराविक कामांत त्यांना कांहीं ना कांहीं बदल ह्वासा वाटतो; व तो त्यांना घरच्या परिस्थितींत मिळत नाहीं. नुसत्या

खेळण्यापेक्षां माणसानें दुसरा चांगला नाद लावून घ्यावा—लेखन-वाचन, गायन-वादन, चित्रलेखन वगैरे जास्त उपयोगाचें व जास्त बुद्धीचें असें कांहींतरी करावें असें तूं म्हणशील. मीहि तसेंच म्हणें. पण वस्तुस्थिति अशी आहे कीं, असल्या प्रकारच्या गोष्टीचा नाद माणसाला पुढें मोठेपणीं लागण्याकरितां अगोदर लहानपणींच त्याला जें शिक्षण मिळावयास पाहिजे तें किती जणांना मिळालेलें असतं ? हल्लीच्या शिक्षणांत असलेल्या उणीवांपैकीं ही एक फार मोठी उणीव आहे. आणि समज,—अशा प्रकारचें शिक्षण मिळून माणूस पुढें फार मोठा कलावंत झाला; तरी पण अशा कलावंताला सुद्धां थोडा वेळ तरी क्लृप्तांत वगैरे जाऊन खेळावें-सवरावेंसें वाटणें स्वाभाविक नाही का ? नवराबायको, मुलंबाळं वगैरे जमून सर्वजण घरच्या घरींच आनंदानें खेळतील, गप्पागोष्टी, थट्टामस्करी, हास्यविनोद वगैरे करतील तर पुरुषांना क्लृप्तांवर जाण्याची चटक लागणार नाही. पण असें घडायला आपल्या कौटुंबिक नीतीच्या कल्पना बदलाव्या लागतील; आणि त्याहि बदलल्या तरी खऱ्या आनंदाचा परिपोष व्हायला वयाची, बुद्धीची, अनुभवांची, आचाराविचारांची जी एक समपातळी लागते ती घरांत कशी असणार !

तुसंच पाहिलें तर तुम्हां बायकांनाहि तिसऱ्या प्रहरां कामाच्या निमित्तानें शेजारच्या बायकांकडे जाऊन गप्पाबिप्पा मारून यावेंसें नाही का वाटत ? समज, यशवंतराव त्यांच्या त्या 'अड्ड्या' वर न जातां रोजरोज घरींच तुझ्याशीं बोलत बसले तर—माझी खात्री आहे कीं—तुला थोडेच दिवसांत त्याचा कंटाळा येईल. बरोबर फिरायला जायच्या बाबतीतहि तसेंच होईल. पहिले कांहीं दिवस जोडीनें बोलत-बोलत जाल; पण लवकरच असा देखावा दिसेल की, तुम्ही दोघेहि फर्लागाच्या अंतरानें आपआपला मार्ग एकएकटे व मुकाव्यानें आक्रमीत आहां ! तेव्हां सांगायचं असं कीं, या बाबतींतली स्त्रीपुरुषांची गरज एकच असली तरी ती भागविण्याचे दोघांचे प्रकार भिन्न असतात. आणि हें ओळखून आपआपली गरज योग्य मार्गांनीं व योग्य प्रमाणांत पुरवूं देण्याला कोणीच खळखळ करूं नये, हें उत्तम. अर्थात त्यांतहि अतिरेक होऊन एकंदर सांसारिक सुखाची हानि होणार नाही एतदर्थ जी काय दक्षता घ्यावयाची तेवढी घेतलीच पाहिजे.

खेळ वगैरे झाल्यानंतर मीं 'पहिल्या पाळण्याला' जाण्याचा बूट काढला. यशवंतरावांना विचारले असतांना ते जरासे धोटाळले, व 'चलूं या पाहिजे तर; पण आजच कशाला ? उद्यांबिद्यां गेलों तर नाहीं का चालणार !' असें कांहींसें म्हणाले.

त्यावर तूं माझेकडे पाहून म्हणालीस 'नाना, ते नाही आपलेबरोबर यायचे. त्यांची मंडळी निराळी आहेत. अन् त्यांना त्यांच्या साहेबानं कामाला बोलावलं असेलच की. आपण आपलीं दोघेंच जाऊं या कशीं.' हें तुझं बोलणं ऐकून यशवंतरावांनीं आपल्या-बरोबर येण्याचा अगोदरच केलेला बेत रद्द केला, अन् वेळ मारून नेण्याकरतां ते म्हणाले 'हो, बरं झालं, आठवण केलीस म्हणून. आतां त्या हेडक्लार्कनें मला बोलावलं आहे हें मी विसरलोंच होतों. सुटीच्या दिवशीं सुद्धां लेकाचा काम सांगतो !' सुटीच्या दिवशींही काम सांगणारा 'लेकाचा' हेडक्लार्क त्या दिवशीं ऐत्या वेळीं यश-वंतरावांच्या किती उपयोगी पडला, पाहिलास ! ही सबब खोटी आहे हें मला दिसून आलें होतें, पण येण्याला प्रवृत्त करण्याऐवजी तूं त्यांना परावृत्तच केल्यावर 'याच' असा आग्रह मी तरी कोणत्या तोंडानें करणार ? व्हायचें तेंच झालें, आणि आपण दोघेंच सिनेमाला गेलों. सचंध सिनेमाभर व जातां-येतांना तूं माझ्याशीं फारच मनमोकळेपणानें वागलीस व बोललीस. हा मोकळेपणा व प्रेमळपणा खुद्द नवऱ्याशीं वागतांना कां असूं नये या विचारानें माझे मन सारखें उद्विग्न झालें होतें. सिनेमा चालूं असतांना मी अधूनमधून विचारलेल्या सामिप्राय प्रश्नांचीं जीं उत्तरे तूं दिलींस, व इतर वेळीं ज्या कांहीं गोष्टी तूं मला निरागसपणें सांगितल्यास त्यांवरून तुझे एकंदर विचार, तुझीं मतें, तुझ्या आवडी-निवडी वगैरे कितीतरी गोष्टी मला आपोआप कळून आल्या, व त्यांतल्या बऱ्याचश्या चुकीच्या असून त्यासंबंधीं वेळींच तुला बरेचसें स्पष्टपणें सांगितलें पाहिजे असें मी त्या वेळींच मनाशीं ठरविले.

आपण सिनेमागृहांत बसलों असतांना आजूबाजूच्या प्रेक्षकांची माहिती तूं मला देत होतीस. ही माहिती देत असतांना पुरुषांचे पगार, अधिकार, मोटारी इत्यादींचे व त्यांच्या बायकांचे पोषाख, दागदागिने वगैरेचें वर्णन तूं इतक्या असो-शीनें व लज्जतीनें करीत होतीस की, त्यांचे हें सारे वैभव आपल्याला असतें तर काय बहार झाली असती असें तुला वाटत असल्याचें मला स्पष्टपणें दिसून आलें. एरवीं रावसाहेब आपट्यांची सातआठशेंची प्रॅक्टिस, अप्पासाहेब जोश्यांची कोरी करकरीत मोटार, आक्कासाहेब बरव्यांचा चंद्रहार, मिसू ठोमऱ्यांच्या पातळाचे झकास कांठ व पदर इत्यादि गोष्टी माझ्यासारख्याला सांगण्याचें काय प्रयोजन होतें ? असलेलें वैभव योग्य प्रमाणांत भोगावंसं वाटणं व वस्त्राभरणांनीं थोडंबहुत नटावंसं वाटणं यांत कांही वावगं नाही; पण त्याचें प्रदर्शन करून दिमाख दाख-विण्याची मनीषा माणसांत उत्पन्न झाली, व वैभवाची प्राप्ति व प्रदर्शन हीच काय

ती जीविताची इतिकर्तव्यता असे त्याला वाटू लागले म्हणजे मात्र अश्या माणसाची कीव वाटल्यावांचून रहात नाही.

अन् तसंच पाहिलं तर तुला त्या पुरुषांच्या वैभवाचा अन् स्त्रियांच्या सौंदर्याचा हेवा बिलकूलच वाटावयास नको. यशवंतरावांना हल्लीं जरी शेंपन्नास रुपयेच भिळत असले व त्यांना मोटार वगैरे ठेवण्याची आतांच ऐपत नसली तरी त्यांच्यांत पुरेसें कर्तृत्व व पुरेशी धडाडी असल्याचें स्पष्ट दिसतें. (त्या ' साल्या ' हेड-क्लार्कचें त्यांच्यावांचून इतक्यांतच अडून राहणें हें त्यांच्या या गुणांचेंच गमक नाही काय ?) आणि हे गुण ओळखून तूं त्यांना उत्तेजन देत गेलीस तर ते लवकरच स्वतःला वैभव मिळवून तुलाहि थाटामाटांत ठेवल्यावांचून राहणार नाहीत. व मग आज तुला ज्यांचा हेवा वाटत आहे तेच तुमचा उद्यां हेवा करावयास लागतील.

' जी गोष्ट वैभवाची, तीच सौंदर्याची. खरं सांगायचं म्हणजे तूं जात्याच इतकी सुरेख व सुंदर आहेस की, तुला सौंदर्याच्या बाह्य साधनांची फारशी जरूरी नाही. मात्र तुला या सौंदर्याची आस्थापूर्वक निगा राखून त्याची जोपासना करणें आवश्यक आहे. पण याची जाणीव तुला नाही असें मी जें दोन दिवस पाहिलें त्यावरून म्हणावेंसें वाटतें. सिनेमा पाह्यला बाहेर पडलीस तेव्हां मात्र तूं व्यवस्थित पोषाख केलास, व पावडर, फुलें वगैरेमुळें जास्त सुंदरहि दिसूं लागलीस. पण घरांत असतांनाचें तुजें रूप व पोषाख किती गबाळेपणाची होती ! चेहरा बुरसटलेला, केस विस्कळीत, आंग मिशमिशीत, अन् पातळ विशविशीत-अशा प्रकारचा एकंदर थाट होता ! ओगळ, वेंधळें व गबाळें दिसण्याचा जणू कांहीं तूं मुदामच प्रयत्न करीत होतीस ! चांगलं अन् नीटनीटकं दिसायचं तें फक्त बाहेर जातांना व इतरांच्या नजरेस पडतांनाच दिसायचं अशी तुम्हां मुलींची एक समजूतच झालेली दिसते. घरांतल्या घरांत वावरतांना व घरच्या मंडळींच्या दृष्टीस पडतांनाहि शक्य तों स्वच्छ, सुरेख, व्यवस्थित दिसलं पाहिजे असं तुम्हांला वाटत नाही. या तुमच्या पार्शी फैशनचा परिणाम असा होतो की, स्त्रियांच्या सौंदर्याबद्दलची पुरुषांची आवड घरचेघरीं व स्वतःचे पत्नीकडून राजरोस अशी कधींच पुरविली जात नाही, व त्यांना सारखें इतर स्त्रियांकडे-विशेषतः त्या बाहेर पडतात तेव्हां-चोरून पाहावेंसें वाटतें. हें मी निवळ पदरचं सांगतां आहे असं म्हणूं नकोस. संध्याकाळचे वेळीं देवदर्शनाकरितां व रात्रीचे वेळीं गालिच्चे, आरास वगैरे पाहण्या-

करितां देवळांत जाणें, स्त्री-पुरुषांच्या मिश्र सभांना हजर राहणें, चौपाटीसारख्या गर्दीच्या रस्त्यांवर हिंडावयास जाणें, सिनेमाला गेलें असतांना फॅमिली सर्कलमध्ये बसणें, चैत्राचे महिन्यांत स्त्रिया हळदीकुंकवाला निघाल्या म्हणजे घरच्याघरींच मान्याचे जागीं बसणें वगैरे पुरुषी कृतींना त्यांच्या मनांतील ही सुप्त व अतृप्त इच्छा थोडीबहुत तरी कारणीभूत होत नसेल काय ! पुरुषांनीं असें चोरून पाहिलें म्हणजे तुम्हां बायकांना त्यांत काळंबेरं व कांहींतरी अनैतिक दिसूं लागतें; व मग गृह-सौख्याचा जो पाया—परस्पर विश्वास व समाधान—तोच उन्मुळून पडतो ! काट-कसरीचा प्रश्न काढूं नकोस. घरांतल्यासंबंधी पूर्ण आस्था व समाधान हीं असलीं म्हणजे काटकसर करून सुद्धा व्यवस्थित अन् नीटनेटक्या राहणाऱ्या व सदाफुली-सारख्या नेहमींच ताज्यातवान्या नि सुंदर दिसणाऱ्या स्त्रियाहि कांहीं कमी नाहीत.

सिनेमा चालूं असतांनाचे तुझे उद्गार मोठे सूचक होते. नायक—धनंजय—आपल्या नववधूला (काय तिचे नांव ?) पंक्तींत वाढायला लावतो त्या प्रसंगीं तूं एकदम उद्गारलीस ‘ घरीं दारीं—कुठेंहि पहा; पुरुषांची अरेरावी अन् अप्पलपोटेपणा हीं दिसायचीच ! ’ पुरुषांच्या अप्पलपोटेपणाचा सारखा डांगोरा पिटण्याची तुम्हां बायकांना अलिकडे एक खोडच लागली आहे. मलाहि ते मोठे त्यागमूर्ति वाटतात असें नाही. तुम्ही स्त्रिया त्यांचे मानानें फार मोठा त्याग करतां यांत शंका नाही. पण स्वतःच्या त्यागाच्या अवास्तव जाणीवेनें तुम्ही इतक्या भारून जातां कीं, तुम्हांला पुरुषांचा त्याग कोठेंच दिसून येत नाही. पुरुषांना सारखा सारखा असा अन्याय होतांना पाहिला म्हणजे मग त्यांच्याहि वतीनें बोलण्यासारख्या दोन गोष्टी तुम्हांला सुन-वाव्याश्या वाटतात. माझ्या मतें तुमचा सगळ्यांत मोठा त्याग हा कीं, तुम्हीं मुलांचें ओझें वाहता, प्रसववेदना प्राण-पणानें सहन करतां, कष्ट करून व खस्ता खाऊन त्यांचें संगोपन करतां, वगैरे म्हणजे तुमचा त्याग मुख्यतः शारीरिक स्वरूपाचा व म्हणूनच इतरांना ढोबळपणें दिसणारा असतो. उलट पुरुषांचा त्याग मुख्यतः मान-सिक व आर्थिक स्वरूपाचा असल्यामुळें तो सामान्य माणसांचे डोळ्यांत झटकन् भरत नाही.

तुझ्या यशवंतरावांचीच गोष्ट घेना. बिचाऱ्याच्या त्यागाला लग्नाचे पूर्वीपासूनच सुरुवात झाली आहे. वधू म्हणून त्यांनीं जी तुझी निवड केली ती त्यांच्या घरच्या माणसांना बिलकुलच पसंत नव्हती. तुझें रूप घरांतल्या बायकांच्या रूपाला साजेसें नव्हतें; तुला मंगळ असल्यानें तुझी पत्रिका यशवंतरावांच्या पत्रिकेला जुळणारी

नव्हती; त्यांच्या वडलांना हवा असलेला हुंडा द्यायला तुझ्या ' बापाला ' ऐपत नव्हती; तुझं घराणं त्यांच्या इतकं खानदानी व प्रतिष्ठित नव्हतं. इतक्या सगळ्या गोष्टींमुळे घरचीं सर्व माणसं एकजात विरुद्ध असतांनाहि यशवंतरावांनीं तुझे गुण पाहून तुझीच निवड कायम केली व तुझ्याशीं लग्न लावलें. हा त्यांचा मुजोरपणा पाहून वडिलांनीं त्यांना घरांतून जवळ जवळ हांकलूनच लावलं, व तुम्हां दोघांच्या संसाराचा भार एकदम यशवंतरावांवर पडला. झालं ! बी. एम्सी. चें वर्ष हातांत आलेंलें त्यांना दवडावं लागलं, अन् आजपर्यन्तची कॉलेजकरीअर व पुढची महत्त्वाकांक्षा यांना एकदमच रामराम ठोकून तुझें व स्वतःचें पोट भरण्यासाठीं त्यांना आली ती हलक्रीसालक्री नोकरी पत्करावी लागली. सर्व बौद्धिक आशा-आकांक्षा नाहीश्या झाल्या; आई, भाऊ, बहिणी वगैरे प्रेमळ माणसांच्या प्रेमाला मुकावें लागलें; नातेवाइकांकडून मूर्ख, अविचारी, उल्ल अश्याप्रकारची बोलणीं सोसावीं लागलीं; घरच्या मोठ्या इस्टेटीला व वडिलार्जित उत्पन्नाला मुकावें लागलें. अश्या प्रकारे बौद्धिक, कौटुंबिक, सामाजिक, आर्थिक वगैरे ज्या ज्या गोष्टी माणसाच्या भावी उन्नतीला अन् सुखाला महत्त्वाच्या समजल्या जातात त्या त्या सर्वांना यशवंतरावांना पारखें व्हावें लागलें; आणि हें सर्व कश्यासाठीं ? तर तुझ्यासाठीं ! या सर्व गोष्टी तूं मला मागें पत्रांतून कळविल्यास त्यावेळीं तूच त्यांच्या धीरोदात्त वर्तनासंबंधीं व त्यागासंबंधीं किती गौरवानें, आदरानें व अभिमानानें लिहिलें होतेंस ! मग तो गौरव नि आदर आतांच कां नाहीसा झालेला दिसतो ?

लग्नानंतर ओघानेंच प्रपंच वाढूं लागला. तुझ्या मैत्रिणी, आप्तेष्ट, घरीं येऊं-राहूं लागलीं. यशवंतरावांचे स्वतःचे मित्रहि गोळा होऊं लागले. या सर्वांचें यथायोग्य करतांना व इतर जबाबदाऱ्या पार पाडतांना होणारा खर्च भागविण्यासाठीं यशवंतरावांना स्वतःच्या आवडीप्रमाणें घर व सामानसुमान घेतां आलें नसेल, स्वतःला मनासारखे कपडेलत्ते करतां आले नसतील, हवीं तीं पुस्तकें वगैरे विकत घेतां न आल्यामुळें स्वतःची बौद्धिक भूक मारावी लागली असेल, समाजाकरितां-देशाकरितां कांहीतरी करावें असें सारखें वाटत असूनहि त्यांना तें तुझ्यासंबंधींच्या विचारामुळें करतां आलें नसेल. या सर्वांला त्याग नाही म्हणायाचें, तर काय म्हणायाचें ! जी गोष्ट यशवंतरावांची तीच थोड्याफार फरकानें इतर पुरुषांचीहि असते. पुरुषांच्या या त्यागाचें तुम्ही बायका चीज व कातुक न करतां उलट त्यांना स्वार्थी, अप्पलपोटे, अरेराव अश्या शैलक्या

शब्दांचा आहेर करतां, आणि मग तर त्यांचें मन जास्तच उद्विग्न होतें. ' शेळी जाते जिवानिशी, अन् खाणारा म्हणतो वातट ' अशी त्या विचान्यांची स्थिति होते. दुसऱ्या पुरुषांचें असें होत असो अगर नसो-यशवंतरावांचे बाबतींत तरी तें सारे खरें आहे, आणि म्हणून दुसऱ्या बायकांनीं जरी आपल्या पुरुषांच्या अरेरावीला अन् अप्पलपोटेपणाला नांवें ठेविलीं तरी तुला मात्र तशीं ठेवण्याचें कांहींच कारण नाही असें मला सांगायचें आहे.

सिनेमांतली ती नायिका नोकरी करते त्या प्रसंगानें मीं तुला विचारलें ' तूं कां नाहीं कांहीं नोकरी वगैरे करीत ? ' त्यावर तूं म्हणालीस ' मीं हि येथील कन्याशाळेंत अर्ज करून ठेवला असून येत्या जूनपासून मला काम मिळणार आहे. ' ' चांगलें आहे. मूलबाळ होईतो करायला कांहींच हरकत नाहीं. ' असें मी म्हणालों. त्यावर जरा शहारून तूं उद्गारलीस ' अंऽहं ! तसलं कांहीं नाहीं ओं नाना ! मुलांचं नांव देखील काढूं नका. अन् समजा झालींच एक-दोन पोरं, तरी नोकरी करायला काय हरकत आहे ! आमच्या समोरच्या त्या गोखलेबाई नाहीं का तीन पोरं असूनहि नोकरी करीत ? पोरांचं करण्यांत त्यांचा कितीकसा असा वेळ जातो आहे ? ' यासंबंधीं पुढें बोलण्याचा तो प्रसंगहि नव्हता, अन् असता, तरी तेवढा वेळहि नव्हता. यां दोन्ही प्रश्नांसंबंधीं सामान्य स्त्रियांच्या ज्या कल्पना असतात त्याच तुझ्याहि आहेत हे पाहून मात्र वाईट वाटतें.

तूं म्हणालीस ' पोरांचं नांव देखील काढूं नका. ' मग काय ! शेवटपर्यंत तूं पोरंबाळांवांचूनच संसार करणार आहेस ? तें शक्य आहे काय ? अन् शक्य असलें, तरी इष्ट आहे काय ? पोरं न होऊं देण्याची खबरदारी तूं त्या कृत्रिम साधनांचा उपयोग करूनच घेणार ना ? हीं साधनें अगदीं शंभर टक्के गुण (?) कारी आहेत अशी खात्री अद्याप देतां येते का ? बरं, महात्मा गांधी म्हणतात त्याप्रमाणें अगदीं कडकडीत ब्रह्मचर्य पाळणें तरी कितीश्या स्त्रियांना शक्य होईल ? अन् जरी कोणत्याहि साधनानें पोरं होऊं न देणें शक्य असलं तरी, असल्या वांझपणाचा स्त्रियांच्या शरीरावर व विशेषतः मनावर कांहीं घातुक परिणाम होणार नाहीत काय ? तुझ्यासारख्या सर्वसामान्य स्त्रियांना परिपूर्ण जीवनांतील स्वाभाविक समाधान व सहजानंद मुलांवांचून मिळेल काय ? सध्यां मी स्वतः यासंबंधीं कांहीं एक न सांगतां, हे विचार तुजपुढे प्रश्नरूपानें मांडीत आहे. त्यांचा स्वतःशीं विचार कर; या विषयावरील एक-दोन सोपीं पुस्तकें मी तुला पाठवून देईन तीं हि वाच. आणि अश्या

रीतीने विचार करून व दुसऱ्यांचे म्हणणे वाचून पाहून तुला जर ते शक्य व इष्ट आहे असे वाटले तर अवश्य आचरणांत आण. मग याचेवर माझे कांहीच म्हणणे नाही.

पोरं झाल्यावरहि स्त्रियांनी नोकरी करावी की नाही, त्यापासून त्यांचे, त्यांच्या मुलाबाळांचे, व नोकरीत त्यांचा ज्या इतर कोणाशी संबंध येतो त्यांचे नुकसान होतं की नाही यासंबंधी 'स्त्री' मासिकांत नुकतीच चर्चा झाली आहे. ती तूं वाचली नसल्यास अवश्य वाच. येवढेच सध्यां मी यासंबंधाने सांगेन. पोराबाळांचे करण्यांत बायकांचा फारसा वेळ जात नाही असे जे तूं नुसतं मोघम म्हणालीस तेच एका विदुषीने प्रत्यक्ष गणिताने सिद्ध केले आहे. प्रत्येक बाईला सरासरीने एकंदर तीन मुले होतात असे गृहीत धरून तिने आपले गणित पुढील प्रमाणे केले आहे:—

प्रत्येक बाळंतपणाला दीड महिना, असा तिन्ही बाळंतपणांना लागणारा एकंदर काळ = ४॥ महिने.

पांच ते दहा वर्षे वयाच्या प्रत्येक मुलाचे संगोपन (आठवड्यांतून पांच दिवस, व रोज एक तास प्रमाणे) = १००० तास (अदमासे २०० दिवस).

एकूण अदमासे = १ वर्ष.

अशा रीतीने प्रत्येक आईला आपल्या तीन मुलांचे जनन, संगोपन व पोषण करण्याकरितां आपल्या एकंदर आयुष्यातील फार तर एक वर्ष खर्च करावे लागन असून बाकीचे सर्व आयुष्य तिला कांहीं तरी सामाजिक कार्य करण्यांत घालविण्यास कांहींच हरकत नाही असे त्या विदुषीने सिद्ध केले आहे ! बाईने केलेले वेळापत्रक मोठे मजेदार आहे, नाही ? पण गणितावर बसविलेल्या वेळापत्रकाप्रमाणे साध्या यांत्रिक आगगाड्याहि चालू शकत नाहीत; तर मग जीवनाचा गुंतागुंतीचा गाडा असल्या वेळापत्रकाप्रमाणे कितपत चालू शकेल ? तो गाडा नुसत्या यांत्रिक रुळा-वरून जात नसून तो सुरळीत चालण्याचीं यंत्रे व साधनें अगदींच निराळी आहेत. पति व पत्नी हीं तीं साधनें असून तीं दोघे एकमताने व एकोप्याने चालल्यासच तो गाडा उद्दिष्ट ठिकाणापर्यंत सुखरूप पोचू शकेल—एरवीं नाही. असो.

आपण सिनेमा पाहून घरीं भालों. जवणे वगैरे झालीं. बांधाबांधी करून व कपडे घालून मी तयार झालों. पण यशवंतरावांनीं खुणावल्यावरून आम्ही दोघेजण गच्चीवर गेलों, आणि अंधारांतच जरा बोलत उभे राहिलों. तूं खालून विचारलेंस ' येवढं काय गुपित चाललं आहे, नाना ? माझेसंबंधीच कांहीं चाललं असेल ! '

आठवतें ना ? त्या वेळीं मीं कांहींच उत्तर दिलें नाहीं, पण आतां सांगतां. सिनेमा कसा चांगला होता वगैरे सांगून झाल्यावर मनांतली रुखरुख एकदांची काढून टाकावी म्हणून मीं यशवंतरावांना म्हटलें 'तुम्ही कां नाहीं आलां सिनेमाला ? आणखी मजा आली असती.' माझे हें विचारणें अगदींच साधें नव्हतें हें खरे; पण त्यांना तें अपेक्षेपेक्षांहि जास्त लागलेंसे दिसलें. किंचित् कांपण्या व जरा भरून आलेल्या स्वरांत ते म्हणाले 'बरं झालं, नानासाहेब, विचारलंत म्हणून. बाकी तुम्हीं नसतं विचारलंत तरी मी सांगणारच होतो. माझी एकंदर वागणूक तुम्हांला जरा चमत्कारिकच वाटली असेल, नाहीं ? कदाचित् तुमच्या विद्यार्थिनीनें माझेसंबंधीं कांहीं सांगितलेंहि असेल. पण त्याचं खरं असं आहे कीं, हिचा स्वभाव हल्लीं भारी चमत्कारिक अन् भलता संशयी झाला आहे. आजच्या सिनेमाचीच गोष्ट घ्या ना. तुमचं राहणं आणखी एकादा दिवस लांबावं म्हणूनच मी सिनेमाचा बेत पुढें ढकलीत होतो. त्यांतूनहि मी तुमचेबरोबर यायला निघालों तों ती काय म्हणाली, आहे. लक्षात ? 'त्यांची मंडळी निराळी आहेत' हें तिचें वाक्य साधेसुधे नव्हतें. त्याला निराळा अर्थ व थोडासा इतिहास आहे. त्याचं असं झालं कीं, माझ्या एका मित्राच्या मनांतून आपली भावी वधू एकदां माझ्या दृष्टीखालून घालावी असें फार होतें; अन् शिवाय लग्नाआधींच दोघेंच्या दोघें सिनेमाला गेल्यास लोकांना—विशेषतः आपल्या सासुरवाडीच्या मंडळीना—चमत्कारिक दिसेल म्हणून त्यानें मला बरोबर येण्याचा आग्रह केला. वास्तविक हिलाही त्यानें बोलावणें केलें असतें तर सर्वच दृष्टींनीं तें चांगलें झालें असतें. अन् त्याप्रमाणें मीं थोडेंसे त्याला सुचविलेंहि. पण त्याला तें समजलें नाहीं म्हणा, किंवा आणखी कांहीं वाटलें म्हणा, त्यानें कांहीं हिला विचारलें नाहीं. आपण जावें अशी हिची इच्छा असतांना, व हिनें यावें अशी माझी इच्छा असतांनासुद्धां मला माझ्या मित्राबरोबर एकठ्यालाच जावे लागले. आम्ही दोघेच नसून आमच्या बरोबर कोणी एक मोठी मुलगी होती हें समजल्यावर तर हिच्या मनानें कांहीं निराळंच घेतलं. ती मुलगी कोण, त्या दोघांबरोबर मी तिसरा कां गेलों, हिनें येऊं नये अशी माझ्या मित्राचीच इच्छा कशी दिसली वगैरे गोष्टी मीं हिला मागाहून सांगितल्या त्या पहिल्यांदाच सांगितल्या असल्या तर बरं झालें असतं, हें खरं. अन् तेवढं माझं चुकलं. पण नंतर हें सगळं समजल्याबरोबर हिचं मन स्वच्छ व्हावयास पाहिजे होतं; पण तें कांहीं झालं नाहीं, अन् तेव्हांपासून हें असं चाललं आहे. तुम्ही तरी जरा पहा कांहीं सांगून-स्वरून.'

यमू, सगळा प्रकार कसा गैरसमजाचा आहे. पाहिलेंस ! माझाहि तुझ्या त्या तुसळ्या बोलण्यावरून गैरसमज झाला होताच की ! मागे कांहीं कारण असल्या-शिवाय तूं असं बोलली नव्हतीस, खास; खरं पाहिलं असतां या सगळ्यांत चूक अशी कोणाचीच नाही. असलीच थोडीशी, तर ती त्या मित्राची. पण त्याच्या चुकीचें प्रायश्चित्त बिचाऱ्या यशवंतरावांना भोगावं लागायला नको होतं. इतर बाबतीतहि आणखी असले कोणकोणते गैरसमज झाले आहेत, देव जाणे ! यमू, आमचे वामनराव म्हणतात तेंच खरं. जगांतील बहुतेक भांडणं, दुःखं वगैरे केवळ गैरसमजामुळेच उत्पन्न होतात; आणि म्हणून ते होऊं नयेत येवढ्यासाठीं माणसानें नेहमीं जपायला पाहिजे. स्वच्छ मन, शुद्ध विचारसरणी, पूर्ण समजूत, दुसऱ्याच्या चांगूलपणावरची श्रद्धा इत्यादिमुळे वरेचसे गैरसमज टळतील. त्यांतूनहि कांहीं झालेच तर परस्परांनीं मोकळेपणानें बोलून टाकावे, चुका कबूल कराव्या, झाल्यागेल्याची क्षमा करावी, मनसोक्त थट्टा-विनोद करावा, म्हणजे त्यायोगानें मनांतील सर्व क्लिष्टा धुऊन जाऊन मन पुन्हां स्वच्छ, ताजें-तवानें व निरोगी बनतें. तुमच्या असमाधानाचें निदान परस्परांचा गैरसमज हें असल्यामुळे इतकं सगळं लिहावं लागलं. उपाय करून पाहण्यासारखा आहे. गुण हटकून येईल.

सदरहु सूचनेप्रमाणेंच आणखीहि कांहीं सूचना थोडक्यांत करून मी हें पत्र पुरें करतों.

(१) प्रजोत्पादन हें केवळ बुद्धिहीन पशूलाच साजेसें असून बुद्धिवंत मनुष्याला तें शोभण्यासारखें नाही ही समजूत-तुझी असलीच तर ती अयोग्य आहे. मनुष्य हा मुद्धां मुळांत पशूच आहे, आणि आपल्या पाशवी वृत्तीचें नियमन करून व तिला उन्नत रूप देऊनच—ती अजिबात काढून टाकण्याचा व्यर्थ प्रयत्न करून नव्हे—त्यानें आपला विकास करावयाचा आहे.

(२) पुरुष जात्याच वैचित्र्याचा भोक्ता आहे; आणि म्हणून त्याचे हातून एकादे वेळेस चुकून पाऊल वांकडें पडल्यास बायकांनीं त्याला क्षमा करावयास शिकलें पाहिजे. तसा प्रसंग येऊं नये अशी इच्छा व तसे प्रयत्न दोघांनींहि करावेत हें चांगलें; पण तो आलाच, तर बायकांनीं डोक्यांत राख घालून सबंध संसाराची राखरांगोळी करण्यास उद्युक्त होऊं नये. किंवा जड्यास तसें या न्यायानें स्वतःचेंहि स्खलन होऊं देऊं नये. नीतिमत्तेचा शेवटचा आधार व आसरा स्त्रिया. पण त्याच पतित झाल्या तर राष्ट्र अधोगतीला गेलेंच म्हणून समजावें.

(३) गवऱ्याचें पतन होण्याचा प्रसंगच येऊं नये येवढ्यासाठीं सारखी टेहळणी व पाळत ठेवूं नको, किंवा एकसारखी त्याची पाठराखणहि करूं नको. असें करण्यांत एक प्रकारची मत्सरबुद्धि दिसून येते; आणि मत्सर हें एक दुधारी शत्रू असल्यामुळे त्यानें केलेला वार करणारावरच केव्हां उलटेल याचा नेम नसतो.

(४) उलट नवरा म्हणजे प्रति शुकाचार्य, तो कामविषयक मोहाला बळी पडणें केव्हांहि शक्य नाहीं अशी फाजील खात्री करून घेऊन त्याचेबद्दल पूर्णपणें बेफिकीरहि राहूं नकोस. या दृष्टीनें स्वतःच्याच उद्योगांत पूर्णपणें मग्न राहून नवऱ्याबद्दल निष्काळजीपणा किंवा औदासीन्य दाखविणें सुरक्षितपणाचें होणार नाहीं.

(५) स्वतः कमावती झालीस तरी त्या कमाईबरोबर येणारी बेफिकीरी व बेछूटपणा अंगी येणार नाहींत अशी खबरदारी घे.

(६) बाहेरचे इतर उद्योग व सामाजिक कामें कितीहि केलींस तरी तूं मुख्यतः गृहिणी आहेस ही जाणीव ठेवून आपल्या गृहपालनाच्या कामांत अंतराय येऊं देऊं नकोस. गृह व्यवस्थित असेल तरच तूं 'सुगृहिणी' मानली जाणार, आणि यशवंतराव 'सद्गृहस्थ' या पदवीला पात्र होणार. वास्तविक पाहतां तुम्ही दोघेहि फार चांगलीं आहां. तुम्ही परस्परांना इतकीं शोभेशीं आहां कीं तुम्हांकडे पाहून कोणाहि रसिकानें कण्वाप्रमाणें "समानयंस्तुल्यगुणं वधूवरं, चिरस्य वाच्यं न गतः प्रजापतिः" असे धन्यतेचे उद्गार काढावे ! दुष्यन्त अन् शकुंतला यांच्या जीवनांतहि मध्यंतरीं गैरसमजाचे, विस्मरणाचे वगैरे तरंग येऊन तें गळूळ नव्हतें का झालें ? पण त्यांतूनहि ते दोघे सुखरूप पार पडले येवढेंच नव्हे, तर त्यांचें एकंदर जीवन इतकें सुंदर, आनंदमय व कलात्मक झाले कीं तेंच आज 'शाकुन्तल' रूपानें अमर होऊन राहिलें आहे.

एकंदर पत्र, त्यांतील उपदेश व शेवटचें रूपक वाचून तूं थट्टेनें व थोड्याश्या मिस्किलपणानें म्हणशील "आतां फक्त 'शुश्रूषस्व गुरून् कुरु प्रियसखी' इति सपत्नीजने' या वर्गांत शिकवलेल्या श्लोकाचीच आठवण करून देण्याचें राहिलें. नाना ! पुरते कण्व बनलांत !" मला कण्व म्हणून माझ्या म्हातारपणच्या आर्षे विचारांची तूं चेष्टा केलीस तरी हरकत नाहीं. पण मो या चेष्टेवर तितक्याच गांभीर्यानें म्हणें 'यमू, तुमच्याहि जीवनाची त्या दिव्य 'शाकुन्तला' सारखी

सुंदर कलाकृति व्हावी अशी इच्छा असेल तर हा कण्वाचा उपदेशच तुला आयुष्यांत उपयोगी पडेल; आणि तुम्हां उभयतांचें जीवन सुंदर, सुखकर आणि आनंदमय बनेल. ' हाच माझा आशीर्वाद.

तुझें सदैव कल्याण व्हावे असें इच्छिणारा

तुझा

गुरु व आप्त.

ता. क. केव्हांहि काय, टाळी एका हातानें कधीच वाजत नाहीं हें खरं. यशवंतरावांचेंहि थोडेसे चुकत असेलच. पण त्यांचेद्वून तूंच लहान व मला जास्त जवळची असल्यामुळें सांगायचें तें तुलाच सांगितलें आहे. त्यांना हे पत्र वाचून दाखव. त्यांनाहि त्यात घेण्यासारखे बरेंच सांगडेल. 'अन् मग आपोआपच त्यांना निराळें सांगण्याचें मला कारण उरणार नाहीं. त्यांस माझे आशीर्वाद प्रविष्ट करणे.

अनेक आशीर्वाद, वि.

कालच्या पत्रांत भाऊने चि. शकूच्या उष्टावणाचें बोलावणे केलें तें पोंचले. 'अवश्य येईन, किंवा येतां येत नाहीं याचे वाईट वाटतें' अश्या मजकुराचें एक कार्ड उलट उत्तर म्हणून मला पाठवितां आलें असतें. पण नुसत्या नवऱ्याच्या बोलावण्यावर समाधान न मानतां पत्राचे शेवटीं ताजा कलम करून व मुनेला साजेशी भीड, लाज वगैरे बाजूला ठेवून तूं स्वतः ज्या चार ओळी लिहिल्यास व आपलेपणानें अन् आग्रहपूर्वक जें बोलावणें केलेंस त्याचें मला विशेष कौतुक वाटलें ! समारंभाला समक्ष येतां आले तर अवश्य येईनच. पण प्रकृतिमानानें इतक्या लांब येतां आले नाहीं, आणि अश्या प्रसंगाचे निमित्तानें द्यावयाची देणगी प्रत्यक्ष देतां आली नाही, तर तुला अगदींच वाईट वाटूं नये म्हणून तूर्त एका निराळ्या प्रकारची देणगी तुला पाठवीत आहे. वस्तु वगैरेची देणगी आणखीहि एकाद्या प्रसंगानें मला तुला देतां येईल; पण आतां ही जी देणगी देण्याचें ठरविलें आहे ती पुढें देतां येण्यासारखी नाही—वास्तविक ती यापूर्वींच द्यावयास पाहिजे होती. ती शाब्दिकच आहे, व तिचें प्रदर्शन करून 'ही नानामामंजीनी दिली' असें इतरांना अभिमानपूर्वक सांगण्याचें सुख जरी तुला लाधलें नाही, तरी ती तुझ्या दृष्टीनें अतिशय किमतीची आहे असें मला तरी—कदाचित् म्हातारपणामुळेहि तसें असेल—वाटतें.

येसू, तूं आनंदानें उष्टावणाचें बोलावणें केलेंस हें ठीकच झालें. आपल्याला

नकोश्या वाटणाच्या गोष्टीहि निसर्गनियमानुसार झाल्याच तर त्याचेबद्दल वाईट वाटून न घेतां, आला प्रसंग शक्य तितक्या आनंदानें साजरा करून इतरांच्या मनाचा विरस करावयाचा नाही ही जी तुझी वृत्ति ती खरोखरच अभिनंदनीय आहे. मला माहीत आहे कीं येवढ्यांतच आपल्याला मातृपद प्राप्त व्हावें असें तुला वाटलें नसलें पाहिजे. वास्तविक पाहतां लग्नालाच तूं त्यावेळी फारशी उत्सुक नव्हतीस. पण तुझ्या वडिलांच्या जिवावरचें ओझें तेवढेंच कमी होऊन त्यांना जरा हलकें वाटावें म्हणून आपला ट्रेनिंगचा कोर्स पुरा होण्यापूर्वीहि तूं त्यांच्या म्हणण्याला तयार झालीस. त्यावेळीं मनांतून तुला कदाचित् असें वाटत असलें पाहिजे कीं लग्न झालें म्हणून काय झालें ! त्यानंतरहि कॉलेजमध्ये जाऊन राहिलेलें एक वर्ष आपल्याला सहज पार पाडतां येईल. (आणि तसें झालें असतें तर मलाहि फार आनंद झाला असता.) पण वधूवरांनीं—विशेषतः वयांत आलेल्या वधूवरांनीं—लग्नानंतर कांहीं काळपर्यन्त तरी जी एक विशिष्ट खबरदारी व दक्षता बाळगावयाची असते ती तुम्हीं न बाळगल्यामुळें तुझ्या मूळच्या आकांक्षेवर एकप्रकारे पाणी पडलें, आणि तुझा थोडाफार विरस झाला. बारशाचे वेळीहि तूं तितकीशी आनंदांत नव्हतीस, व हें जाणूनच मीहि त्यावेळीं प्रेझेंट वगैरे देण्याचे लोळांत पडलों नाहीं; हें मी आतां—वेळच आली म्हणून—सांगतां. कांहीं झालें तरी वर्ष फुकट जाऊं द्यावयाचें नाहीं, झालेली चूक त्यांतल्यात्यांत दुरुस्त करावयाची अशा इराद्यानें दोन—तीन महिने उशीरानें का होईना—पण त्याच वर्षी कॉलेजमध्ये जावें असें तुला फार वाटत होतें, व तूं मला मोठेपणा देऊन तसें विचारलेंसहि. पण तुझे संबंध वर्ष फुकट जातें याची मला स्वतःला जाणीव असूनहि मीच तुला त्यावेळीं नुसतें नको म्हणून सांगितलें, आणि माझेवर विश्वास ठेवून तूं तें ऐकलेंसहि.

येसू, तुम्हां तरुण माणसांचें असें होतें:—तुम्ही एकादी गोष्ट करून जातां; व ती फसली असें लक्षांत आल्यावर ती सुधारण्याकरितां म्हणून दुसरी एकादी गोष्ट करतां; पण तीहि तितकीच चुकीची असते. आतां तूंच विचार कर—तीन महिन्यांची तान्ही पोर घरीं आजीपाशीं वगैरे ठेवून तूं सहासात तास बाहेर शाळेंत राहिली असतीस तर तुझें अभ्यासाचें वर्ष कदाचित् वांचलें असतें; पण त्यामुळें बिचाऱ्या पोरीची काय अवस्था झाली असती याची कल्पना आहे का ? तिची खाण्यापिण्याची आबाळ व्हायची, तिचें न्हाणें—माखणें वेळचेवेळीं व्हायचें नाहीं, निजविण्या—उठविण्याची दूक संभाळली जायची नाहीं,—एक कीं दोन ! सासूबाई

तिचें करणार करणार म्हणून किती करणार ! त्यांनाहि त्यांचीं मुलें-बाळें आहेतच ना ? भाऊ दुकानावर जायचा, तात्या ऑफिसांत जायचा, सुंदरी, कमी, बापू वगैरे शाळेंत जायचीं; दादा-अण्णा आजारी-आजारी. वहिनीचें तरी आतां वय व शक्ति पहिल्यासारखीं राहिलीं आहेत काय ? त्यांनीं तरी कोणा-कोणाचें व काय काय म्हणून करावयाचें ?

बाहेरचें सर्व व्यवस्थित करूं, व घरचेंहि सगळें यथास्थित पार पाडूं असें तुला वाटलें असावें. पण अशी अपेक्षा आपल्यासारख्या मध्यम स्थितीतल्या व सामान्य शक्तीच्या माणसानें कां करावी ? त्यामुळें होतें काय कीं कोणतीच गोष्ट नीटपणें तडीस जात नाही. शाळेंतल्या कामाकडे पाहिजे तितकें लक्ष न देतां आल्यामुळें तिथें असमाधान. बरे घरीं आल्यावर तरी समाधान आहे का ? पोर किरकिर करते आहे, सासुबाई स्वतः दमूनभागून नातीला तावातावानें दामटीत निजवीत आहेत, इतर मुलेंबाळें भूकभूक करीत आहेत, आण्णा-दादा तुझ्यावरचा राग कोणातरी दुसऱ्यावर काढीत आहेत, असें कांहींना कांहीं तरी चाललेलें रोज-उद्दून पाहावयाचें, व मग मनांत दुःखीकष्टी व्हावयाचें किंवा स्वतःचेवर चडफडावयाचें ! तुझ्या एकटीच्या आकांक्षेचे पायीं घरांतील सर्वांच्या सुखासमाधानाला खर्ची घालायाचें !

बरे, बाकीच्यांचें असो. तुझ्या नवऱ्याचें तरी काय ? तो सुजाण आहे, तुझ्या इच्छाआकांक्षांना शक्य तों वाव देण्याची त्याची इच्छा आहे, (भाऊ माझाच पुतण्या आहे, आणि म्हणून मी त्याला चांगला म्हणतो असें समजू नको.) हें सगळें खरे. पण तोहि अद्याप तरुण आहे. तूं पत्नी म्हणून तुझ्या संबंधींच्या त्याच्याहि कांहीं अपेक्षा असणें स्वाभाविक आहे. आणि त्या अपेक्षा तुझ्याकडून पुऱ्या होणें हें त्याच्या कर्तृत्वाच्या वाढीच्या दृष्टीनें जरूर आहे. 'त्यानें आपलें सर्व कर्तृत्व बाहेरच्या उद्योगांत दाखवावें, आपल्या धंद्याशींच त्यानें इतकें तादात्म्य पावावें-त्यांतील उत्कर्षांतच त्यानें इतका आनंद मानावा कीं घरच्या जीवनांतील आनंदाची त्याला फारशी पर्वा वाटूं नये, व त्याकरितां पत्नीवर त्यानें फारसें अवलंबून राहूं नये' असें कदाचित् तूं मनांत म्हणशील. पण असें म्हणणें वेडेपणाचें आहे. धंद्याशींच तादात्म्य पावणें, त्यांतच पूर्ण आनंद मानणें हें त्याला इतक्यांतच शक्य कसें व्हावें ? धंद्यांत पुढें यायला, त्यांत खूपसा पैसा व कीर्ति मिळवायला, व त्यांच्या जोरावर सर्व सुख व आनंद प्राप्त करून घ्यायला माणसाला परिस्थितीची

अनुकूलता लागते. पैशाचें पाठवळ, पूर्वाजित प्रसिद्धि, घरची जोड, स्वतःची बुद्धि-मत्ता व धडाडी वगैरे ज्या गोष्टींचे भांडवलावर मनुष्य व्यापारांत पुढें पुढें जातो त्यांपैकीं कोणकोणत्या गोष्टी तुझ्या नवऱ्यापाशीं आहेत ? या घटकेला तरी कोणत्याच नाहीत असें, वस्तुस्थिति लक्षांत घेतां, कबूल करणें प्राप्त आहे.

दुकानाचा धंदा व त्यांतील जीवन हीं कशा प्रकारचीं आहेत याची कल्पना भाऊनें तुला कधीं दिली आहे कीं नाहीं मला माहीत नाहीं. सगळा वेळ गिऱ्हा-इकाची वाट पहात बसावयाचें, जे दहा-पांच लोक येतील त्यांच्याशीं अदबीनें वागून माल व किंमती पटवून द्यावयाच्या, हुज्जत घालणारांचें मनोराधन करावयाचें, गिऱ्हाइकाला हव्या असलेल्या मालाबरोबरच त्याला नको असलेली वस्तु हळूच त्याच्या गळीं बांधून पडून असलेल्या वाणाचा उठाव करायचा, व त्यांतच समाधान मानायचें, 'टर्मेस् कॅश' अशी पाटी पुरोभागीं लटकत असूनहि पुढच्या आंशेनें उधार माल देऊन पैसे बुडणार तर नाहीत ना अश्या काळजींत असायचे, असलेल्या येण्याचा रिकाम्या वेळीं नुसता कागदी हिशेब करून तें लवकरच येईल अश्या आशेवर झुलत रहायचें, देण्याचा वायदा मात्र चुकतां कामा नये म्हणून पैशाचे विवंचनेंत सारखें असायचें ! त्यांतच पुन्हां लडाईची धांदल अन् मालाची तंगी यांची भर ! अश्या प्रकारचें रक्ष, चिंतामय व आनंदहीन जिणें सामान्य दुकानदाराला जें कंठावें लागतें, तेंच तुझ्या नवऱ्याचें सध्यां तरी आहे. बाजारांत निराश आणि निरुत्साह होऊन आपण दुकान केव्हां एकदां बंद करतो, अन् घरी आपल्या मुलांमाणसांत केव्हां जातो असें त्याला होऊन गेल्यास नवल नाहीं. पण घरी आल्यावर त्याला कोणतें दृश्य दिसणार ? शाळेंतून आल्यावर तुला जें दिसणार तेंच ! दिवसभर तुम्ही दोघेहि आपआपल्या उद्योगांच्या धांदलींत अन् विवंचनेंत असणार. एकमेकांना एकमेकांचीं तोंडे दिसण्याचीहि मारामार-मग बोलणें सवरणें बाजूलाच राहिलें ! संबंध दिवसाकांठी रात्रीं काय त्या तुमच्या गांठी-भेटी व्हायच्या. अन् नेमक्या त्याच वेळीं तूं जर शिक्षणमानसशास्त्र वाचीत बसली असलीस, किंवा उदाहरणें सोडवीत अथवा पाठाचीं टांचणें करीत बसली असलीस, किंवा मुलीला मांडीवर घेऊन स्वतः पेंगत बसली असलीस, किंवा कामाच्या शिणानें मरगकून पडली असलीस, तर दोघांनीं एकमेकांशीं सुखदुःखाचीं बोलणीं बोलायचीं, परस्परांचीं सांत्वनं-समाधानं करायचीं, ताहण्योचित थट्टा-मस्करी व 'आमोद-प्रमोद' करायचे वगैरे ज्या कांहीं गोष्टी करावयाच्या त्या केव्हां व कश्या करावयाच्या ?

मनुष्य—स्त्री व पुरुष—दिवसभर गाढ्यावारीं ओझीं वाहतो, मरमर कष्ट करतो, निराशा-अपमान वगैरे मनस्ताप गिळतो—हें सर्व जें तो करतो तें कशाचे जोरावर ? रात्रीं एकान्तांत गांठ पडली असतांना आपल्या सहचऱ्याकडून, सहकाऱ्याकडून सुख, समाधान, सहानुभूति, उत्तेजन, स्फूर्ति वगैरे मिळेल या आशेवरच ना ? रात्रीच्या सहवासाचें कार्य माणसांनीं आपल्यांतील फक्त वैपयिक कामना तृप्त करणें येवढेंच नसतें, तर आपल्या मानसिक वृत्तींचेहि समाधान व वर्धन करणें हें असतें. आणि हें कार्य—एकटया पत्नीनें पतीसंबंधीं करायाचे किंवा उलट एकटया पतीनें पत्नीसंबंधीं करायाचें असें नसून—दोघांनींहि परस्परांच्या संबंधीं करावयाचें असतें. हें एक-प्रकारचें व्रत असून तें दोघांनींहि निष्ठापूर्वक पाळावयाचें असतें. त्याचें फळ—जें कांहीं मिळावयाचें तें—दोघांनाहि सारखेच मिळत असल्यामुळें आपण दुसऱ्या-करितां मोठा त्याग करतो आहों असें कोणालाच—एकाला वाटण्याचें कारण नाही. तुम्हां वायकांना नेहमीं असं वाटत असतं कीं, आपण नवऱ्याकरतां मोठा त्याग करतो आहों. तुम्ही करीत असलेल्या गोष्टींचा फायदा पुरुष स्वतःपुरतांच घेत असतील, तुम्हांलाहि देत नसतील तर तुमचें म्हणणें बरोबर होईल; आणि मग अश्या अप्पलपोढ्या, स्वार्थलंघट नवरोबांना वठणीवर आणण्याकरितां वायकांनीं काडीचाहि त्याग करूं नये असें मी सुद्धां म्हणें. पण पुरुषांनाहि जोंपर्यन्त आपल्य कर्तव्याची जाणीव आहे, व तेहि आपणांकडून तुमच्या सुखासमाधानाला जपताहेत तोंपर्यन्त तुम्हीं स्त्रियांनीं हे त्यागाचें तुणतुणें वाजवण्यांत कांहींच हंशील नाही.

तेव्हां मला—सार म्हणून—तुला हें सांगायचे आहे की, तूं पत्नी म्हणून आपल्या नवऱ्याला आनंद दिला पाहिजेस, त्याच्या सुखदुःखाची भागीदारीण होऊन सुखाचा विहार व दुःखाचा परिहार केला पाहिजेस, निराशेचे व निरुत्साहाचे प्रसंगीं त्याला आधार व उत्तेजन देऊन त्याला कार्यप्रवण केले पाहिजेस. आतां ज्याअर्थी तूं लग्नच केले आहेस आणि तुला मूलहि झालं आहे, त्याअर्थी तुला आतां पत्नी व माता यांच्यावर पडणाऱ्या जबाबदाऱ्या स्वीकारल्याच पाहिजेत, व त्यांनीं करावयाचीं कर्तव्ये पार पाडलींच पाहिजेत. आणि हें सर्व करायचें तें धर्माची, समाजाची किंवा दुसऱ्या कोणाची आज्ञा अथवा शक्ति म्हणून करायचें असें नाही, किंवा केवळ दुसऱ्या कोणाच्या सुखाकरितां करायचें असेंहि नाही, तर तसें करण्यांत इतरांचे प्रमाणें तुलाहि सुख आहे, आनंद आहे म्हणून करावयाचें.

परवां, मुलीला खेळवीत असतांना एकदम म्हणून गेलीस—‘अहाहा ! काय पण गुण ! आईच्या अभ्यासाच्या मुळावर आली आहे बया !’ तूं हें हंसत—हंसत व लाडीक आवाजांत म्हणालीस खरी, पण या लाडाच्या बुडाशींच एक प्रकारचा राग दडलेला असला पाहिजे; नाही तर हें म्हणत असतांनाच तुझा चेहरा एकदम पडला नसता. शाळेचें वर्ष फुकट गेलें ही गोष्ट तुझ्या मनाला इतकी लागून राहिलेली दिसते कीं वात्सल्याच्या भरांत सुद्धां ती डोकें वर काढून तुझ्या वात्सल्यानंदाचा विरस करूं शकते ! नैसर्गिक, न्याय्य व सात्त्विक आनंदापुढें वर्ष वाचल्यानं होणारा व्यावहारिक फायदा वास्तविक किती क्षुद्र व क्षुल्लक वाटावयास पाहिजे. वर्ष वांचून वर हा आनंदहि मिळाला असता तर दुधांत साखर पडली असती हें खरें. पण वर्षाची बचत, का मुलीचें—व तदनुषंगानें संबंध कुटुंबाचें—हित असा प्रश्न जेव्हां पडतो तेव्हां पहिल्यापेक्षां दुसऱ्यालाच प्रधान्य देणे शाहाणपणाचें ठरतें.

“तुला येवढें वाईट कां वाटतें याचें कारण मी समजलों आहे. तुझ्या इच्छेप्रमाणें तुला हायस्कुलांत न पाठवितां तुला ट्रेनिंगकडे धाडलें तेव्हां मींच म्हटलें होतें कीं, तीन वर्षांत तुला नोकरी लागून तूं मिळवती होशील. ‘आपल्याला लवकरच नोकरी लागेल, पगार मिळेल, अन् मग आपल्याला जरा स्वतंत्रतेनं राहतां येईल’ असल्या एका गोड कल्पनेनं तुझ्या अंतःकरणाला ओझरता स्पर्श केला, व तिचे भरांत तूं ट्रेनिंगकडे जायला एकदम तयार झालीस; पण मध्यन्तरीच मुलीची धोंड तुझ्या मार्गांत आडवी आल्यामुळें ट्रेनिंगचें सर्टिफिकेट, नोकरी, पगार, आर्थिक स्वातंत्र्य वगैरे सर्वच गोष्टी गडगडल्या ! केलेले बेत अन् रचलेलीं मनोराज्यें अकल्पितरीत्या एकदमच ढासळलीं म्हणजे माणसाला—विशेषतः मानी माणसाला—फार वाईट वाटतें; आणि तुझेंहि तसेंच झालें आहे. तुला जी मीं ट्रेनिंगकडे पाठविली ती तूं पास झाल्याबरोबर नोकरी करावीस, व ताबडतोबीनं प्रपंचाला मदत करावीस म्हणून नव्हे. सर्वसामान्य स्त्रियांसंबंधीं सांगावयाचें म्हणजे शिक्षण घेतल्याबरोबर त्या प्रत्यक्ष मिळवत्या झाल्या पाहिजेत अशी माझी कल्पना नाही. स्त्रियांना शिक्षण अवश्य पाहिजे; पण त्याचा उपयोग त्यांनीं पुरुषांप्रमाणें केवळ नोकरी मिळविण्याकरितांच केला पाहिजे—नोकरी व पैसा हेंच त्यांच्या शिक्षणाचें ध्येय असलें पाहिजे असें नाही. वास्तविक पाहतां पुरुषांच्या शिक्षणाचेंहि तें एकमेव ध्येय असतां कामा नये. पण अर्थोत्पादन हें एक त्यांचें आवश्यक कर्तव्य झालें असल्यामुळें, शिक्षण घ्यावयाचें तें नोकरीकरितांच

असे त्यांना वाटल्यास क्षम्य आहे. पण बायकांची गोष्ट अद्याप तरी तशी नाही. त्यांनीं जें शिक्षण घ्यावयाचें तें ती एक नुसती आर्थिक जहरी आहे म्हणून न घेतां त्याचे योगानें मनाचा विकास होतो, कौटुंबिक जीवन जास्त समृद्ध, सुंदर, सुखकर व आनंदमय होतें, व त्याबरोबरच एकंदर समाजाचें राष्ट्राचेंहि हित साधतें म्हणूनच घ्यावयास पाहिजे.

तूं म्हणशील:-‘ हें सर्व उच्च शिक्षणासंबंधीं ठीक आहे. पण ट्रेनिंगकडील शिक्षणाचा हेतु तरी स्त्रियांना शिकवण्याच्या धंद्याचें शिक्षण देऊन त्यांना मिळवत्या करणें हाच आहे ना ? आणि मीं जर माझा अभ्यासक्रम अर्धवट सोडला तर तो हेतु कसा सफल होणार ? ट्रेनिंगकडे गेलें म्हणून उच्च शिक्षणानें प्राप्त होणाऱ्या मानसिक उन्नति, संस्कृति वगैरेना मुकलें; व तें अर्धवट सोडावें लागणार म्हणून त्यामुळें येणारी ती तुमची अर्थोत्पादनक्षमता का कोण-तिलाहि मुकणार ! ‘ तेल गेलें, तूप गेलें. ’ अशी माझी स्थिति झाली आहे ! ’ शिक्षकाच्या धंद्याचें शिक्षण तुझें अपुरें राहिल्यामुळें तुला नोकरी व पैसे मिळणार नाहीत हें खरे. आणि या दृष्टीनें तूं तें येत्या वर्षीं पुरे करावेंस असें मलाहि वाटतें. पण पूर्णपणें ट्रेड होऊन तूं नोकरी करण्यास लायक झालीस तरी सुद्धां तूं नोकरी करावीसच असें मीं म्हणणार नाहीं. सामर्थ्य किंवा शक्ति कमवून ठेवलेली असावी. पण म्हणून तिचा ताबडतोबीनें -जरूर नसतानाहि-उपयोग केलाच पाहिजे असें नाहीं. योग्य वेळीं व कारणपरतवें उपयोगी पडण्यासारखें एक साधन हस्तगत करून ठेवलेलें असावें इतकेंच.

शिवाय असें पहा कीं, या अपुऱ्या शिक्षणाचाहि तुला ‘ आई ’ म्हणून घरच्या घरींच कितीतरी उपयोग होणार आहे. मुलांबाळांचें संगोपन शास्त्रशुद्ध रीतीनें कसें करावयाचें, त्यांचे स्वाभाविक कल, आवडी-निवडी, इच्छा-आकांक्षा वगैरे लक्षांत घेऊन तदनुसार त्यांना कसें वागवावयाचें, त्यांचे प्रत्यक्ष शालेय शिक्षण सुरू होण्या-पूर्वीं त्याचा पाया म्हणून त्यांच्या इंद्रियांचा विकास कसा करावयाचा, त्यांना संवयी कोणत्या व कश्या लावावयाच्या या सर्वांचें चालचलाऊ ज्ञान तुला कॉलेजमध्ये दोन-अडीच वर्षे मिळालें आहे व त्याचा प्रत्यक्ष उपयोग करण्याची संधीहि लाभली आहे. या दोहोंचा उपयोग तूं घरच्या घरींच स्वतःचे मुलीचे व घरांतील इतर मुलांचे कामीं जर केलास तर आणखी काय पाहिजे ? सर्वसामान्य स्त्रियांच्या जीवनाचें ध्येय सुगृहिणीत्व व सुमानृत्व हेंच असल्यामुळें-सुसेवकत्व हें नसल्यामुळें (मला

एकटयालाच असे वाटते असे नाही; बहुतेक विचारवंतांचे मत तसेच आहे.) त्या गृहिणीपदाला व मातृपदाला उपकारक ठरणारे शिक्षण जर तुला मिळाले, तर त्याचे योगाने केवळ पैसा मिळत नाही म्हणून वाईट वाटण्याचे तुला बिलकूल कारण नाही.

मानसशास्त्राचा व शिक्षणशास्त्राचा उपयोग मुलांचे संगोपन व पोषण करतांना कसा करावयाचा हे मी माझ्या 'आमच्या इंदूचे शिक्षण' या पुस्तकांत विशद केले आहे. तू ते पुस्तक एकदां वाचले असलेस तरी या दृष्टीने पुन्हां एकदां वाच.

स्वतःच्या शिक्षणाने पैसे मिळवून तुला तुझ्या नवऱ्याच्या कमाईत कांहीं भर घालतां आली नाही तरी वाईट वाटण्याचे कारण नाही. अडाणीपणामुळे फालतू होणारा खर्च, व एरवीं स्वतःला करतां येणारीं कामें मोलाच्या नोकरांचाकरांवर टाकल्यामुळे होणारा जादा खर्च असे दोन्ही प्रकारचे खर्च तुला आतां करावे लागणार नसल्यामुळे, होणाऱ्या एकंदर खर्चात पुष्कळच बचत होईल; व बचत हीहि एकप्रकारची कमाईच नाही का ? परवांच, एक ओळखीचा दुकानदार फारा दिवसांनीं भेटला. मी एकंदर विचारपूस करतांना तो एकदम म्हणाला 'हल्लीं चाळीस रुपये पेन्शन मिळते.' हा व्यापारी माणूस, याला पेन्शन-अन् तेंहि इतक्या तरुणपणीं-कुठले असे आश्चर्य वाटून मीं त्याला त्याप्रमाणें विचारले. हसत्या ओठांनीं पण विषण्ण मुद्रें तो म्हणाला 'गेले संबंध वर्ष दुकानांत दरमहा ४० रु. खोट येत होती. तें दुकानच आतां काढून टाकल्यामुळे ती खोट येईनाशी होऊन तेवढी बचत झाली ! हेच माझे पेन्शन !' अधिकाधिक कमाई करण्याचें ज्याचें वय व कर्तृत्व त्याच्या तोडी बचतीची ही नामदर्पणाची भाषा चमत्कारिक व विषादकारक वाटते हे खरे. पण सर्वसामान्य स्त्रियांनीं 'आपण घरांतील खर्चात बचत करून नवऱ्याचे मिळकतीत भर घालतो' असे मानले तर त्यांत वरच्यासारखें कमीपणाचे किंवा खोट्या समाधानाचें असे कांहीं नाही. बाहेर मरमर काम करून वीस-पंचवीस रुपये मिळवायचे, व तितकेच घरीं नोकरांचाकरांवर किंवा औषधपाण्यावर जास्त खर्च करायचे हा कुठला व्यवहार ? मोलीं कामें दिल्यामुळे नुसता खर्चच जास्त होतो असे नाही, तर त्यानें संबंध कुटुंबाचीच एक प्रकारे आबाळ होऊन त्यांत अस्थिरता व असमाधान प्राप्त होतात.

स्त्रिया मिळवत्या झाल्या पाहिजेत, त्यांना आर्थिक स्वातंत्र्य मिळाले पाहिजे वगैरे म्हणण्यांत खरे तथ्य काय आहे हे तुला सांगण्यासारखें आहे; पण तें याच

पत्रांत नको. झालें एवढें विषयान्तरच पुरे झालें. बाकी म्हातारपणाची ढाल माझे-
जवळ असल्यामुळे लोकांच्या हसण्यासवरण्याची भीति मला बाळगायला नको. अन्
शिवाय लोक हें पत्र थोडेच वाचणार आहेत ? तें तुला खाजगी म्हणून लिहिलें
आहे हें मी विसरलोंच. एकूण बहुभाषपणा आणि विसरभोळेपणा हे म्हातारपणाचे
दोन्हीहि गुण आमच्यांत येऊं लागले म्हणायचे ?

असो. पोरीचें उष्ट्रावण धाटानें अन् आनंदानें करा. आलों तरी वाहवा, नाहीं
आलों तरी वाहवा—

तुझा

नाना मामंजी.

अ. आशीर्वाद, वि.

‘चि. अप्पा, तात्या वगैरेस लांब लांब पत्रें पाठवून त्यांना उपयुक्त अश्या कांहीं कांहीं गोष्टी सांगितल्यात. एकादें पत्र मला पाठवून मला माझ्या उद्योगांत उपयोगी पडतील अश्या कांहीं गोष्टी सांगा ’ असें तूं मला लिहिलेंस. माझ्या लिहिण्यांत कांहीं ऐकण्यासारखें व घेण्यासारखें असतें असें तुझ्यासारख्यांना वाटतें हें ऐकून मला किती बरे वाटलें म्हणून सांगूं ? माझ्या लिहिण्याला हें एक अप्रत्यक्ष सर्टिफिकेटच नव्हे का ? शिवाय कोणी चांगलें सांगितलें असतां तुझी घेण्याची तयारी आहे हें पाहूनहि आनंद झाला. तात्या, अप्पा यांना सांगण्यासारखें माझ्या प्रत्यक्ष अनुभवाचें, किंवा वाचलें-ऐकलें असें थोडें-फार मला माहीत होतें. पण तुझ्या धंद्यासंबंधी मला प्रत्यक्ष असा कांहीं अनुभवहि नाही, किंवा त्यासंबंधीची पुस्तकें वगैरेहि मी वाचलीं नाहीत. असें असूनहि केवळ तुझी इच्छा म्हणून तुझ्या धंद्याला उपयोगी पडतील अश्या कांहीं व्यावहारिक गोष्टी सांगण्याचें मी योजिलें आहे. तुला त्यांचा कांहीं उपयोग झाला तर पहा.

तुझें पत्र आलें त्याच दिवशीं संध्याकाळीं मी आपल्या अण्णासाहेबांकडे बसलों होतो. अण्णासाहेब ही येथील एक बडी मोठी असामी असल्यामुलें त्यांचेकडे येणारे-जाणारे बहुतेक लोकहि बडे असतात; व अशा बड्या लोकांच्या बड्या गप्पा

ऐकण्यांतहि कांहीं कांहीं वेळां मोठी मजा वाटते. शिवाय आपल्यापेक्षां कांहीं निराळ्याच जगांत गेल्यामुळे माणसाला कितीतरी निरनिराळ्या नवीन गोष्टी ऐकू येतात, व कितीतरी निरनिराळे नवीन व्यवहार पाहायला सांपडून त्याच्या ज्ञानांतहि भर पडते. व म्हणून निरनिराळ्या प्रकारच्या वातावरणांत व निरनिराळ्या व्यवसायाच्या माणसांच्या संगतीत वावरण्याची संधि कधीकाळीं आल्यास माणसानें तिचा अवश्य फायदा घ्यावा असें मला वाटतें.

त्या दिवशीं अण्णासाहेबांकडे मुंबईच्या कोटांतला एक मोठा बडा व्यापारी आला असून तो त्यांना आपल्या गिऱ्हाइकांच्या कांहीं कांहीं मौजा सांगत होता. स्वतःच्या अनुभवांतील मौजा सांगून झाल्यावर त्यानें डेल कार्नेजीच्या पुस्तकांतून नुकतीच वाचलेली एक गोष्ट सांगण्यास सुरुवात केली. मनुष्य मोठा गोष्टीवेल्हाळ असून गोष्टींतील वर्णन असं कांहीं हुबेहुब करी कीं जसं कांहीं सगळ्या गोष्टी आपण प्रत्यक्षच पाहात आहों असं ऐकणाराला वाटावें. एक सिगरेट शिलगावून व ओटांतून सोडलेल्या धूम्रवलयोंकडे अभिमानानें पाहून तो व्यापारी जराइया नाटकी भाषेंत अण्णासाहेबांना सांगूं लागला “अण्णासाहेब, गोष्टीतलीं मुख्य पात्रें दोन, बरं का—एक हुशार, व्यवहारज्ञ व समयज्ञ दुकानदार; व एक तापट पण भाबडं गिऱ्हाईक. स्थळ—न्यू यॉर्कमधील एक मोठें कापडाचें दुकान. प्रसंग असा कीः—त्या गिऱ्हाइकानें त्या दुकानच्या शिलाई खात्यांतून एक सूट विकत घेतला होता. तो सूट त्याला इतर दृष्ट्या फार आवडला होता; पण कोटाची काळी कॉलर शर्टच्या पांढऱ्या शुभ्र कॉलरवर सारखी घासून तिला काळे डाग पडल्यामुळें तें गिऱ्हाईक त्यासंबंधीं तक्रार करण्याकरितां व शक्य तर तो सूट तसाच परत करण्याकरितां म्हणून आलें होतें. दुकानांतल्या ज्या नोकरापासून त्यानें तो सूट विकत घेतला होता त्याला बोलावून आणून तो आपली तक्रार सांगूं लागला—“सांगूं लागला” कसला ? सांगण्याचा प्रयत्न करूं लागला. कारण त्याचें सांगणें पुरे ऐकून घेण्या-पूर्वीच त्या नोकरानें त्या गिऱ्हाइकाला थांबवून ‘आजपर्यन्त आम्ही असले शेंकडों सूट विकले असून कोणीहि असली तक्रार घेऊन आला नाही. तुम्हीच असलं पहिलं गिऱ्हाईक दिसतां’ असें उलट सांगितलें. नोकरानें प्रत्यक्ष उच्चारलेले हे शब्द तितकेसे लागण्यासारखे नसले तरी ते उच्चारतांवेळची न्याची चर्या व हातवारे अशा प्रकारचे होते कीं ‘तुम्ही धडधडीत खोटे बोलतां आहां. उगीचच तुम्ही

आमच्यावर आरोप करतां आहां ' असेंच जणूं त्याला म्हणावयाचें होतें. अर्थात साध्या स्पष्टीकरणाला बाचाबाचीचें रूप येऊन शब्दानें शब्द वाढूं लागला.

हें पाहून दुसरा एक नोकर तेथें आला, व आपल्या सहकाऱ्याचा कैवार घेण्याचे हेतूने व शिष्टाईच्या बाहाण्याने म्हणाला “ हें पहा भाऊसाहेब, जिकीर कशाला ! सगळ्याच काळ्या सुटांचा रंग पहिल्यांदा थोडाबहुत उडायचाच. आणि अजिबात न विटणाऱ्या कापडाचा सूट तुमच्या सारख्या गिऱ्हाइकाला कसा परवडणार ! मोल तसा माल, अन् दाम तसं काम ! ” पहिल्याच्या उर्मटपणांत दुसऱ्याच्या खिज-विण्याची भर पडून त्या गिऱ्हाइकाचें पित्त खवळलें व त्याचा चेहरा रागानें लालबुंद झाला. प्रसंग हातघाईवर येऊं नये म्हणून तो व्यापारी आतां वेळ पर्यंत दूर होता तो पुढें आला. गिऱ्हाइकानें झालेला सर्व प्रकार—त्याला जसं कांहीं कांहींच माहीत नाही असें समजून—इत्थंभूत सांगितला व तो म्हणाला ‘ तुम्हीं मला एकादा खोटा लफंगा किंवा दरिद्री चिक्कू समजतां कीं काय ? कोणता मानी मनुष्य असली हीं दुरुत्तरे ऐकून घेईल ? मला तो तुमचा सूटच नको. दुसऱ्या कोणाला विका, नाहीतर चुलीत घाला ! ’ हे त्या गिऱ्हाइकाचे निर्वाणीचे उद्गार ऐकल्यावर त्या व्यापाऱ्याने त्याला दादा—बाबा करून कसं शांत केलें, व पुढें काय काय करून त्याला कायमचें सुप्रसन्न करून घेतलें याचें वर्णन त्या मुंबईकर व्यापाऱ्यानें मोठें रसभरित केलें. मीं वर सांगितलेंच कीं त्याची सांगण्याची पद्धति फारच चित्ताकर्षक व मोठी विनोदी होती. माझ्यासारखा एक त्रयस्थ व तिऱ्हाइट मनुष्य तेथें होता याचेंहि भान त्याला नव्हतें.

त्या अमेरिकन् व्यापाऱ्यानें एकंदर तीन गोष्टी केल्याचें दिसतें. पहिली म्हणजे—आपल्या गिऱ्हाइकाचें म्हणजे अगदीं शांतपणें—मधे कांहींहि न बोलतां—सवरतां त्यानें ऐकून घेतलें. दुसरी म्हणजे, गिऱ्हाइकाचें म्हणणें खरे असून आपल्या नोकरांनीं त्याला खोट्यांत काढायला नको होतें असें त्यानें प्रामाणिकपणें कबूल केलें. त्याच्या शर्टची कॉलर खरोखरच खराब झाली असून आपल्या माणसांनीं त्याला असल्या विटक्या कापडाचा सूट घातला नको होता असें मान्य केलें, व गिऱ्हाइकाचा संतोष हेंच दुकानदाराचें ध्येय असलें पाहिजे याची जाणीव त्याच्याच देखत आपल्या नोकरांना देऊन असला खोटा माल गिऱ्हाइकाच्या गळ्यांत बांधतां कामा नये अशी सक्त ताकीद दिली. तिसरी गोष्ट म्हणजे—‘ आपण आतां सांगाल तें मी करतो; आणखी कांहीं दिवस तो सूट वापरून पहा, पहिल्या धुण्यानंतर तो रंग

उडणार नाही; त्यांतूनहि तो उडालाच तर सूट परत करा, व दिलेले पैसे परत घेऊन जा; किंवा सूट परत न करतांहि पैसे घेऊन गेलां तरी माझी हरकत नाही ' असें मोठ्या अजीजीनें सांगून त्यानें आपल्या गिऱ्हाइकाची समजूत घातली. अर्थात या तिन्ही गोष्टींचा परिणाम गिऱ्हाइकाचे मनावर व्हायचा तोच झाला. त्याचा राग नाहीसा झाला, त्यानें तो सूट तसाच परत नेला, व कांहीं दिवसांनीं ' आतां रंग उडत नाही ' असें मोकळेपणानें कळवून आपल्या घायकुती स्वभावावद्दल दिलगिरी प्रदर्शित केली. येवढेंच नव्हे तर, तेव्हांपासून तो त्या दुकानाचा कायमचा गिऱ्हाईक बनला.

' अगदीं इंडिअन् कॉमेडी झाली, खरी ? ' व्यापाऱ्याची गोष्ट सांगून झाल्यावर अण्णासाहेब एकदम उद्गारले. ' हो, झाली खरी या वावतींत. ' असें म्हणून तो व्यापारी पुढें सांगूं लागला:—' त्याच्या चांगूलपणाचें बक्षीस देवानें त्या व्यापाऱ्याला अगदीं हातोहात दिलें—म्हणायचें ! असें बक्षीस मिळावें या पॉलिसीनें नव्हे, तर बक्षीस मिळणार नाही अशी खात्री असतांनाहि केवळ प्रिन्सिपल म्हणून प्रत्येक खऱ्या व्यापाऱ्यानें अश्याच सचोटीनें व सौजन्यानें वागले पाहिजे; या गोष्टीतला गृहस्थ त्या दुकानाचा कायमचा गिऱ्हाईक बनला तें सोडा. आमचीं कांही काही गिऱ्हाईके अशीं चमत्कारिक असतात कीं आम्हीं त्यांच्याशीं अतिशय चांगलें वागल्यामुळेच ती लाजनात व आमचेकडे फिरकेनाशीं होतात ! पण गिऱ्हाईक तुटलें म्हणून माणुसकी सोडायची कीं काय ' ?

त्या दोघांच्या आणखीहि कांहीं गप्पा निघाल्या असत्या; पण इतक्यांत कॉफी आली म्हणून त्या थांबल्या. कॉफी पिऊन झाल्यावर तो व्यापारी दुसरी सिगरेट ओढूं लागला, व मीहि उठण्यापूर्वीची चुळबूळ करूं लागलों. हें अण्णासाहेबांचे लक्षांत येतांच त्यांनीं त्या व्यापाऱ्याला माझी थोडीशी ओळख करून दिली; तेव्हां जरा दिलगिरीनें पाहून तो म्हणाला ' Excuse, Professor, I kept all the while talking. I hope I have not bored you. ' मीहि ' No, no, it was pleasure to hear you ' असें कांहींसें अर्धवट म्हणून व दोघांना एक नमस्कार करून तेथून निघालों.

भाऊ, त्या दोघांहि—एक अमेरिकन् व दुसरा मुंबईकर—व्यापाऱ्यांपासून कितीतरी गोष्टी घेण्यासारख्या आहेत, नाही ? त्यांचें तें व्यापारी कौशल्य, माणसाचें

मन खेंचून त्याला आपलासा करून घेण्याची हातोटी, चटकदार व रसभरीत वर्णन करण्याची शैली, वागण्याची गोड तऱ्हा, मनाचें सौजन्य इत्यादि गुण सर्वांनाच—विशेषतः व्यापारांत पडणाऱ्या तुझ्यासारख्या माणसाला—मार्गदर्शक व घेण्यासारखे आहेत; आणि आपल्या या गुणांवर ते आपल्या धंद्यांत इतके मोठे व यशस्वी झाले असल्यास कांहींच नवल नाही. त्यांच्यांतील कितीतरी गुण घेऊन त्यांपैकीं प्रत्येकावर एक एक भाष्य करण्यासारखें आहे; पण तसें न करतां त्यांच्या उदाहरणांवरून सुचलेल्या कांही साध्या गोष्टी सांगून मी हें पत्र पुरे करणार आहे.

गिऱ्हाईक वेधून घेण्याचे दृष्टीनें दुकानदारानें स्वतः स्वच्छ राहून आपला पोषाखहि स्वच्छ, नीटनेटका, व सुटमुटीत ठेवणें हें पहिले काम होय. नीटनेटकें व स्वच्छ राहाण्याला फारसा खर्च येतो असें नसून, अगदी गरीब दुकानदारालाहि तसें करतां येणें शक्य आहे. आपल्या भोंवतालच्या दुकानदारांकडे या दृष्टीनें तूं एकदां पहा. त्यांचा तो मळका, कळकळीत पोषाख, घामट अंग, बुरसटलेला चेहरा वगैरे गोष्टी पाहिल्या म्हणजेच माणसाला एक प्रकारची शिसारी वाटून त्यांच्या दुकानांत पाऊल टाकूं नयेसे वाटतें. दुकानावरील मोठमोठ्या पाट्या व आतील भपकेदार सामानसुमान पाहूनच गिऱ्हाईक येतें असें नव्हे, तर दुकानदाराची आकर्षक मूर्ति पाहूनहि तें वरेंचसें ओढले जातें.

स्वच्छ व नीटनेटक्या पोषाखाबरोबरच दुकानदाराची मुद्राहि नेहमीं हसतमुख असली पाहिजे. दुसऱ्याचें मन ओढून घेण्याचे कामी मुद्रास्यासारखे दुसरे साधन नाही. (प्रो. ना. सी. फडक्यांचा मुद्रास्यासंबंधीचा प्रसिद्ध लेख तूं अवश्य वाच.) दुकानाला देणे असो, त्याचें असलेलें येणें येत नसो, नको असलेला माल पडून राहिलेला असो, हवा असलेला येत नसो—वगैरेसारख्या चिंता, व काळज्या कितीहि असल्या तरी दुकानदाराच्या चेहऱ्यावर त्याचा परिणाम यत्किंचितसुद्धां दिसतां कामा नये. कारण येऊं पहाणारे गिऱ्हाईकहि त्यामुळें दूर जाण्याचा संभव असतो. यासंबंधीचें एक लहानसेंच, पण तुझ्या माहितीतलें उदाहरण द्यावयाचें तर मी आपल्या मामा पाटणकराचें देईन. दुकान काढून त्याला फार दिवस झाले आहेत, किंवा त्याला त्यांत फार फायदा मिळतो आहे, किंवा त्याला फारसें देणें वगैरे नाही असें कांहींहि नाही. तरी पण माणूस कसा नेहमीं स्वच्छ, नीटनेटका, व हसतमुख दिसतो. यापेक्षां जास्त मोठें उदाहरण खादीभांडाराच्या व्यवस्थापकांचें देतां येईल. गृहस्थ, पहावे तेव्हां, हास्यपूर्वक स्वागत करायला हात जोडून उभा असतो.

याच्या उलटचें उदाहरणहि तुझ्या शेजारींच आहे. तो गबाळ व घामट पोषाख, ती माणूसघाणी दृष्टि, तो कद्रू-कंजुष स्वभाव-सर्व कांहीं और आहे ! दुकानाची पायरी चढावी असें गिऱ्हाइकाला चुकून सुद्धां वाटणार नाहीं. अर्थातच अश्या माणसाची व्यापारांत कधीं फारशी भरभराट होईल असें वाटत नाहीं. असल्या प्रकारचेंच दुसरे एक दळदळीत उदाहरण म्हणजे तुला माहीत असलेल्या एका प्रसिद्ध कारखान्याचें. देवडीवरच्या माणसापासून तो थेट मॅनेजरच्या खुर्चीवर आरूढ झालेल्या माणसापर्यंत सर्वजण कसे गबाळ, अव्यवस्थित, मारकट दृष्टीचे व माणूसघाणे आहेत ! असा संच कोठें पैदा झाला असेल कोणास ठाऊक !

दुकानदारानें गिऱ्हाइकांचें स्वागत हसतमुखानें करण्यास नेहमीं सज्ज असलें पाहिजे असें जेव्हां मी म्हणतां तेव्हां त्याचा अर्थ त्यानें लाळघोटेपणा करून त्यांच्या पुढें पुढें केलें पाहिजे असा नव्हे. आर्जवयुक्त स्वागत करतांना सुद्धां त्यानें आपला मूळचा भारदस्तपणा व मानीपणा रोडतां कामा नये. स्वागत करायला दुकानदारानें 'सज्ज असले पाहिजे' असें मी मुद्दाम म्हणतां; कारण त्याच्या चावरण्यांत तडफ व चटचटीतपणा दिसली पाहिजेत. दुकानदार गादीवर तक्क्याशीं टेंकून बसला आहे, किंवा कधीं कधीं पाठीचा तक्क्या उश्याशीं घेऊन स्वस्थपणें लवंडला आहे असले अळसट दृश्य दिसतां कामा नये. तसेच त्याच्या एकंदर वृत्तींतहि कामसूपणा दिसला पाहिजे. दुकान म्हणजे कांहीं चार माणसें जमवून त्यांच्याशीं गप्पा मारीत व पान खात बसण्याचे आरामस्थान नव्हे. असल्या दुकानांत आपलें काम झटदिशीं होईल अशी खात्री वाटत नसल्यामुळें माझ्यासारख्या गिऱ्हाइकाला तरी तेथें जाणें फारसें आवडत नाहीं. दुकानदारानें गिऱ्हाइकाची थट्टा, टिंगल वगैरे-त्याच्या देखत तरी-कधींहि करतां कामा नये. एकादें फक्कडसें स्त्री-गिऱ्हाइक आलें तर डोळे वेडेवांकडे करणारे, किंवा एकादे वेळीं लड्डू बायको व हडकुळा नवरा असें विजोड जोडपें आलें असतांना 'लॉरेल व हार्डी' आले असें आपापसांत म्हणून फिदिफिदी हसणारे चावट दुकानदार किंवा त्यांचे टारगट गुमास्ते कांहीं कमी दिसून येत नाहीत !

गिऱ्हाइक दुकानाजवळ आलें म्हणजे त्याला आंत ओढून (दंडाला धरून नव्हे) घेण्यांतहि दुकानदाराला कौशल्य दाखवावें लागतें. मीं कितीतरी दुकानदार असे पाहिले आहेत कीं गिऱ्हाइक फळीपाशीं तिष्ठत राहिलें असलें तरी ते त्याच्याकडे हुकूनहि पाहणार नाहीत ! कांहीं दुकानांत तर 'माल घेणें असल्यासच आंत

यावें ' अशी पाटीच दारावर कायमची लटकलेली असते. ही गोष्ट केवळ काल्पनिक किंवा अतिशयोक्तीची आहे असें मुळींच नाही. फारा दिवसांपूर्वी बुधवारांतील एका पुस्तकाच्या दुकानावर असली पाटी होती ! बिशाद काय गिन्हाईक दुकानाची पायरी चढून आत येईल ! निरनिराळ्या वस्तु नुसत्या हातळून व भावाची चौकशी करून कांहीं एक विकत न घेतां परत जाणाऱ्या रिकामटेकड्या गिन्हा-इकाला खालचेखालीच वाटेला लावणेचा त्याचा हा उपाय होता हे खरे. पण प्रथमदर्शनीच्या असल्या दवकावणीने गिन्हाईक वर येईलच कशाला ! असल्या पाट्यांचे ऐवजी, हल्ली, कांहीं कांहीं दुकानांतून ' या, वसा नमस्कार, ' ' सुस्वागतम् ' अशा शब्दांच्या पाट्या लटकावलेल्या दिसतात. वरच्या पाट्यापेक्षां ह्या पाट्या पुष्कळ बऱ्या. पण त्यांच्यांतहि किती तांत्रिकपणा व नुसडी वृत्ति भरलेली आहेत ! स्वतः मालकानें केलेल्या हार्दिक व हसतमुख आदरातिथ्याची सर असल्या छापील स्वागताला कधीतरी येऊं शकेल काय ? ' माल चोख, पैसा रोख ' अशी पाटी पाहिली म्हणजेसुद्धां कसेसंच वाटतें. अर्थात् ' पैसा रोख ' किंवा ' Terms cash ' येवढ्याच शब्दांच्या पाटीपेक्षां ही पाटी अधिक चांगली. तिच्यांत निदान रोख पैशाच्या सूचनेबरोबर चोख मालाची खात्री तरी दिलेली असते. पण माल ' चोख ' आहे हे नुसतें लिहून कसे भागणार ? तो दाखविला पाहिजे, गिन्हाइकाला स्वतः पाहूं दिला पाहिजे, त्याच्या चांगूलपणावद्दल दुकानदारानें दोन शब्द सांगायला पाहिजेत; व अशा रीतीनें गिन्हाइकाचें मन प्रसन्न करून घेतले पाहिजे. ' पैसा रोख ' हें धोरण सुरक्षिततेच्या दृष्टीनें ठीक असलें तरी रोखीवांचून व्यवहारच करायचा नाही अशी शपथ घेऊनहि चालावयाचें नाही. गिन्हाईक नेहमीचे व शहाजोग असेल तर वरील नियमाला अपवाद केला पाहिजे.

मोठमोठ्या दुकानांत तर गिन्हाईक नुसत्या लेखी ऑर्डरी पाठवितात; व दुकानदार त्यांप्रमाणें माल पाठवून एकंदर येण्याचा हिशेब महिनाअखेर करतात. असें करण्यांत हेतु येवढाच असतो कीं, गिन्हाइकाला कसल्याहि प्रकारची भगभग, दगदग किंवा जिकीर वाटूं नये, व तें नेहमीं प्रसन्न राहिलें पाहिजे. अश्या प्रकारं माल पाठवितांना वजनां-मापांवद्दल व भावावद्दल अतिशय सचोटी वाळगावयास पाहिजे. एकदां कां एकादी चूक दिसून आली तर तें गिन्हाईक कायमचें नुटलें असें समजावें. अर्थात् रोखीच्या व्यवहारापेक्षां असला उधारीचा व्यवहार दुकानदाराच्या दृष्टीनें जास्त त्रासाचा व थोड्याइया भीतीचा असतो, व त्यांत लिहिणें विनाकारण

वाढतें हें खरें; पण गिन्हाइकाची सोय व संतोष हेंच मुख्य ध्येय असल्यामुळें थोडीशी गैरसोय व त्रास सोसणें जरूरीचें आहे. शिवाय विश्वासानेंच विश्वास वाढत असतो हेंहि लक्षांत ठेवलें पाहिजे. एकादे वेळीं बिल जास्त आकारलें गेल्याची तक्रार गिन्हाइक आणतें. तेव्हां एकदम त्यालाच चुकींत किंवा खोटयांत काढण्यापूर्वीं दुकानदारानें आपली वही पुन्हां पुन्हां तपासून स्वतःची खात्री करून घेतली पाहिजे. कारण गिन्हाइकाचें एकच खातें असल्यामुळें त्याचेंच म्हणणें खरे असण्याचा संभव जास्त असतो. उलट दुकानदाराचीं खातीं मात्र निराळीं असल्यामुळें एकाला दिलेला माल दुसऱ्याचे नांवावरच मांडला जाऊन त्याचीच चूक होण्याची भीति जास्त असते.

हें सर्व साधावयाचें म्हणजे दुकानदाराचे हिशेब मात्र अत्यंत चोख व अगदीं त्या क्षणापर्यन्त ठेवलेले (upto date) असले पाहिजेत. गिन्हाइकानें मागितल्याबरोबर जमाखर्चाचा सर्व खरडा त्याचेपुढें ठेवतां आला पाहिजे. पण हिशेबच जर का खरे नसले किंवा ते ठेवण्यांत जर का दिरंगाई झालेली असली तर बरीक दुकानदाराच्या पदरीं खोटेपणा व हलगर्जीपणा आल्यावांचून राहणार नाही.

हिशेबाप्रमाणेंच दुसऱ्याहि एका बाबतींत दुकानदारानें सचोटीनें वागावयास पाहिजे. पुष्कळ वेळां गिन्हाइक आपल्या जवळच्या कांहीं कांहीं वस्तु किंवा दुकानांत घेतलेला खुद्द मालच तेथें विसरून निघून जातें. मी स्वतःच एकदां पैशाचें पाकीट व एकदां छत्री दुकानांत विसरून घरीं आलों होतो. पण आमचा दुकानदार असा प्रामाणिक कीं त्यानें त्या दोन्ही वस्तु स्वतःच्या गडयामार्फत घरीं (स्वतःच्या नव्हे, —माझ्या) पाठवून दिल्या. छत्रीवर नांव तरी होतें, पण पाकिटाला तर कसलीच खूण नव्हती ! त्याच्या या प्रामाणिकपणाबद्दल मला अतिशय आनंद झाला हें सांगावयास नकोच.

पुष्कळसे दुकानदार गिन्हाइकानें मागितलेला मालच त्याचे पुढें ठेवतात; किंवा त्याला नक्की सांगतां आलें नाही तर अडून बसून नमुना आणावयास सांगतात. पण सामान्य गिन्हाइक इतकें जाणतें व व्यवस्थित नसल्यामुळें, आपलें अज्ञान दिसूं नये म्हणून कांहींएक न घेतांच तें ताबडतोब निघून जातें. वास्तविक पहातां, गिन्हाइकानें एका विशिष्ट जातीचा माल मागितला असतांना सुद्धां दुकानदारानें त्याच्यापुढें तसल्याच जातीचा अनेक प्रकारचा माल आपण होऊन टाकला पाहिजे, व

निवड करण्याचे कामी त्याला प्रामाणिकपणें मदत केली पाहिजे. गिन्हाईक फक्त एकाच प्रकारचा माल घेऊन जात असल्यामुळे बाकी राहिलेला माल पुन्हां नीट-नेटका व जागचे जागी ठेवण्यांत दुकानदाराला थोडासा त्रास पडतो हें खरे. पण येवढा त्रास सोसल्याशिवाय गिन्हाईक खूप कसें होणार ? व दुकानदाराला फायदा तरी कसा होणार ? तेव्हां त्रासाला कंटाळून, किंवा माल हाताळला गेल्यामुळे खराब होईल अश्या भीतीनें दुकानदारानें एकाद्या सांगकाम्याप्रमाणे व जेवढ्यास तेवढें अशा आंगठुकारपणानें वागून चालावयाचें नाही. दुकानदाराच्या उदार व उमद्या वृत्तीमुळे काहीं काहीं दुकानें कशीं चांगलीं चाललेलीं दिसतात. पुण्याचें ' इंटर नॅशनल बुकसर्विस, ' किंवा मुंबईचें तारापूरवाल्यांचें दुकान पहा. पुस्तकें कशीं राशीवारी पुढेंच ठेवलेलीं असतात. कोणीहि आंत जावें, पुस्तकें खुशाल चालून पहावीत, थोडेंसें वाचीत बसायचें असले तरीहि वसावें, असें उदार धोरण दुकान-दाराचें असल्यामुळे गिन्हाईक आपोआप आकर्षिले जातें, व मालाचा खप वाढतो. बर इतकें सर्व करून एकाद्यानें कोणतेंच पुस्तक खरेदी केले नाही तरीहि मालक आंवट चेहरा करणार नाही. कारण त्याला खात्री असते कीं एकदां गिन्हाईक खूप झालें कीं विक्री आज ना उद्यां व्हायचीच. तेव्हां दुकानदारानें सर्व गोष्टी दमा-दमानें, दिलदारपणानें व गिन्हाईकाच्या कलाकलानें घेतल्या पाहिजेत.

नेहमीं लागणाऱ्या वाणाबरोबरच कधीं काळीं लागणारा वाणहि दुकानांत ठेवला पाहिजे. त्याला खप नाही, तो उगीचच पडून राहतो अश्या सबबीवर तो अजिबाद न ठेवून चालावयाचें नाही. हेतु असा कीं, कोणत्याहि गिन्हाईकाला कसल्याहि मालाबद्दल ' नाही ' असें सांगण्याची पाळी दुकानदारावर येतां कामा नये. सर्व प्रकारचा व सर्व दर्जाचा माल येथें मिळतो अशी खात्री गिन्हाईकाला वाटली पाहिजे. आपल्या यादींतील जिनसांकरितां चार ठिकाणीं हिंडावें लागणे हें गिन्हाईकाचे जिवार येतें; व हा त्रास चुकविण्याकरितां एकादा जिन्नस थोडासा महाग लागला तरी त्याला त्याचें फारसें वाटत नाही. गिन्हाईकानें मागितलेला वाण काहीं कारणानें संग्रहीं नसला तर तो दुकानदारानें ताबडतोबीनें आणून द्यावा; पण आलेले गिन्हाईक जाऊं देऊं नये. त्यांतूनहि तो माल पुरवितां न आल्यास त्याच जातीचा दुसरा माल सुचवावा. परंतु असें करतांना योग्य ती दक्षता घ्यावी. नाहीतर रेनकोट नाही म्हणून ओव्हरकोट पुढें करण्यासारखा, किंवा टॉयलेट पेपर नाही म्हणून सैंडपेपर सुचविण्यासारखा मूर्खपणाचा व हास्यास्पद प्रकार व्हावयाचा !

जास्त किंमत आकारून थोडे गिऱ्हाईक मिळविण्यापेक्षां वाजवी किंमत लावून जास्त गिऱ्हाईक संपादन करणे जास्त किरायतीचें ठरतें. तसेंच स्वतःचे फायद्याकडेच पाहण्यापेक्षां गिऱ्हाईकाचे फायद्याकडे पाहणेंहि जास्त श्रेयस्कर आहे. एकादे-वेळीं गिऱ्हाईक विनाकारणच भारी किंमतीचा माल मागतें; परंतु तितकाच गुणकारी पण कमी किंमतीचा दुसरा माल असल्यास तो सुचविणें हें सरळपणाचें लक्षण असून त्यायोगें गिऱ्हाईक खूष होतें. हें सर्व करित असतांनाच देशी मालाचा शक्य तितका पुरस्कार करण्यासहि दुकानदारानें विसरतां कामा नये. कितीतरी देशी औषधे विलायती औषधांच्या तोडीची असतात; पण विलायती मालाची प्रसिद्धि ज्यास्त म्हणून म्हणा, किंवा ज्या अर्थी त्यांची किंमत जास्त त्या अर्थी त्यांचा गुणहि जास्त अशी समजूत असते म्हणून म्हणा, गिऱ्हाईक तसल्याच मालाची मागणी आग्रहानें करतें. अश्या प्रसंगी गिऱ्हाईकाला सर्व गोष्टी समजावून व पटवून देण्याची जबाबदारी दुकानदारावर पडते. गिऱ्हाईक विलायती माल मागतें, तर आपणहि विलायतीच देऊन टाका, समजावून-पटवून देण्याचे भानगडीत कशाला पडा अश्या संकुचित दृष्टीच्या व आंगचुकारपणाच्या धोरणानें वागतां कामा नये. एकाद्या आडमुख्या गिऱ्हाईकाची समजूत न पडून तें विलायतीचाच आग्रह धरून बसलें, व बदला द्यावयाच्या देशी मालाच्या गुणकारकतेबद्दल स्वतःची खात्री असली, तर वेळीं खोटे बोलूनहि देशी माल विलायती म्हणून देण्यास मागें-पुढें पाहूं नये. अशा दुराराध्य व दुर्विदग्ध गिऱ्हाईकाच्या समजुतीखातर डॉक्टर तळवलकरांना आपलीं औषधे ' Dr. T'walkar ' अश्या इंग्रजीसारख्या दिसणाऱ्या नांवाखालीं विकारीं लागलीं असें म्हणतात.

भाऊ, आतांपर्यंत सांगितलेल्या गोष्टी फार मोठ्या आहेत, किंवा तुला त्या अगदीं नवीन आहेत असें नाही. त्यांपैकी पुष्कळश्या तुझ्या हातून न कळत होतहि असतील. पण न कळत होणाऱ्या चांगल्या गोष्टींतील चांगूलपणा कोणीतरी सुद्धां डोळ्यांपुढें आणून दिला म्हणजे त्या आपल्याला जास्त पटतात, व त्यांचें आचरण आपण नुसतें निष्ठापूर्वकच नव्हे तर बुद्धिपूर्वक करतो; आणि म्हणून मीं त्या गोष्टींकडे तुझें लक्ष वेधण्याचा प्रयत्न केला आहे. शिवाय मोठेपणा प्राप्त व्हायला माणसाला मोठ्या गोष्टीच कराव्या लागतात असें नाही, तर बारीक-सारीक गोष्टीहि पूर्णपणें व यथासांग केल्या तरी सुद्धां तो मिळू शकतो. ' Greatness lies in doing small things perfectly ' हें सुभाषितवजा

वाक्य तुझ्यासारख्यांनीं लक्षांत ठेवण्यासारखें आहे. यासंबंधीच आणखीहि कांहीं गोष्टी सांगतां येतील, पण आतां त्या न सांगतां दुकानच्या कामाशिवाय हल्लीं तूं जें एजंटाचें किंवा अडतीचें काम घेतलें आहेस त्यासंबंधी दोन गोष्टी सांगून मी हें पत्र पुरे करणार आहे.

दुकानदारीच्या बैठ्या कामावर समाधान न पावून तूं हल्लीं कलकत्त्याच्या 'स्वर्णमयी' शाईच्या प्रचारकाचें काम घेतलें आहेस हें फार चांगलें आहे. निरनिराळ्या ठिकाणीं करावा लागणारा प्रवास, निरनिराळ्या माणसांशीं होणारी ओळख व जडणारी मैत्री, निरनिराळ्या दर्जाच्या माणसांशीं वागतांना येणारा धोरणीपणा वगैरेमुळे तुझ्या धंद्यांत तर भर पडेलच, पण त्याशिवाय तुझ्या शहाणपणांतहि भर पडेल अशी माझी खात्री आहे. पण हें सर्व चांगल्या प्रकारे व्हायला एजंटाचे अंगीं कांहीं कांहीं गुणहि असावयास पाहिजेत. स्वतः स्वच्छ व नीटनेटके असणें, चांगला व व्यवस्थित पोषाख करणें, वागणूक चुणचुणीत व चेहरा हसतमुख राखणें, वाणी गोड व आर्जवी ठेवणे इत्यादि वर सांगितलेले गुण तर त्याचे अंगांत पाहिजेतच; पण त्यांशिवाय त्याला माणसाची पारख, आपल्या मालाची पूर्ण माहिती, व तो गिऱ्हाइकाला पटवून देण्याकरितां लागणारे वक्तृत्व हींहि त्याचेपाशीं असलीं पाहिजेत.

पूर्वीं ओरिएंटल् विमा कंपनीचे मेहेथा नांवाचे एक एजंट होते. माणूस किती आर्जवी, गोडबोल्या, हजरजबाबी, व विनोदी होता म्हणून सांगूं ? सांगाल त्या वेळीं, सांगाल त्या ठिकाणीं तयार असायचा. 'नाहीं' म्हटलें तर तेवढ्यापुरतें गप्प वमून व विषयान्तर करून गिऱ्हाइक जरा खुपीत आलें म्हणजे पुन्हां मूळ पदावर यायचा. माणसाच्या आवडी-निवडी पाहून त्याप्रमाणें बोलणें काडील. वेळ-प्रसंगीं चहा देईल, सिगरेट पुढे करील. सारांश, गिऱ्हाइकाची मर्जा संभाळण्यामाठीं काय वाटेल तें करील, पण शेवटीं पॅलिमी गळ्यांत बांधील ! शिवाय आठवणीचा तर इतका धड कीं, माणसाशीं एकदां झालेली ओळख, व त्याच्याशीं राहिलेलें काम जन्मांत विसरणार नाही ! दोन-चार वर्षांनीं व कोठेहि भेटो—“केम् नानासाब, सब् ठीक छे ? इंदू तो ऑल् राईट ? तिचा मॅरेज् पॅलिमी तो एकदा भरून सोडा !” असें कांहींतरी एकदम बोलून स्वारी पुढें झटकायची ! भाषा कानाला जरी धेडगुजरी, मराठी—कानडी—रांगडी व चमत्कारिक लागायची, तरी बोलणाऱ्याच्या मनांतील घरगुतीपणा, इतरांबद्दलची आस्था, स्वकार्यतत्परता इत्यादिमुळे ऐकणाराच्या

मनाला आनंद व्हावयाचा ! कुलकर्णी, वर्टी वगैरे बुकएजंटंचाहि हाच नमुना आहे. अशांच्या स्वार्थांत सुद्धां एकप्रकारचा परार्थ दिसून त्यांचेवद्दल गिःहाइकाला आदरच वाटतो.

या दोन-तीन उदाहरणांवरून, एजंटचे अंगीं असाव्या लागणाऱ्या गुणांची थोडीशी कल्पना तुला येईलच. त्याच्या कामांतील मुख्य कला म्हणजे त्याला दुसऱ्याला वश करून घेतां आलें पाहिजे. आणि ही कला ज्याला एकदां साधली तो कायमचा यशस्वी झाला म्हणून समजावें. यासंबंधीं पुष्कळांनीं पुष्कळ लिहून ठेवले आहे; तें तुला वाचायला मिळेलच असें नसल्यामुळे, त्यांतल्या महत्त्वाच्या अश्या दोन-तीन गोष्टीच थोडक्यांत सांगतो म्हणजे झालें.

(१) आपल्या मालाचा पुरस्कार करण्याकरितां ज्याच्याकडे जावयाचें त्याची माहिती—त्याचें संबंध नांव वा दर्जा, त्याचा धंदा व उत्पन्न, त्याच्या आवडी—निवडी, त्याचे विशेष गुण व छंद वगैरे—अगोदर करून घे. आपलेपणा एकदम उत्पन्न होण्याचे दृष्टीनें अशा माहितीचा अतिशय उपयोग होतो. परवांच एका व्याख्यानाला गेलों होतो. तेथें माझ्या शेजारींच एक काळा व घामट इसम बसला होता. त्यानें मला नांव विचारल्याबरोबर मीं नुसतें ‘पटवर्धन’ असें सांगितलें. त्यावर “ ना. म. पटवर्धन का ? अरे वा ! आपलें ‘ आमच्या इंदूचें शिक्षण ’ मीं वाचलें आहे. फार सुंदर आहे वुवा ! ” असें तो एकदम म्हणाला. झाऽऽलें ! त्याच्या घामटपणामुळे मी जो त्याच्याशीं दुरून-दुरून व जरा बांकून वागत होतो तो ताबडतोब जवळ सरकलों, व त्याच्याशीं बोलूं लागलों ! त्याचें डोकें किंचित् ठिकाणावर नसल्याचें मागाहून समजल्यावर आम्हां उभयतांबद्दल मला काय वाटलें ती गोष्ट निराळी ! पण तेवढ्यापुरतें तरी त्यानें मला मनानें ओढून घेतलें हें खास. संबंध भाषेत एकादा विशिष्ट शब्द आपल्याला विशेष महत्त्वाचा व आवडीचा वाटत असेल तर तो स्वतःचें नांव; आणि त्याला जरा स्पर्श झाला की, आपल्या मनाला जशा कांहीं गुदगुल्या होतात.

दुसऱ्याच्या आवडी—निवडी माहीत करून घेऊन त्यांपैकीं एकादी शक्य तर पुरवणें याचे योगानेंहि त्याचें मन वश होतें. मी सोलापुरास असतांना पुण्याचे आपले रामभाऊ भावे ‘ पाईन ॲपल ’ चा एक डबा घेऊन मजकडे आले. मला आवडत असलेला पदार्थच नेमका मिळाल्याबरोबर अडचण असतांहि मीं त्यांस आप्रहपूर्वक राहून घेतलें येवढेंच नव्हे, तर ते परत जातांना त्यांना मीं—कोणाला

कांहीं न देणाऱ्या मीं—सोलापुरी चिवड्याचा एक डबा घेऊन दिला. खरंच सांगतों, ते हात हालवीत आले असते तर, मला नाही वाटत—मी त्यांचे इतके आदरातिथ्य केले असते ! इतक्या वर्षांचा आमचा स्नेह; पण नाना नारळकर हिंणयास येतांना अजूनहि माझ्याकरितां तार्जी खारीं बिस्किटे घेऊन येतात. पोटाला त्रास झाला तरी मनाला प्रत्येक खेपेस नवा नवा आनंद वाटतो हें कांहीं खोटें नाही. ' रिक्तहस्तो न गच्छेत् ' या म्हणण्यांत ' प्रत्येकाला प्रत्येक वेळीं लाच द्यावा ' असा अनैतिक आदेश दिलेला नसून, त्यांत व्यवहारोपयोगी असें एक मानसशास्त्रीय तत्त्व सांगितलें आहे. गिऱ्हाइकाच्या आवडीं-निवडींसंबंधीं आस्था दाखविणें याचा अर्थ आस्था नसनांही ती दाखविणें असा नव्हे. नाही तर तुझे करणें ढोंगीपणाचें दिसून तुझ्या-बद्दल त्याचें मत चांगलें होण्याऐवजी वाईटच होईल.

(२) गिऱ्हाइकाचे मनांत आपल्याबद्दल जास्त जास्त भरोसा उत्पन्न होऊन तो जास्त जास्त खुशींत यावा म्हणून, तूं स्वतः आपलेबद्दल फारसें न बोलतां शक्य तो त्यालाच बोलूं दे; व तो जे सांगत असेल तें लक्ष देऊन ऐक. तो स्वतः सरकारी नोकर असला तर काँग्रेसनें राजकारणाची कशी घाण केली आहे हें धोकून धोकून सांगेल. तो म्हातारा असला तर तरुणांच्या टारगटपणाबद्दल किंवा ते घालीत असलेल्या हैदोसधुल्ल्याबद्दल तावातावानें सांगेल. जुन्या पिढींतील वाचक असला तर फडके-माडखोलकरांच्या हल्लींच्या लिखाणाबद्दल नाक मुरडील. श्रीमंत पण चिक्कू असला तर सार्वजनिक संस्थांच्या फंडगुंडीबद्दल गान्हाणे करील. किंवा यांपैकीं कशांतच त्याला गोडी वाटत नसल्यास आपण बांधलेल्या नवीन बंगल्याबद्दलच तो सारखा बोलत राहील. विषय कोणताहि असला तरी तूं त्याचें सगळें म्हणणें शांतपणें व आस्थापूर्वक ऐकून घे; म्हणजे प्रथमतः प्रतिकूल असलेला तोच मनुष्य कांहीं वेळानें तुझ्या म्हणण्याला अनुकूल होईल.

या बाबतींतला माझा स्वतःचा एक खराखुरा अनुभव सांगतों, म्हणजे तुला मी काय म्हणतों तें पटेल. मी व आपले भास्करभाऊ अखिल हिंदुस्थानांत सुप्रसिद्ध असलेल्या एका मोठ्या पुढाऱ्याकडे त्याला व्याख्यान देण्याबद्दल विनंति करण्याकरितां गेलों होतो. प्रथम त्यांनीं आम्हांला जवळ जवळ धुडकावूनच दिलें; पण भास्करभाऊंनीं जातां जातां सहज कांहींतरी बोलायचें म्हणून हल्लींच्या राजकारणासंबंधीं एक प्रश्न काढला. झाऱऱऱें ! तार नेमकी छेडली गेली. जे गृहस्थ प्रथम उभ्या उभ्या बोलत होते तेच आतां खालीं बसले, व आंतून तीन कप चहा माग-

चून त्या एकाच प्रश्नासंबंधी आमच्याशी दोन तास बोलत राहिले. वास्तविक आम्हांला त्यांतले फारसे समजत होते असे नाही; पण आम्ही दोघेहि त्यांचे सांगणे मोठ्या समजसंपणाने व आस्थेवाइकपणे ऐकून घेत असल्यामुळे—किंवा खरे म्हणजे ऐकण्याचे बेमालूम ढोंग करीत असल्यामुळे—तो वडा गृहस्थ इतका कांहीं खुशीत आला की, प्रथम दिलेल्या नकाराचे विस्मरण होऊन त्याने थोड्याच दिवसांत व्याख्यानाला यावयाचे कवूल केले ! व जातां जातां वर आमच्या अभ्यासू वृत्तीची प्रशंसा केली ! आम्ही मनांत योजलेलं काम सफल झाले याचे श्रेय कोणाला ! आम्ही जी आमच्या कार्याची थोडी-फार वाखाणणी केली तिला नव्हे; तर, आम्ही त्याचे म्हणणे पूर्णपणे व आस्थापूर्वक ऐकून घेतले त्याला. आपण कोणी तरी मोठे आहोत अशी जी सुप्त भावना प्रत्येक लहान-थोर माणसामध्ये थोड्याफार प्रमाणांत असते ती जागृत केली, व आपलं म्हणणं कोणी तरी ऐकावं अशी जी त्याला इच्छा असते ती पुरविली म्हणजे आपलं काम बरेच सोपे होतं.

गिऱ्हाइकाला स्वतःचें असें सांगायचें कांहींच उरलें नाही म्हणजे तो तुझ्या मालांतले दोपहि काढूं लागेल. असें झाले तरी तेवढ्यानें चिडून जाऊं नकोस, किंवा त्याचें म्हणणें खोडून टाकण्याचा प्रयत्न करूं नकोस. माणसाला जसा स्वतःच्या नांवाचा अभिमान असतो तसा स्वतःच्या मताचाहि असतो; आणि तो कोणी डिवचलेला त्याला खपत नाही. अशा वेळीं त्याचे म्हणण्यांत जो कांहीं सत्यांश असेल तो मोकळेपणानें मान्य कर, किंवा तुझे म्हणण्यांत जर एकादी चूक असेल तर तीहि न लाजतां कवूल कर. त्यानें दाखविलेले दोष खरोखरीच तसे असतील तर ते दाखवून दिल्याबद्दल त्याचे आभार मान, व आपण कंपनीला कळवून ते नाहीसे करून घेण्याची खटपट करूं असें त्याला आश्वासन दे. थोडक्यांत सांगावयाचें म्हणजे ‘सुसरीबाई तुझी पाठ किती मऊ’, किंवा ‘बालात् अपि सुभाषितं ग्राह्यम्’ या नीतितत्त्वांचा अवलंब कर, म्हणजे तें खाष्ट गिऱ्हाइक बरेच नरम येईल.

इतक्यानेंहि तुझी ब्याद टळत नाही असें दिसून आल्यास मालावरील आपला राग तो माणसावर काढील, व दुसऱ्या एजंटानीं आपणांस आजपर्यन्त कसें फसविलें हें सांगून तूंहि त्यांपैकींच एक असल्याचें सुचवील. पण ही शिबी आहे असें न मानतां उलट एजंटंच्या यशस्वी कामगिरीला तें एक सर्टिफिकेटच आहे असें समज, व गड थोडक्यांतच काधीज होणार म्हणून आनंद मान. याच्याहि पुढें जाऊन तो एकादे वेळी उद्दामपणानें तुला चालतें होण्यासहि सांगेल. पण त्याचाहि विशेष

विषाद न मानतां जातां जातां हि आपलें म्हणणें शांतपणें, चालूं ठेव. अश्या प्रकारें सर्व गोष्टी गिन्हाइकाच्या कलाकलानें व दमादमानें घेऊन चिकाटीनें वागलास म्हणजे तुझें काम फत्ते झाल्यावांचून सहसा राहणार नाही. इतकें करूनहि यश नच आलें तरीहि विषाद न मानतां त्याच्याच खमंगपणाचें कौतुक करीत मनांतून हास, व 'जाना देव' असें म्हणत आपला मार्ग सुधार. अशा शेवटच्या प्रसंगीं विनोदच माणसाच्या उपयोगीं पडतो.

(३) गिन्हाइकाच्या मनाचा थांग काढून व त्याच्या शंकाकुशंकांचे निरसन करून आपलें म्हणणें त्याच्या गळीं उतरविणें हें अत्यंत महत्त्वाचें आहे हें वर सांगितलेंच. तें जितकें कुशलतेचें तितकें कठीणहि आहे. तें नीट प्रकारे साधण्याकरितां मनुष्यस्वभावाच्या ज्ञानाबरोबरच गिन्हाइकाला गोडी वाटत असलेल्या विषयांची चालचलळ माहितीहि एजंटाला असली पाहिजे. याकरितां त्यानें माणसाचें सूक्ष्म निरीक्षण तर चालूं ठेवलेंच पाहिजे, पण त्याशिवाय सर्वसामान्य ज्ञानहि पैदा करीत राहिलें पाहिजे. या दृष्टीनें त्यानें प्रचलित वाङ्मयाचें, चालू राजकारणाचें, व वर्तमान सामाजिक प्रश्नांचें वाचन ठेवणें हिताचें होईल. ज्या भागांत आपल्याला हिंडावयाचें त्यांतील लोकांची बोलभाषाहि त्याला अवगत असावयास पाहिजे. त्या त्या भाषेत बोलतांना थोड्याबहुत चुका झाल्या तरी हरकत नाही. गिन्हाइकाला अश्या चुकांची गम्मतच वाटत असल्यामुळें तो खुषीत येण्याला त्यांनीं एकप्रकारची मदतच होत असते. आपलें म्हणणें त्याला पटवून देण्याकरितां स्पष्ट आवाज, योग्य मुद्रा, साजेसा अभिनय, समाधानी व विनोदी वृत्ति इत्यादींचा अवलंब कर.

ज्या मालाचा तूं प्रचार करीत असशील त्याची खडान्खडा माहिती तुला स्वतःला असावयास पाहिजे. तो कोठें होतो, कसा होतो, कोण करतो, त्याच्या सारखाच दुसरा माल कोणता आहे, त्याच्यांत व तुझ्या मालांत गुण-दोषाचे दृष्टीनें फरक काय आहे, तो घेण्यापेक्षां तुझाच माल घेण्यांत गिन्हाइकाचा जास्त फायदा कसा आहे वगैरे सर्व गोष्टी तुला स्वतःला माहीत असून त्या तुला गिन्हाइकाला पटवूनहि देतां आल्या पाहिजेत. एकादी गोष्ट कितीहि स्वयंसिद्ध असली तरी तिचा नुसत्या तोंडांनें सांगून व कानानें ऐकवून फारसा परिणाम होत नाही, तर तिचें प्रत्यक्षीकरण करावें लागतें. तिची सत्यता व उपयुक्तता गिन्हाइकाचे डोळ्यांत व डोळ्यावाटे डोळ्यांत भरवावी लागते. या दृष्टीनें आपल्या मालाचा आतांपर्यन्तचा खप कसा वाढत आहे हें सालोलालचे आंकडे, प्राफ, तक्ते वगैरे देऊन गिन्हाइकाला पट-

वले पाहिजे. यांनाच चित्रांची जोड दिल्यास अधिक चांगले. तुकारामाचा एक मोठा लाकडी पुतळा गाड्यावरून फिरवून व त्यायोगे लोकांचे लक्ष वेधून तो बोलपट जितका लोकप्रिय झाला तितका कांहीं नुसत्या जाहिरातींनी झाला नसेल हें खास. अर्थात नुसत्या जाहिरातींनी व चित्रांनीच सर्व काम झाले असे नाही. मूळ बोलपटांत तसेच चांगले गुण आहेत म्हणून तो इतका यशस्वी झाला हेंहि खरे आहे; व या दृष्टीने आपला मालच शक्य तों निर्दोष, चोख, व शहाजोग ठेवणे व अश्याच मालाचा पुरस्कार करणे हेंच चांगले. माणसाचा खून अन् मालांचा गुण केव्हांना केव्हां उघडकीस यावयाचाच; पण तोंपर्यन्त तरी या प्रत्यक्षीकरणाचा उपयोग अतिशय होतो यांत शंका नाही.

भाऊ, मला सांगायचे होतें तें सांगून झालें आहे. तेव्हां जास्त न वाढवितां शेवटीं इतकेंच सांगतों की, स्वतःचा माल चोख ठेव, मनुष्यस्वभावाचा अभ्यास करून गिन्हाइकाला खूप ठेव, व योग्य प्रकारची जाहिरात करून आपलें म्हणणें गिन्हाइकाला पटवून दे, म्हणजे तुझे हें नवीन घेतलेले एजंटाचें कामहि चांगल्या प्रकारे चालेल. दुकानदारी यशस्वी रीतीनें कशी करावी यासंबंधीची व्यावहारिक माहिती किलोस्कर मासिकांत अधून-मधून येत असते; ती व त्यानीच प्रसिद्ध केलेली 'यशस्वी धंद्याचा मार्ग', 'व्यापाराचे व्याकरण' वगैरे पुस्तके तूं अवश्य वाच. शिवाय त्यांनीच प्रचारिलेल्या 'उद्यम', 'उत्साह' वगैरे ध्येय शब्दांचा अवलंब कर; म्हणजे तुझाहि 'उत्कर्ष' व्हावयास फारसा उशीर लागणार नाही. कळावें हे आशीर्वाद.

तुझा

नाना काका.

सा. न. वि. वि.

महिन्या-दीड महिन्या पूर्वीची गोष्ट असेल. ‘वृद्धाश्रमा’च्या सभासदांना उद्देशून लिहिलेलें माझे पत्र मीं तुम्हांला वाचून दाखविल्यावर त्यासंबंधीं आपण सर्वांनीं बरीच चर्चा केली. ती चालूं असतांना अर्धवट थट्टेनें-अर्धवट गंभीरतेनें व्यक्त झालेले एकमेकांचे अनुकूल—प्रतिकूल शेरे ऐकावयास सांपडून आपणां सर्वांनाच फार मजा वाटली. चर्चा आटोपून उठतां उठतां “ नानासाहेब, तुम्हांला मनुष्यस्वभावाची बरीच पारख दिसते; आपल्या क्लबांतील मेंवरांच्या स्वभावासंबंधींहि कांहीं सांगा कीं-आपली एक गम्मत म्हणून ” असें आपल्या डॉ. केरेकरांनीं सुचविलें, व तुम्ही बाकीच्यांनीं त्यांच्या त्या सूचनेला जोराचा दुजोरा दिलात. त्यावेळीं मी ती गोष्ट हसण्यावारीं नेऊन कांहीं बोललों नाहीं हें खरे; पण त्यांच्या त्या सूचनेनें माझे मनांत मूळ धरून आपण खरोखरच अश्या प्रकारचे कांहीं सांगावें असें मला वाटूं लागलें होतें. परंतु मधेंच इकडे निघून यावें लागल्यामुळें सांगायचें तसेंच राहून गेलें. काल क्लबाच्या आइस्कीम पार्टीचें तुमचें बोलावणें आल्याबरोबर डॉक्टरांच्या सूचनेनें डोके पुन्हां वर काढलें, व आलेल्या संधीचा फायदा घेऊन मीं सांगावयाचेंहि ठरविलें. पण आतां कांहीं कारणांनीं मला प्रत्यक्ष हजर राहतां येत नसल्यामुळें, व माझी अनुपस्थिति ऊर्फ गैरहजेरी तुम्हांस जाणवूं नये या हेतूनें तोंडी सांगायचें म्हणून जें कांहीं योजिलें होतें तें मी आतां लिहून कळवीत आहे. आइस्कीम खातां खातां

तें वाचा, म्हणजे तुमच्या गप्पागोष्टींत व हशांत कदाचित् आणखी भर पडेल. मात्र हें बोलून चालून ‘परिहास विजल्पित’ आहे असें समजून त्यांत कांहीं बोचण्या-सारखें असल्यास तें कोणीहि ‘परमार्थेन’ घेऊं नये अशी मी आपणांस प्रथमच विनंति करतो.

पहिल्यांदा आपले डॉ. केरेकरच घ्या. त्यांचें वर्णन अगदीं थोडक्यांत करायचें म्हणजे मी त्यांना ‘ए चार्मिंग् डॉक्टर’ असें म्हणें. डॉक्टर म्हणून ते आपल्या धंद्यांत मोठे निष्णात—प्रति भडकमकर—आहेत असें नाहीं. त्यांचेपेक्षां जास्त कुशल व हुशार डॉक्टर कितीतरी असतील. पण आपल्या गोड वाणीनें, प्रेमळ वागणुकीनें व रोगी सांगत असलेल्या सर्व गोष्टी शांतपणे व सहानुभूतिपूर्वक ऐकून घेण्याच्या गुणानें ते रोग्याच्या मनावर अशी कांहीं छाप बसवितात कीं प्रत्येक रोग्याला हेच डॉक्टर हवेसे वाटतात. ते डॉ. जोश्यांसारखे घुम्मे नाहींत, किंवा त्यांच्या बंधुराजां-प्रमाणें वलबल बोलणारेहि नाहींत. डॉ. कामासारख्या हुशार पण तिरसिंगराव डॉक्टराचे हातून बरे होण्यापेक्षां डॉ. केरेकरांचे हातून एकादे वेळीं मरण आलेलें परवडलें असें म्हणणारे कितीतरी रोगी आहेत !

डॉक्टराची सहानुभूति नुसती कोरडी व बोलण्यापुरतीच नसते. गरीबगुरिवांकडून ते इतरांचे मानानें कमी फी घेतील, व आडलेल्या—नाडलेल्यांना तर ते फुकटहि औषधपाणी देतील. मात्र आपल्या डॉ. देवांप्रमाणें ते भोळसरपणानें फसलेहि जाणार नाहींत. डॉक्टर म्हणून जसे ते लोकप्रिय आहेत तसेच इतर दृष्टींनीहि ते लोकांना हवेहवेसे वाटतात. त्यांच्या दिसण्यांत, व बोलण्या—चालण्यांत एक प्रकारची ऐट, मोहकता किंवा ‘चार्म’ आहे. ही मोहकता केवळ सुरुपतेमुळे त्यांना प्राप्त झाली आहे असें नाहीं. तसं असतं तर आपले नटवरलाल गांधी डॉक्टरांपेक्षांहि जास्त मोहक वाटले असते. डाक्टरांच्या वागण्यांत एक प्रकारचा गोडवा व सरळपणा असून त्यांचा स्वभाव उमदा व मनमिळाऊ आहे. वादाचा कोणताहि प्रश्न असो ते त्यांतून मोठ्या समजसपणानें तोड काढतील व सर्वांनाच मिळतें घेण्यास लावतील. ते स्वतः नेहमीं खुशींत व आनंदांत राहून इतरांनाहि खूष व आनंदी ठेवण्याचा प्रयत्न करतात. अशा प्रकारच्या गोड व मनमिळाऊ स्वभावा-मुळेच डॉक्टर आपणां सर्वांना प्रिय व आदरणीय झाले असून आपल्या क्लबांत जें ऐक्य, जी गोडी व जो आनंद नांदत आहेत त्याचें बरेचसें श्रेय त्यांना आहे.

आतां आपले एंजिनअर बरवे घेऊं. बापुसाहेबांचें वर्णन मी 'A man of taste' असें करीन. त्यांच्या वागणुकींत सदभिरुचि व औचित्य ही विशेष रीतीनें दिसून येतात. पुष्कळश्या कलावंतांना अभिरुचि व सौंदर्यासक्ति असते. पण ही सौंदर्यासक्ति त्यांच्या कलाविषयांपुरतीच असून ती त्यांच्या एकंदर वागण्यांत दिसेलच असें नाही. उलट ते स्वयंमन्य, घमेंडखोर व इतरांना तुच्छ लेखणारे असे असतात. वागणुकींतील कलात्मकता अंगीं येण्यास मनुष्य नुसता सौंदर्यास्वादक, व भावनाक्षम असून चालत नाही, तर तो विचारशील, विवेकशील व संयमशील असावा लागतो. डॉ. केरेकरांच्या चेहऱ्यावरचें प्रसन्नत्व व वागण्यांतील प्रेमळपणाची ऊत्र बापूसाहेब बरव्यांमध्ये दिसून येणार नाहीत. ते त्यांचेपेक्षां वृत्तीनें जास्त थंड, कमी उत्साही असून त्यांचें बोलणें—चालणें डॉक्टरांइतकें भावनोत्कट व आवेशयुक्त नसतें; पण अधळपधळपणाचे भरांत डॉक्टरांचे वागण्यांत एकादी चूक होण्याची जशी भीति असते तशी बापूसाहेबांचे बाबतीत नसते. त्यांची प्रत्येक कृति निवडक व वेंचक असते. ते लोकांवर उपकार करतील पण त्याला न जाणवूं देतां करतील. त्यांचेपाशीं एकादी गोष्ट उसनी मागायला माणसाला अवघड वाटत नाही. आक्षेपांकडून कधींकाळी स्वतःला पैसे उसने घ्यावे लागलेच तर ते घेतांना व्याजाचा दर ठरवून 'आपण व्यवहाराला मोठे सरळ आहोंत' असें मुद्दाम दाखविणार नाहीत, व नात्यांत किंवा मैत्रींत व्यत्यय आणणार नाहीत; पण आपली कृतज्ञता अन्य रीतीनें व्यक्त केल्यावांचूनहि राहणार नाहीत. क्लबासाठीं देणग्या मिळवितांना लहान-थोर अशा सर्वच देणगीदारांचे आभार ते सारख्याच प्रमाणांत मानतील;—कमी देणारांचे कमी व जास्त देणारांचे जास्त—अशी हिशेबी वृत्ति दाखविणार नाहीत. नोटेची मोड घेतांना ते रुपायान्—रुपाया मोजून व वाजवून घेणार नाहीत, तर मोड देणाऱ्या माणसावर पूर्ण विश्वास ठेवून सर्व रुपये एकदम खिशांत घालतील. (आणि एकादे वेळीं एकादा रुपाया खोटा लागलाच तर मागाहून स्वतःशींच चुळबूळ करीत बसतील!) मोटारींत बसतांना ते दुसऱ्याला अगोदर चहं देतील, व स्वतःची मोटार म्हणून स्वतःच ऐसपैस बसून दुसऱ्याला संकोचांत (शरीरानें व मनानें) पाडणार नाहीत.

बापूसाहेब एकदां आमचे घरीं आले असतां आमचे काका व्हरंढ्याच्या पायरी-वरच बसून कांहीं काम करीत होते. काकांनीं गडयाकडून खुर्ची देवविली असतां हि पोषाखाच्या स्वच्छतेविषयीं व नीटनेटकेपणासंबंधीं नेहमीं दक्ष असलेले बापूसाहेब

काकांच्या शेजारींच पायरीवर बसले, व काकांनी पुढे केलेली साधी खाकी विडी ओढू लागले. सेव्हन्-सेव्हन्-सेव्हन् किंवा फाइव्, फाइव्, फाइव् सारख्या हायक्लास सिगरेटच्या शौकाबद्दल प्रसिद्ध असलेल्या वापुसाहेबांचे तोंडांत ती गांवाठी विडीच त्या वेळीं किती शोभून दिसत होती म्हणून सांगू? सांगायचा मुद्दा असा की, वेळप्रसंगीं ते सौंदर्याकडे व अभिजात अभिरुचीकडे दुर्लक्ष करतील, पण सौजन्याची हेळसांड कधीहि करणार नाहीत. कलात्मक सदभिरुचि नेहमीच्या वागणुकीत उतरली म्हणजेच त्याला आपण सौजन्य म्हणतां. सौजन्य म्हणजे वागणुकीतील सौंदर्य, व तें सौंदर्य बापूसाहेबांत पुरेपूर असल्यामुळे आपणांस त्यांचेबद्दल इतका आदर वाटतो.

आतां आपले तिसरे सभासद हिराचंद शेठजी घ्या. शेठसाहेबांना मी ‘A man of tact’ असें म्हणोन. आज ते शेंकडों कामगार असलेली एक मोठी गिरणी चालवीत आहेत. दुसरीकडे संप होवोत नाहीं तर हरताळ पडोत-यांच्या गिरणीचें काम मात्र अहोरात्र, बिनबोभाट व सुरळीत चाललें आहे. त्यांच्यांतील या टॅक्टचा किंवा शिताफीचा प्रत्यय आपणांपैकीं प्रत्येकाला बारीकसारीक बाबतींतहि येतो. त्यांनीं गेल्या वर्षीच आपल्या क्लबाला जागा किती शिताफीनें मिळवून दिली ! मालकालाहि खूष केला अन् सौदाहि स्वस्तांत साधला. प्रथमतः मालक कबूल होईना, तेव्हां शेठजींनीं थोडेंसें कठोर होऊन ओढून धरलें; पण मागाहून तो नरमाईवर आल्याबरोबर हेहि नरम झाले, व त्वयार्थ मयार्थ करून यांनीं आपलें कार्य साधलें ! व्यवहारज्ञान, मनुष्यस्वभावाची पारख, कोणत्याहि गोष्टीचा घोळ न घालतां ती ताबडतोब समजून घेऊन निकालांत काढायला लागणारे बुद्धिचापल्य, कोणत्याहि गोष्टीकडे दुसऱ्याच्या दृष्टीनें पाहतां येण्याला व त्याच्या अडचणी लक्षांत घेण्याला लागणारी सहानुभूति, मनाचा खंबीरपणा, आत्मविश्वास, दिलदार वागणूक इत्यादि गुणांचे जोरावरच हिराचंद शेठजींनीं आपल्या धंद्यांत येवढें यश संपादन केलें आहे. गाडीवानाला आपली गाडी योग्य मार्गानें नेतांना घोड्यांना नुसतें पुढें पुढें दामटून चालत नाहीं, तर लगाम कधीं मागे खेचून-तर कधीं सैल सोडून, कधीं फटकारून तर कधीं चुचकारून, आस्ते आस्ते पुढें न्यावे लागतें. गिरणीसारखें सांघिक कार्य सुद्धां इतरांना तंत्रांत ठेवून व वेळप्रसंगीं स्वतः त्यांच्या तंत्रानें घेऊन शेठजींना करवून घ्यावें लागतें. शेठजींसारख्या कर्तृत्ववान माणसाचे हातांत तरवार असते, पण ती तो मखमली म्यान्यांत ठेवीत असून तिचा वार क्वचित् प्रसंगींच-व तोहि

अत्यन्त हळूवारपणानें तो करतो. तो स्वभावानें नुसता साधू नसून कार्यसाधू असतो; अर्थात् आपलें कार्य साधतांना त्याला सत्यासत्याचा, न्याय्यान्याय्याचा विचार प्रत्येक वेळीं काटेकोरपणानें करतां येईलच असें नाही; पण नुसत्या अधिकाराच्या जोरावर व केवळ हडेलहप्पीच्या धोरणानें तो आपला कारभार करतो असेंहि नाही.

आपले मारुळकर हेडमास्तर हेहि शेठजींची एक लहानशी प्रतिमाच आहेत म्हणाना. या टॅक्टाच्या गुणावरच त्यांचीहि राजवट अत्यंत यशस्वी, व विद्यार्थी-शिक्षक वगैरेना अत्यंत सुखावह झाली. डॉक्टरांचा गोडवेपणा व बापूसाहेबांचें सौजन्य या गुणांची त्यांच्या कर्तृत्वाला जोड मिळाल्यामुळें हेडमास्तरसाहेबांनीं जनता व सरकार या दोघांकडूनहि कशी धन्यता मिळविली हें त्यांना परवां पालकांनीं दिलेल्या मानपत्राचे प्रसंगीं चांगलेंच दिसून आले.

आतां आपल्या कृपाचे अध्यक्ष-बाबासाहेब मुखात्मे घेऊं. कोणत्याहि संस्थेच्या अध्यक्षांमध्ये असावा लागणारा पोक्तपणा व शहाणपणा बाबासाहेबांत भरपूर असल्यामुळें कृपाचें कार्य कसें सुयंत्रित व भरभराटीचें चालले आहे. ते एकाकाळीं न्यायाधीश असल्यामुळें त्यांचेमध्ये न्यायशीलता व न्यायप्रियता तर आहेच, पण तिच्यांतच विस्तृत व विविध अनुभवांची भर पडल्यामुळें बाबासाहेबांचे स्वभावांत एक प्रकारचा समधातपणा व समतोलपणा आला आहे. त्यांनीं जीवनाकडे प्रेक्षकाच्या तटस्थ भूमिकेनेच पाहिलें असें नसून त्यांत त्यांनीं मनानें व कृतीनें भाग घेतला आहे, व त्यांतील सुखदुःखांचा गोडकडूपणा जो काय चाखावा लागला तो प्रत्यक्ष चाखला आहे. थोरला मुलगा कर्तासवरता निघून वडिलांच्या कीर्तीत भर घालीत आहे याचा जसा त्यांना आनंद होत असतो, तसाच दुसरा मुलगा हातीतोंडीं येऊन अक्रस्मात गेल्याचें व एक मुलगी घरों आल्याचें दुःखहि त्यांना पचवितां येतें. सुखदुःखे, लाभालाभ, जयाजय हीं सर्व सारखीच लेखून त्यांनीं आपल्या शांत व आनंदी वृत्तींत कधी खंड पडूं दिलेला नाही. कोणीहि कसलेंहि सत्कार्य काढो हे त्याला आशीर्वाद व मदत द्यावयाला एका पायावर तयार असतात. प्रो. विचारान्यांप्रमाणें ते पुस्तकी ज्ञानांत किंवा तात्त्विक विचारांतच गडून जात नसल्यामुळें ते प्रोफेसर-साहेबांप्रमाणें स्वयंस्थित, स्वयंसंतुष्ट, एकमार्गी व एककली झाले नाहीत. आपल्या-सारख्या सामान्य माणसांप्रमाणें ते सुखदुःखांशीं व रागलोभांशीं समरस होऊं शकतात, व तेवढे प्रसंग निभावले म्हणजे पुन्हां आपल्या मूळच्या साम्यावस्थेप्रत पोचूं शकतात. अशा रीतीनें सर्व प्रकारच्या द्वंद्वांचे अतीत होण्याची पात्रता त्यांचेमध्ये

असल्यामुळे त्यांना योग्याची विरक्ति व स्थितप्रज्ञाची शांति लाभली आहे. पंधरा वर्षांपूर्वी आपण त्यांचा एकसग्रावा वाढदिवस साजरा केला, पांच-सहा वर्षांनी त्यांचा एक्याऐशीवा वाढदिवस साजरा करण्याचें भाग्य क्लबाला लाभो अशी इच्छा आहे.

बाबासाहेबांची सर्व-संग्राहक वृत्ति व मनमिळाऊपणा उत्कटत्वानें दाखविण्या-करितांच एकमार्गी व एककल्ली अशा प्रो. विचार्यांचें उदाहरण घेतलें खरे; पण तो दोष सोडल्यास प्रो. विचारे हीहि एक वरच्या दर्जाची व्यक्ति आहे, यांत शंका नाही. एकदां ते प्रोफेसर झाले म्हणजे मग ते विद्यार्थी राहात नाहीत असा प्रवाद पुष्कळश्या प्रोफेसरांवावत ऐकूं येतो. पण आपले विचारे या प्रवाद्याला अपवाद असून त्यांच्या व्यासंगीपणाबद्दल त्यांच्या विद्यार्थ्यांना व आपणा सर्वांनाहि नितान्त आदर आहे. या व्यासंगीपणामुळेच कदाचित् ते प्रथम एकमार्गी व पुढे पुढें एककल्ली झाले असावेत. वास्तविक मनुष्य जात्या फार प्रेमळ व माणसाचा शोकी आहे. शेजाऱ्या-पाजाऱ्यांच्या मुलांवाळांसंबंधी तर इतकी आवड कीं त्यांना घरीं मुद्दाम बोलावून व खाऊ खेळणीं वगैरे देऊन त्यांचें कौतुक करील. पण त्यांचा कायमचा पाश लागून आपल्या व्यासंगांत व्यत्यय येऊं नये म्हणूनच कीं काय गृहस्थ कायमचा अविवाहित राहिला आहे. ते रोज क्लबांत येतील, पण ठरलेल्या मिनिटाला व ठराविक वेळेपुरतेच येतील; व आले तरी गप्पा वगैरे न मारतां कांहींतरी वाचीत बसतील. पण अशींहि कांहीं व्यासंगी माणसें जगांत हवींतच. एरवीं ज्या विषयाचा त्यांचा व्यासंग असतो त्यांत भर तरी कशी पडली असती? ते क्लबांत थोडा वेळ तरी येतात हाच त्यांचा चांगूलपणा असून त्यांच्या सारखा व्यासंगी व विद्वान् आपल्या क्लबाचा सभासद आहे यांतच आपल्याला भूषण वाटलें पाहिजे.

आतां आपले रावसाहेब विनीत घेऊं. नांव ‘विनीत’ पण गृहस्थ जात्या जरा जादा शिष्टच आहे. त्यांच्या पाठीमागे कांहीं लोक त्यांना ‘भंपकराव’ म्हणतात तें अगदींच अयथार्थ आहे असें नाही. विचार्याच्या तोंडांत नेहमीं मोठमोठ्यांचीं नांवें असतात. “आतां भोरकरांकडे गेलों होतो, तेथें सांगलीकरांचा निरोप समजला कीं उद्यां कसंही करून भेटून जा. लेडी लमलींनीं वारफंडाकरितां एक कॉन्सर्ट करावयाचें योजिलें असून त्यांनीं दोन तिकिटें-एक स्वतःकरितां व एक घरच्या ‘हं हं’ करितां-पाठविली आहेत” अश्या प्रकारचें कांहींना कांहीं बडें बोलत स्वतःच्या बढाईची जाहिरात ते सारखे करीत असतात. स्वारी सर्व सभा-समारंभांना न चुकतां

जाईल; पण ठराविक वेळेपेक्षां जरा उशीरां जाईल; व सर्वांच्या पुढून, चवव्यावर चालत, मान लववीत, तोंडांनं एक्स्क्यूज म्हणत म्हणत थेट डायसवर जाऊन बसेल, व अध्यक्षींची दृष्टि साधून नमस्कार करील. व्याख्यानाकडे आपलें लक्ष असून व्याख्यात्याचें म्हणणें आपणांला पटतें आहे असें दाखविण्याकरितां इतर सर्व जांभया देत असतांना मध्येच ' हिअर हिअर ' करील, व विशेष कांहीं सांगायाचें नसले तरी उपवक्ता म्हणून थोडे तरी बोलेल ! येवढा एक अप्रयोजकपणा व भंपकपणा सोडला म्हणजे मनुष्य एरवीं मोठा सरळ मनाचा व उपकारी वृत्तीचा आहे.

आतां आपले ' औदार्य-सिंधु ', श्रीमन्त राजेसाहेब इनामदार घ्या. राजेसाहेबांचें व्यक्तिमत्त्व संमिश्र स्वरूपाचें असून त्याचे यथातथ्य चित्रण करणें बरेंच कठीण आहे. हे मोठे धर्मशील व भाविक आहेत. हे शिरडीच्या साईमहाराजांचे उपासक असून पंढरपूरची वारीहि यांची सहसा चुकत नाहीं. कांहीं वर्षांपूर्वीं, नाशिकला आचार्यपूजेचे प्रसंगीं पांचशें एक रुपयांची गुरुदक्षिणा अर्पण करून व अन्य प्रकारेहि त्यांनीं मठाला मोठी मदत केली. अर्थात् ' श्री ' नीं प्रसन्न होऊन राजेसाहेबांना ' औदार्य-सिंधु ' अशी पदवी दिली, व त्यांनींहि ती प्रसाद म्हणून शिरोधार्य केली. दोन वर्षांपूर्वीं तेथील शिक्षणसंस्थेच्या वार्षिक समारंभाचे प्रसंगीं आपली दहा एकर जमीन संस्थेला दिल्याचें त्यांनीं अध्यक्षपदावरून घोषित केलें. नुकतेंच त्यांनीं वारफंडाला दहा हजार व सोलजर्स कॅफर्ट फंडाला तीन हजार अथवा दोन देणग्या दिल्या.

या सर्व गोष्टी लक्षांत घेतल्या म्हणजे राजेसाहेबांचें दातृत्व किती मोठें व विविध प्रकारचें आहे याची कल्पना कोणालाहि सहज करतां येईल. हा सर्व पैसा त्यांनीं हरीच्या इतर लालांप्रमाणें शर्यतीत, जुगारांत किंवा दुसऱ्या एकाद्या व्यसनांत उधळून टाकला असता तरीहि चालण्यासारखे होतें; परंतु तो तसा खर्च न करतां त्यांनीं त्याचा विनियोग धार्मिक व सार्वजनिक कामांत केला यावरून त्यांची दानशूरता दिसून येते यांत शंकाच नाही; व त्यांच्या या गुणावर लुब्ध होऊन श्रीमत् आचार्यांनीं त्यांना ' औदार्य-सिंधु 'चे ऐवजीं ' दानशूर ' अशी पदवी दिली असती तर ती त्यांस अधिक शोभली असती असें मला वाटतें. राजेसाहेब सामान्यतः धार्मिक वृत्तीचे व उदार अंतःकरणाचे समजले जातात. पण खऱ्या धार्मिकतेत व औदार्यात दिसून येणारे त्याग, संयम, दया वगैरे गुण राजेसाहेबांत कितपत आहेत ! असा एक प्रश्न बारकाईनें पहाणारांच्या मनांत डोकावल्यावांचून रहात

नाहीं. धर्मश्रद्धा माणूस खाद्यपेयाचे बाबतीत विधिनिषेध बाळगतो, व त्याच्या वागणुकीत एक प्रकारचा संयम दिसून येतो. उलट राजेसाहेब गव्हर्नमेंट हाऊस-वरील पार्टीचे प्रसंगी टेबलावरील सर्व खाद्यपेय वस्तूंचा इतर सहकाऱ्यांच्या बरोबरीने यथेच्छ समाचार घेऊं शकनात असें म्हणतात. आपल्या धार्मिकतेचें प्रदर्शन होऊं नये, किंवा तें असम्यतेचें दिसूं नये म्हणूनहि ते तसे वागत असतील, नाहीं असें नाहीं.

वारफंडाला व सोलजर्स कंफर्ट फंडाला राजेसाहेबांनीं नुकत्याच ज्या देणग्या दिल्या त्याबद्दल सरकारनें त्यांना एक चांदीचें पदक देऊन त्यांचा गौरव केला. आपल्या क्लबातर्फेहि त्यांचें अभिनंदन करावें असा एक वूट निघाला होता; पण कांहीं सभासदांनीं विरोध केल्यामुळे अभिनंदन करण्याचें तसेंच राहून गेले. त्यावेळीं आपल्या ‘निर्भीडराव चक्रमू’नीं बाबासाहेबांचे देखत व खुद्द राजेसाहेबांच्या तोंडावर असें स्पष्टच बोलून दाखविलें कीं “यांचें अभिनंदन कशाकरितां करायचें? इतर ठिकाणीं मोठमोठ्या देणग्या देऊन औदार्याचे श्रेय उपटणारे हेच गृहस्थ क्लबाची नेहमींची वर्गणी देतांनाहि आळंटाळं करतात, व गळ्या-माणसांना दिवाळी शिमग्या-सारख्या प्रसंगीं आठ-चार आण्याचें पोस्त द्यावयालाहि खळखळ करतात. चीन--दुष्काळ फंडाला मुक्त हस्तानें मदत करणारे राजेसाहेबच स्वतःच्या कुळांना कर्ज-फेडीचे वेळीं एका पै-पैशाचीहि सूट देत नाहीत! यांना शिक्षणाचें खरे प्रेम आहे असें म्हणावें तर तेंहि दिसत नाही. संस्थेला यांनीं देणगी दिली ती त्यांना पैशाचे रूपानें, ताबडतोब व विनशर्न देतां आली नसती असें नाहीं. जमिनीच्या रूपानें, नुसत्या आश्वासनावर, व स्वतःचें नांव शाळेला देण्याचे अटीवर ती देणगी देण्याचें कांहींच कारण नव्हतें. बरे, आश्वासित जागा तरी निवेंध व उपयोगाची असावयाची होती! पण तसें नसून ती पडीक, दलदलीची, व थोड्याफार बांध्यांतली आहे असें ऐकतां. अश्या माणसाचें अभिनंदन वाटलें तर सरकारनें करावें, पण आपण काय म्हणून करावें? राजेसाहेबांचें दातृत्व मोठें असेल तर त्याचें श्रेय त्यांना अवश्य मिळावें; पण धर्मशीलता, दयालुत्व, औदार्य वगैरे गुणांचा संबंध दया, प्राणिमात्रां-विषयींची हितबुद्धि, मनाचा मोठेपणा वगैरे भावनांशीं असल्यामुळे, व या भावना राजेसाहेबांचे अंतर्गामी तितक्या प्रमाणांत वसत नसल्यामुळे त्या गुणांचें श्रेय त्यांना मिळतां कामा नये येवढेंच माझे म्हणणें. या उपर बहुमताचे जोरावर तुम्ही वाटेल तें करूं शकतां.”

निर्भीडरावांचें हें तावातावाचें बोलणें ऐकून बाबासाहेबांनाहि मोठा विचार पडला. नीति-अनीतीच्या शास्त्रशुद्ध अर्थानें पाहतां निर्भीडरावांचे म्हणण्यांत बरेच तथ्य आहे असें त्यांनाहि पटलें. कोणत्याहि कृतीचें मूल्यमापन करतांना नुसतें परिणामाकडे पाहून चालत नाहीं तर तिच्या हेतूकडे पाहावें लागतें हें खरे. व या दृष्टीनें पाहतां राजेसाहेबांची वागणूक कितपत शुद्ध, श्लाघ्य व अभिनंदनीय आहे असा त्यांनाहि प्रश्न पडला. तथापि “व्यवहारी माणसाच्या प्रत्येक कृतीत थोडाफार स्वार्थ हा असायचाच; तरी पण त्याच्याचबरोबर जर परार्थही साधत असेल तर तो स्वार्थ नित्य न ठरतां एक प्रकारचा उन्नत व सात्विक म्हणून वंद्यच ठरतो” वगैरे प्रकारचें सांगून बाबासाहेबांनीं निर्भीडरावांचें समाधान करण्याचा कसा तरी प्रयत्न केला. पण तो व त्याचे दुसरे सहमत साथीदार जेव्हां अगदीच ऐकेनात तेव्हां ‘विघ्न कालेन योजयेत्’ या व्यावहारिक धोरणाचा अवलंब करून तें अभिनंदन-प्रकरण त्यांनीं लांबणीवर टाकलें. राजेसाहेबांनींहि या एकंदर प्रकरणाकडे खिळाडू व उमद्या वृत्तीनें पाहून सर्व गोष्टी हसण्यावारी नेल्या; व त्यामुळेच त्यांचे स्वभावदर्शन करवितांना झाल्या गेल्या गोष्टींचा आज पुन्हां उच्चार करतांना मला तितकेंसे अवघड वाटत नाहीं.

शिवाय मी पहिल्यांदांच सांगितलें आहे कीं हें सर्व ‘परिहास विजल्पित’ असून त्यांतील दोषदर्शन त्या त्या व्यक्तींनींहि मनावर घ्यावयाचें नाहीं. येवढें बरीक खरें, कीं जगांत सगळ्याचा उपयोग आहे—राजेसाहेबांच्या दिखाऊ औदार्याचा जसा आहे, तसाच निर्भीडरावांच्या निर्भीडपणाचाहि आहे. वंदकांच्या वंदनांतील अतिरेकाचा दोष काढून टाकण्याला निंदकांच्या निंदनाचा कडू काढाहि अधून-मधून कोणीतरी द्यावा लागतो. आणि याच अर्थानें ‘निंदकाचें घर असावें शेजारी’ असें तुकोबारायांनीं म्हटलें आहे.

याच निमित्तानें बाबासाहेबांनीं खरें औदार्य व शुद्ध दया म्हणजे काय याचें विवेचन एका ऐतिहासिक उदाहरणावरून केलें तें लक्षांत ठेवण्यासारखें आहे. रणांगणावर जखमी होऊन पडलेला आणि तान्हेन अत्यंत व्याकूळ झालेला सर फिलिप् सिङ्गने आपल्याकरितां आणलेला पाण्याचा पेला स्वतः घेत नाही; व “His need is greater than mine” असें म्हणून आपले शेजारीच विवळत पडलेल्या एका साध्या सैनिकाला तें पाणी आपण होऊन देतो ! सर फिलिप्-अगो-दर मुख्य सेनापति, त्यांतच आपल्या पक्षाला जय मिळवून देण्याकरितां प्राणाची

शिकस्त करून घायाळ होऊन पडलेला, व शिवाय तान्हेने व्याकूल झालेला. पुढे आलेले पाणी त्याने स्वतःच घेतले असते तरी सर्व दृष्टींनी तें योग्यच झाले असते. पण तश्याहि स्थितीत, त्याचे ठिकाणची दयेची भावना नुसती जागृत होते येवढेंच नव्हे, तर अशी कांहीं जोराची उसळी घेते की तिच्यापुढे प्रथम उद्भवलेला स्वार्थ पार नाहीसा होतो ! सर फिलिप् सिड्ने यांची सेनापति म्हणून जी कीर्ति झाली आहे तिच्यापेक्षा त्यांची दयाळू व त्यागी म्हणूनच जास्त कीर्ति झाली आहे असें बाबासाहेब म्हणाले तें कांहीं खोटें नाही. दयेचें किंवा औदार्याचें रहस्य अश्या प्रकारे स्वार्थ व परार्थ यांच्या द्वंद्वयुद्धांत असून तें युद्ध जितक्या प्रमाणांत हिरीरीचें व निकराचें असेल तितक्या प्रमाणांत दया व औदार्य जास्त खुलून दिसतात.

सदरहु उदाहरणांत औदार्याच्या मुळाशीं दयेची भावना असलेली दिसून येते. पण दयेची भावना अजिबात नसनां हि केवळ कर्तव्यबुद्धीनें दाखविलेलें औदार्यहि कधीं कधीं दिसून येतें. आपल्या क्लवाचे कारकून जोशीबुवाच घ्याना. मॅट्रिक-मध्ये वराच वर नंबर आला असतां हि व कॉलेजमध्ये जाण्यासारखी एकंदर स्थिति असतां हि विचारा टाईपिंग शिकतो व निमूटपणें आपल्या क्लवांत साध्या कारकुनाची नोकरी धरतो. कां ? तर आपल्याला व आपल्या सावत्र भावाला—दोघांना हि— कॉलेजमध्ये पाठविण्याची ऐपत वडिलांना नाही म्हणून. स्वतःची पूर्ण पात्रता आहे; भाऊ बोलून—चाळून सावत्रच असल्यामुळे त्याचेबद्दल मनांतून फारसे प्रेम वाटत नाही; वडिलांना फक्त एका कोणालाच तरी कॉलेजमध्ये पाठविण्याची ऐपत असून, जोशीबुवांनीं हट्ट धरिला असता तर वडिलांनीं त्यांनाच पाठविलें असतें अशी खात्री आहे; असें असतांना हि केवळ कर्तव्यबुद्धीनें जोशीबुवा स्वतःच्या आकांक्षा बाजूला सारून आपल्या भावाचें हित पाहतात ! याचें नांव खरे औदार्य ! औदार्याबद्दल कोणाचें अभिन्नंदन करावयाचें असतें तर राजेसाहेबांपेक्षा जोशीबुवांचेंच करणें जास्त योग्य झाले असतें. असो.

आतांपर्यंत एकाच तऱ्हेचीं म्हणजे ज्यांच्या ठिकाणीं फक्त गुणांचेंच प्राचुर्य आहे अश्या व्यक्तींचीच स्वभावचित्रणें झालीं. दोषयुत व्यक्तींचीं स्वभावचित्रणें हि काढतां येतील. पण तसें करण्याचा हा प्रसंग नसून त्यापासून कांहीं फायदाहि होण्यासारखा नाही. तेव्हां वास्तविक पाहतां आतां पुरे करायचें. पण गुपचूपपणें कोपण्यांत बसून दुसऱ्यांचीं स्वभाववर्णनें ऐकणारे ते जगदेवराव पहा. गृहस्थ माझे-

कडे मिश्रीलपणे पहात, व 'नानासाहेब, आतां तुमचें स्वतःचें चित्र काढा ना; बघूं कसं दिसतं.' असेंच जणूं कांहीं सांगत आहे.

आणि इतरांचें वर्णन करून झाल्यावर स्वतःचेंहि वर्णन करण्यास मला कोणीं सांगितलें तर त्यांत कांहींच वावगं नाही. शिवाय जन्मभर पातकें करून शेवटीं मरतांना त्यांची कबुली धर्मगुरूपाशीं दिली म्हणजे तो पातकी सर्व पापांतून मुक्त होतो असें जसें किस्ती लोकांना वाटतें, तसेंच माझ्या दोषांचा पाडा मीं आपणांपुढें वाचला म्हणजे इतरांचे दोष दाखविण्याच्या पापापासून माझीहि मुक्तता होईल असें मलाहि वाटतें. आणि म्हणून जगदेवरावांची जिज्ञासा तृप्त करण्याकरितां, माझ्या पापाचें प्रायश्चित्त घेण्याकरितां, व इतरांच्या गंमतीत भर घालण्याकरितां मी आतां आपलें स्वतःचें चित्र काढून आपणांपुढे ठेवीत आहे. मीं आपल्याकडून तें शक्य तितकें खरे काढलें आहे; पण त्यांतूनहि तें कोणास खोटें वाटल्यास माझा नाइलाज आहे.

ज्या व्यक्तीच्या स्वभावाचें मीं वर वर्णन केले आहे, त्या व्यक्तींमध्ये कोणत्या ना कोणत्या प्रकारचा गुण किंवा दोष-प्रकशनिं वसत असून तो स्पष्टपणें दिसूनहि येतो. डॉक्टरांच्या ठिकाणीं मोहक व आकर्षक व्यक्तिमत्त्व दिसतें, तर बापू-साहेबांचे दृष्टींत सौंदर्यासक्ति व वागणुकींत सदभिरुचि दिसून येते; हिराचंद शेटजींमध्ये एकप्रकारची शिताफी व धडाडी आहे, तर बाबासाहेबांमध्ये पोक्तपणा व समधातपणा आहेत; रावसाहेब विनीतांचे ठिकाणीं जरा भंपकपणा आहे, तर राजेसाहेबांमध्ये खऱ्या धर्मपेक्षां दिखाऊ दांभिकपणाच जास्त आहे; हे गुण किंवा दोष त्या त्या व्यक्तींमध्ये उत्कटत्वानें दिसून येत असल्यामुळे इतरांच्या प्रमाणें त्यांच्याहि ते चटकून लक्षांत येतात, व इच्छा असल्यास ते त्यांना सुधारतांहि येतात. माझ्यामध्येहि अश्या प्रकारचे कांहीं गुण व कांहीं दोष आहेतच. पण ते तितक्या प्रमाणांत नसल्यामुळे इतरांना व मलाहि त्यांची जाणीव तितक्या उत्कटपणें होत नाही, व म्हणून ते सुधारले पाहिजेत अशी आंचहि मला लागत नाही.

ज्याला इंग्रजींत 'निगेटिव्ह कॅरेक्टर' म्हणतात तश्या प्रकारचा माझा स्वभाव आहे. मी डॉक्टरांप्रमाणें आकर्षक व लोकप्रिय नसलों तरी लोकांना मी अगदीं नकोनकोसाहि वाटत नाही. माझ्या कपाळाला आठ्ठा असल्या तरी मला पाहिल्या-बरोबर लोकांच्या कपाळाला आठ्ठा पडून ते माझेपासून दूर राहतील असेंहि फारसें

होत नाही. विद्यार्थी-विद्यार्थिनी, सहकारी शिक्षक, व इतर मित्रमंडळी यांना मी थोडा-फार आवडतो असें मला तरी वाटतें. कारण, तसें नसतें तर मला निरोप देतांना (व एरवीं हि) प्रत्येकानें ‘तुम्ही गेलांत म्हणजे आम्हाला चुकल्याचुकल्या सारखें होईल’ असें जें अगदीं मनापासून म्हटलें तें म्हटलें नसतें. बऱ्याच जणांना मी ह्वासा व यावासा वाटतो. तुम्हींच नाही का-आतां मी दूर असतांनासुद्धां मला आईस्क्रीम पार्टीकरितां मुद्दाम आठवण ठेवून बोलविलें ?

वापूसाहेबांप्रमाणें माझेमध्ये सौंदर्यासक्ति व सदाभिरुचि नसली तरी मला अगदीं बीभत्स, भयानक, किंवा अडलील गोष्टीच आवडतात, अथवा माझे वागण्यांत अगदीं रुक्षता, रांगडेपणा किंवा हृष्येपणा आहे असेंहि नाही. मलाहि सौंदर्याची आवड असून गायनादि कलांतील व क्रीडनादि कृतींतील आनंद उपभोगतां येतो; व सुसंस्कृत समाजामध्ये सुसंस्कृत चालीरीतींप्रमाणे वागायचें समजतें व थोडें-फार साधतेंहि. हिराचंदांप्रमाणें किंवा आरुळकर मास्तरसाहेबांप्रमाणें माझेमध्ये कार्यनैपुण्य, शिताफी, धडाडी वगैरे गुण नसले तरी मी अगदींच आडमुठा, दडप्या, व अस-मुसळ्या आहे असेंहि नाही. कचित्काळीं उत्पन्न झालेल्या अडीअडचणींतून मलाहि सामोपचारानें व तडजोडीनें मार्ग काढतां येत असून मीहि माझ्या लहानश्याच शाळेला अडचणीच्या प्रसंगांतून सुखरूपपणे पार पाडूं शकलों आहे. प्रो. विद्या-यां-प्रमाणें मी मोठासा व्यासंगी व अभ्यासी नसलों तरी वियेचें व माझें अगदींच वांकडें आहे असेंहि नाही. मीहि थोडें-फार वाचलें आहे व लिहिलें आहे. मी राजेसाहेबां-इतका प्रसिद्धिलोलुप नसलों तरी प्रसिद्धीचें मला अगदींच वावडें आहे असेंहि नाही. मलाहि ‘तेवढेंच ज्ञानप्रकाशांत’ असें वाटून वर्तमानपत्रांतून आपलें नांव यावें अशी इच्छा असते; आणि फोटो आला म्हणजे तर विचारावयासच नको !

मी बाबासाहेबांइतका समधात व समतोल वृत्तीचा नसलों तरी प्रपंचांतील बऱ्या-वाईट प्रसंगांना मीहि त्यांचेप्रमाणे धैर्यानिं तोंड दिलें अमून, अद्यापपर्यन्त तरी सुखानें हुरळून गेलों नाही किंवा दुःखानें होरपळून गेलों नाही. बाबासाहेबांप्रमाणें माझे अंगांत खरोखरचा पोक्तपणा व विचारीपणा नसला तरी मलाहि पोक्तपणाचा आव आणतां येतो, व लोक कधीं कधीं माझाहि सल्ला घेतात. (त्यांना माझ्या सल्ल्याचा फारसा उपयोग होत नाही ही गोष्ट निराळी !) जोशीबुवांसारखें शुद्ध औदार्य माझे ठिकाणीं नसलें तरी, थोडीशी झीज सोसायची माझीहि तयारी असते. कोण-

त्याहि सत्कृत्यांत किंवा चांगल्या चळवळींत मी जातीनें भाग घेत नसलों तरी तिला माझी पूर्ण सहानुभूति असून तत्प्रीत्यर्थ कांहीं वर्गणी वगैरे देण्याची पाळी आली तर मी फारशी खळखळ करीत नाहीं. सरकारी नोकरीला चिकटून राहून मीं जशी पैशाची हाव धरली नाहीं, तशीच देशकार्याच्या खाईत उडी घेऊन सर्वस्वाचा होम करण्याची धडाडीहि दाखविली नाहीं.

मलाहि आडलेल्या-नाडलेल्यांची कीव व दया येते. त्या दयेचें रूपान्तर प्रत्येक खेपेस कृतीत होतेंच असें नसलें तरी, तें दृश्य मला निगरगट्टपणानें पाहवतें असेंहि नाहीं. कालचीच गोष्ट सांगतां. गॅलरीमध्ये उभा असून हातांतलें केळें खाण्याच्या वेतांत होतों. इतक्यांत एक म्हातारी भिकारीण येऊन माझेकडे केवीलवाणें पाहूं लागली. माझ्यापेक्षां जास्त चांगल्या माणसाने तिला तें केळें देऊन टाकलें असतें. माझ्या हातून कांही तें केळें त्यावेळीं देववले नाहीं; पण जेव्हा उभें राहून तिच्या देखत तें खाववलेंहि नाहीं. मीं जें केळें तें येवढेंच कीं मी गॅलरीतून आत आलों व ती भिकारीण दिसनाशी होईतों पुन्हां गॅलरीत गेलों नाहीं. त्या वेळीं ही सर्व कृति इतकी नकळत व झटकन् झाली कीं आतां मला तिचें थोडेंसें आश्चर्य व विषाद वाटत आहे. सारांशानें सांगावयाचें म्हणजे मी जात्या सुष्टहि नाहीं किंवा दुष्टहि नाहीं.

चांगलें किंवा वाईट-कोणतेंच विशेषण लावतां न आल्यामुळें आपण एकाद्याला नुसतेंच भला किंवा good natured म्हणतो; तेंच वर्णन मला लागूं पडेलसें दिसतें. पण माझे ठिकाणीं दिसणारा चांगूलपणा किंवा भलेपणा अकारण व अकरण (negative) स्वरूपाचा असतो. मी किंवा माझ्यासारखीं माणसें चांगलीं कां ? तर आम्ही वाईट नाहीं म्हणून. माझेसेंबंधीं गोष्टी निघाल्या असतां, माझ्या एका आत्मांनीं माझे वर्णन एका वाक्यांत केलें तें असें—'He is good, but good for nothing.' या एकाच वाक्यांत माझ्या स्वभावाचें सर्व सार भरलें आहे असें मला वाटतें. सर्वांचें चांगलें असावें, सर्वांनीं आपल्यावर राजी असावें, जें तें आपआपलें पाहून घेईल, त्यांच्या उठाठेवींत पडून आपल्याला करावयाचें आहे काय, ते बरे—आपण आपण आपले बरे, अश्या वाक्यांतून ज्या स्वभावाचा बोध होतो तसला स्वभाव माझा आहे. कोणत्याहि चांगल्या गोष्टींतील चांगूलपणाचा उत्कट परिणाम माझ्या मनावर होणार नाहीं, व त्याला अनुरूप अशी

वागणूक माझे हातून घडणार नाही. वाईट गोष्टींबद्दल मला चीड—तवेष वगैरे येणार नाहीत, व त्यांचा प्रतिकार करण्याची लढाऊ वृत्तीहि माझेमध्ये नाही. खोल व दूरवर विचार, निश्चित निर्णय, व उत्कट भावना यांवर आधारलेल्या वागणुकींत जो पीळदारपणा, बाणेदारपणा व तेजस्वीपणा दिसून येतो तो माझे ठिकाणीं नसल्यामुळे माझे एकंदर वर्तन बिन् दुडाचें, बिन् धराचें व भोंगळ स्वरूपाचें असतें. कोणतीहि गोष्ट घडाडीनें करायला जी शक्ति व श्रद्धा लागते ती माझेमध्ये नसल्यामुळे माझे वृत्तींत एक प्रकारचा मवाळपणा किंवा आळणीपणा आलेला आहे.

जुन्या पिढींत जन्मले—वाढले असल्यामुळे जुन्या जमान्यांतील कर्मठपणा व सकुंचित वृत्ति हीं माझ्यामध्ये उतरलीं आहेत; पण पुढें—पुढें नव्या पिढीशीं संबंध जडल्यामुळे, त्यांच्या वृत्तींतील मतौदार्य व चालढकलपणा हींहि माझ्यामध्ये शिरलीं आहेत. पण हे दोन्ही प्रकारचे गुण परस्परांना छेद देत असल्यामुळे माझे ठिकाणीं शून्यपेक्षां जास्त कांहीं उरले नाही. या शून्यत्वाची चीड घेऊन, सुष्ट होण्यानें आपल्या नशिबीं नसलें तर निदान दुष्ट तरी व्हावें असें हल्लीं पुष्कळ वेळां मनांत येतें. आपल्या विरुद्ध मताच्या माणसांशीं खूप खसमसून भांडावें, असलेल्या थोड्याफार शक्तीचा व अधिकाराचा दुरुपयोग करून इतरांवर आपला वचक बसवावा, हेक्यानें व आततायीपणानें एकादी गोष्ट—मग ती वाईट कां असेना—करून टाकावी, भीड—भाड न धरतां बेगुमान वृत्तीनें वागावें अश्या प्रकारची इच्छा अधूमधून होते. पण तसें वागण्याची वेळ आतां निघून गेल्यामुळे तेंहि जमणे शक्य नाही; अश्या प्रकारें नको असलेल्या अकरणात्मक सुष्टपणांतच समाधान मानावें लागत आहे. बाकीच्या सर्व इच्छा व नाद विफल होऊन गेल्यामुळे आतां एकाच गोष्टींत मनाला विरंगुळा वाटतो; आणि ती म्हणजे जगांत उघड्या डोळ्यानें वावरावें, मनुष्यस्वभावाचें निरीक्षण करावें, आणि आपल्याला जें कांहीं बरे—वाईट दिसतें तें इतरांना सांगावें व बोधावें. त्यांनीं ऐकलें तरी वाहवा, न ऐकलें तरी वाहवा ! मीं तरी कोणाचें ऐकलें आहे व त्यापासून योग्य तो बोध घेऊन स्वतःमध्ये सुधारणा केली आहे ?

सन्मान्य मित्रांनो, प्रसंग लहानसाच असून मीं इतकें विवरण कां केलें याचें कारण माझी ही आवड व विरंगुळा होय हें आतां तुम्हांला समजलेंच असेल; व त्याबद्दल तुम्ही मला दोष देणार नाही अशी आशा आहे. सर्व कळून केवळ वळतां न आल्यामुळे आत्मोन्नतीच्या बाबतीत अपेशी ठरण्याची पाळी जशी माझ्यावर आली तशी

तुम्हां कोणावर येऊं नये, उलट तुमची उत्तरोत्तर उन्नति व बरकत होत जावी येवढीच इच्छा आहे. असो.

पार्टीचे प्रसंगीं प्रत्यक्ष हजर राहून कृपाची सेवा करतां आली नाहीं तरी लेखरूपानें जें कांहीं थोडें करतां आलें तें गोड करून घ्या; व वर्णनाचे भरांत भान न राहून कोणाचा कांहीं अपमान झाला असल्यास त्याची क्षमा करा अशी विनंति करून आपली रजा घेतों.

आपला—स्नेहांकित
नानासाहेब

हित पत्रें

ना. म. पटवर्धन

वि. स. खांडेकर

फुलें आणि दगड	सायंकाल
घरट्यावाहेर	अविनाश
पहिलें प्रेम	मंदाकिनी
जळलेला मोहर	सहा भाषणें
कौचवध	कालिका
ग. त्र्यं. माडखोलकर	
अवशेष	माझी नमोवाणी
नागकन्या	नवे संसार (जप्त)

चंदनवाडी

ना. धों. ताम्हनकर

तात्या भा. १ ला | निवाडे भा. १ ला

तात्या भा. २ रा

साने गुरुजी

पुनर्जन्म | आस्तिक

चिं. वि. जोशी

आणखी चिमणराव

नवें भारूड | स्टेशनमास्तर

दचु बांडेकर

सख्या हरी | नवी आघाडी

द. र. कवठेकर

अपुरा डाव | रेशमाच्या गांठी

नवें जग ?-पु. य. देशपांडे

रोंगचरित्र-भाई वेके

काव्यज्योति-प्र. ले. वि. स. खांडेकर

पारंब्या-आनंदीबाई जयवंत

ढासळलेले वुरुज-लक्ष्मण० सरदेसाई

व्यक्तिचित्रे-प्रो. वि. ह. कुलकर्णी

स्मृति-लहरी-वा. म. जोशी

फसगत-ना. ह. आपटे

साखरपुडा-प्र. के. अत्रे

मीनाक्षीचें जीवन-कृष्णाबाई मोटे

चलती नाणी-र. गो. सरदेसाई

सौंदर्यशोध आणि आनंदबोध-रा. श्री. जोग

हितपत्रे-ना. म. पटवर्धन

आमचीं प्रकाशनं

पुढील प्रकाशनं

वि. स. खांडेकर

अश्रु	छाया भाग १-२
बुद्ध आणि हिटलर	वाल्का
चल ये राणी	कालचीं स्वप्ने
विसावें शतक	चारभिंती
तिसरी भूक	मंजिऱ्या
वर्षाकाल	

ग. त्र्यं. माडखोलकर

तीन दिवस

व्यक्तिरेखा

कृष्णभार

माझे आवडते कवी

चक्रवर्ती उदयन

उर्वशी

चिं. वि. जोशी

गुंब्या भाऊ

अनंत काणेकर

उघड्या खिडक्या

काळे आणि पांढरे

धुक्यांतून लाल ताऱ्याकडे

ना. धों. ताम्हनकर

चक्रमकी | निवाडे भा. २ रा

गुजाताई

कृष्णाबाई मोटे

मवाली | कलाक्षेत्रांत

काकासाहेब कालेलकर

ब्रह्मदेशचा प्रवास | स्मरण यात्रा

ग्रह आणि तारे | सत्याग्रही


आपुलकीची झळ-द. र. कवठेकर

बेबीची बहीण-वि. वि. बोकील

देशमुख आणि कंपनी

१९१ शनवार

पुणे २



नवें प्रकाशन



● मंगलधाम

— गोपीनाथ तळवलकर